

امم متن
کا جمیع
رسائل

پردہ کے سری احکام

بعن

شیالِ ستول لذل خذل و را
القول الصدق فی تحقیق مسیحہ الائمه
القال سلسلیہ کوئی تحقیق ایسا لاید

حکیم الاحضر رحمونا شرف عَلیٰ مَهَانُوْیی اللہ عَلیٰ

۱۹۲۳-۱۸۶۳ | ۱۳۴۲-۱۲۸۰



نام کتاب

مؤلف

قیمت برائے قارئین

سن اشاعت

ناشر

حکیم الامت۔ اکیدی (بیت اشرف)

تھانہ بھون، ضلع شاہی، یوپی، انڈیا

زیر انتظام

مولانا اشرف علی تھانوی فاؤنڈیشن

محلہ گھیر، عید گاہ روڈ، تھانہ بھون، شاملی

رابطہ

سیخ لفڑی تھام تھانوی

+91-9568780000, 9675780000

ملنے کے پتے

ادارہ تالیفات اشرفیہ، تھانہ بھون

کتب خانہ امداد الغرباء، محلہ مفتی، سہارپور

لکتبہ مدنیہ، سفید مسجد، دیوبند

پیش لفظ

بِسْمِ اللّٰهِ الرَّحْمٰنِ الرَّحِيْمِ .

نَحْمَدُهُ وَنُصَلِّي عَلٰى رَسُولِهِ الْكَرِيْمِ .

اما بعد! یہ مجموعہ جو اس وقت آپ کے سامنے پیشِ خدمت ہے، حضرت حکیم الامت مولانا اشرف علی تھانوی رحمۃ اللہ علیہ کے تین اہم رسائل پر مشتمل ہے، ان رسائل میں پرده کے شرعی احکام سے متعلق کافی مواد جمع کر دیا گیا ہے۔

۱۔ پہلے رسالہ کا نام ”ثبات السّتُور لذوات الْخُدُور“ ہے۔ اس میں عورتوں کے مردوجہ پرده سے متعلق چند ضروری مسائل پر شریعت کا حکم واضح کیا گیا ہے، اسی ضمن میں ان علمی شبہات کا بھی ازالہ ہو گیا ہے جو اکثر حضرات کو پیش آتے ہیں۔

۲۔ دوسرے رسالہ کا نام ”القول الصواب في تحقيق مسألة الحجاب“ ہے اس میں قرآن حکیم کی آیات اور احادیث نبوی ﷺ سے پردے کا حکم، صحابہ کرام ؓ کے زمانے میں پردے کی صورت، ازواج مطہرات رضی اللہ عنہن کے لباس اور حجاب کی کیفیت اور موجودہ دور میں پردے کا شرعی دلائل کی روشنی میں بیان کیا گیا ہے۔

۳۔ تیسرا رسالہ کا نام ”إلقاء السكينة في تحقيق إبداء الزينة“ ہے۔ جس میں حضرت قدس سرہ العزیز نے آیتِ حجاب پر ایک علمی اشکال کا مفصل جواب تحریر فرمایا ہے۔ اس رسالے کی مشکل علمی زبان کے پیش نظر حضرت مولانا ظفر احمد صاحب عثمانی تھانوی رحمۃ اللہ علیہ نے تسلیل فرمائی جو حاشیہ پر درج ہے۔

امید ہے کہ اہلِ علم اور عامة اُلمَسلمین نکاٹہ، اس سے فائدہ اٹھائیں گے۔

تمہید

جناب ایڈیٹر صاحب ”الانصار“ دیوبند نے عورتوں کے پردہ مردجہ کے متعلق ایک سوال حضرت حکیم الامت تھانوی دام ظلہم کی خدمت میں بھیجا تھا تاکہ اس کے متعلق شریعت کا حکم معلوم کیا جاوے۔ چنانچہ حضرت نے اس کا جواب نہایت جامع و مدلل تحریر فرمائے اور اسال فرمادیا تھا جو ”الانصار“ مورخہ ۲۳ جون ۱۹۷۸ء میں شائع بھی ہو چکا ہے۔ اس جواب کو دیکھ کر بعض خیر خواہاں دین کی خواہش ہوئی کہ اس کی تسهیل شرح سے ہو جائے تو بہتر ہے، کیوں کہ عام طور پر دین اور علومِ دین سے اس قدر بے تعلقی ہو گئی ہے کہ مضامینِ دینیہ کا سمجھنا لوگوں پر بہت ہی مشکل ہو گیا ہے۔ چنانچہ حضرت نے اس کو منظور فرمایا اور برادرِ مکرم مولوی ظفر احمد صاحب کو تسهیل کا امر فرمایا۔ چنانچہ برادرِ ممدوح نے نہایت خوبی کے ساتھ اس جواب کی تسهیل فرمادی اور اصل جواب میں بھی حضرت نے جابجا اضافہ ضروری فرمایا، اور اس کے ساتھ ایک تتمہ ایک ضمیمه بھی ملحق فرمایا اور اصل جواب کا نام ”ثباتُ السُّتُورِ لِذَوَاتِ الْخُدُورِ“ رکھا اور اس کی تسهیل کا نام ”القول الميسور في تسهيل ثبات السُّتُور“ تجویز فرمایا۔

اب علی الترتیب اول ایڈیٹر صاحب ”الانصار“ کا سوال اور پھر بطور متن کے اصل جواب اور اس کے نیچے بطور شرح کے اس کی شرح نقل کی جاتی ہے جس سے امید ہے کہ طالبِ حق کی توسلی ہو جاوے گی، ہاں جو لوگ ایک رائے قائم کر چکے ہیں اور دین سے بے تعلقی اختیار کر چکے ہیں اور حیا و شرم کو بالائے طاق رکھ چکے ہیں ان کے لیے ایسے ہزاروں رسائل بھی کافی نہیں ہو سکتے۔ امید ہے کہ اس پوری تحریر کو نظرِ انصاف سے ملاحظہ فرمائیں گے اور پردہ جو مستورات کے لیے مایہ ناز اور محافظِ عصمت ہے اس میں کمی فرمائے خسر الدنیا والآخرۃ کا مصدق نہ بنیں گے۔

والسلام

احقر مدیر

رسالہ ”ثباثُ السُّتُورِ لِذَوَاتِ الْخُدُورِ“

مشتمل بر اصل سوال و جواب

سوال: حضرت مولانا دام ظلکم العالی! السلام علیکم و رحمۃ اللہ! مزاج اقدس۔ چند سوالات بھیجا ہوں امید ہے کہ جناب ان کے جوابات سے مشرف فرمائیں گے۔

۱۔ پنجاب میں شریف عورتیں بلا استثناء برقعہ اوڑھ کر پیدل یا تانگہ میں سوار ہو کر رشتہ داروں سے ملنے یا دوسرا دینی و دنیاوی ضرورتوں سے بے تکلف باہر جاتی ہیں، اسے وہاں کوئی معیوب نہیں سمجھتا، کیوں کہ وہاں پرده کا مفہوم یہی ہے کہ عورت اپنا چہرہ، جسم اور زینت غیر محروم سے مخفی رکھے۔ اور وہاں شرفا و ارادیل میں مابہ الامتیاز چیز یہی ہے کہ ادنیٰ طبقہ کی عورتیں کھلے چہرے پھرتی ہیں، شریف خواتین برقعہ اوڑھ کر جاتی ہیں، غرض پرده مردو جہ شرفائے پنجاب شرعی پرده کھلا سکتا ہے یا نہیں؟ اور اگر نہیں تو ان کے پردے میں شرعی محض و رقباحت کیا ہے؟

۲۔ یہاں دیوبند میں دیکھا گیا ہے کہ شریف عورتیں نقاب و تستر کے ساتھ باہر نکلنا بھی معیوب خیال کرتی ہیں اور اس سے اجتناب کیا جاتا ہے۔ کیا مسلمات ایسے ہی پردے کی مامور ہیں یا چہرہ اور جسم چھپا کر باہر نکلنے کی اجازت ہے؟

۳۔ اگر ہر جوان عورت کے لیے غیر محروم سے چہرہ چھپانا واجب اور ضروری ہے تو گھر کی خادماں اور باندیاں جوز خرید نہیں ہوتیں اس حکم سے مستثنی ہیں یا نہیں؟ بصورت اول استثنائی کی شرعی دلیل کیا ہے؟ بصورت ثانی گھر کے مرد جوان کے چہروں کی طرف بلا تکلف دیکھتے اور ان سے ہم کلام ہوتے ہیں اس کا شرعی حکم کیا ہے؟

۴۔ بعض گھروں میں جوان یا بڑھے مرد کام کا ج کے لیے نوکر رکھے جاتے ہیں، اگر کسی فتنہ کا خوف نہ ہو تو گھر کی مستورات کا اون کے سامنے چہرہ کھولنا شرعاً کیا حکم رکھتا ہے؟

۵۔ سیاہ فام بد صورت جوان عورت جس کے چہرہ کھولنے میں کسی فتنہ کا خوف نہیں اگر وہ چہرہ نہ چھپائے تو اس میں کیا مضائقہ ہے؟

۶۔ کسی سلیم الفطرت، مامون عن الشہوۃ جوان آدمی کا کسی غیر محروم خوبصورت جوان عورت سے بلا ضرورتِ شدید ہم کلام ہونا اور گفتگو کرتے ہوئے بلاشوت اس کے چہرہ کی طرف دیکھنا جائز ہے یا نہیں؟ بصورتِ ثانی عدم جواب کی دلیل کیا ہے؟ یہ بات پیش نہادِ خاطر اطہر ہے کہ بعض صحابیات کھلے چہرے کے ساتھ حضور سید العرب و الحجۃ اللئیلیم کے سامنے حاضر ہوتی تھیں اور خاکسار کو اس بات کا کوئی ثبوت نہیں ملا کہ حضور اللئیلیم نے کبھی انھیں پرده کا حکم دیا ہو۔

۷۔ بعض لوگوں کا خیال ہے کہ آیتِ حجاب صرف امہات المؤمنین رضی اللہ عنہن کے لیے نازل ہوئی تھی، عامۃ المسلمين اس حکم میں داخل نہیں ہیں، کیا یہ خیال صحیح ہے؟

والسلام

خاکسار ابوالقاسم

رجون ۸

جواب من جانب حضرت حکیم الامت دام ظلهم العالی

اول ایک مقدمہ عرض کرتا ہوں پھر ہر سوال کا جواب عرض کروں گا۔ مقدمہ یہ ہے کہ مسلمہ، تڑہ، مراہقہ یا بالغہ، شابہ یا عجوز کے ستر عن غیر المحارم کے تین درجے ہیں:

اول: بجز وجہ و کفین اور عند بعض بجز قد میں بھی تمام بدن کپڑے سے چھپانا اور یہ درجہ ادنیٰ ہے۔

ثانی: وجہ و کفین و قد میں کو بھی برقع وغیرہ سے چھپانا اور یہ درجہ اوسط ہے۔

ثالث: پس دیوار یا پس پردا آڑ میں رہنا اور یہ اعلیٰ درجہ ہے۔

اور یہ تینوں درجے نصوص میں مذکور اور شرعاً مأمور ہے ہیں۔ چنان چہ آیت ﴿وَلَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا﴾ و فسیر بالوجہ والكفین اور حدیث: یا أسماء! إنَّ الْمَرْأَةَ إِذَا بَلَغَتِ الْمَحِيضَ لَمْ تَصْلُحْ أَنْ يُرَى مِنْهَا إِلَّا هَذَا وَهَذَا. وأشار إلى وَجْهِهِ وَكَفِيهِ. میں اول درجہ کا ذکر ہے۔ اور آیت ﴿يُدِينُنَ عَلَيْهِنَ مِنْ جَلَابِيبِهِنَ﴾ اور حدیث: قالت امرأة: يا رسول الله! إحدانا ليس لها جلباب. قال: لتلبسها صاحبتها من جلبابها۔ اور حدیث: قال رسول الله ﷺ: ترخي (المرأة الإزار) شبراً فقلت أم سلمة: إذا تنكشف أقدامهن؟ قال: فيريحن دراعا. میں دوسرا درجہ کا ذکر ہے۔^۵

ل رواد أبو داود ^۳ ولا يغرنك ما قاله بعض أهل التلبيس من التعارض بين الأحزاب والنور وتأخر الثاني عن الأول؛ لأن التعارض حيث لا يصح الجمع وإذا ليس فليس.

ل متفق عليه ^۳ رواد أبو داود ^۵ اسی باب میں یہ حدیث ہے جس کو ابو داود نے کتاب الجہاد باب فضل قفال الروم میں روایت کیا ہے: عَنْ قَيْسِ بْنِ شَمَاسٍ قَالَ: جَاءَتِ امْرَأَةٌ إِلَى النَّبِيِّ ﷺ يُقَالُ لَهَا: أُمُّ خَلَادٍ وَهِيَ مُتَنَبِّبَةٌ تَسْأَلُ عَنِ ابْنِهَا وَهُوَ مَقْتُولٌ، فَقَالَ لَهَا بَعْضُ أَصْحَابِ النَّبِيِّ ﷺ: جِئْتِ تَسْأَلِينَ عَنِ ابْنِكِ وَأَئْتِ مُتَنَبِّبَةً؟ فَقَالَتْ: إِنِّي أُرْزَأْتُ ابْنِي فَلَنْ أُرْزَأْ حَيَائِي. فَقَالَ رَسُولُ اللَّهِ ﷺ: ابْنُكِ لَهُ أَجْرٌ شَهِيدُنِ، قَالَتْ: وَلَمْ ذَاكَ يَا رَسُولَ اللَّهِ؟ قَالَ: لِأَنَّهُ قَتَلَهُ أَهْلُ الْكِتَابِ).

اور آیت ﴿وَقُرْنَ فِي بُيُوتِكُنَ﴾^۱ اور آیت ﴿وَإِذَا سَالَتُمُوهُنَ مَتَاعًا فَاسْتَلُوْهُنَ﴾^۲ مِنْ وَرَاءِ حِجَابٍ^۳ اور آیت ﴿لَا تُخْرِجُوهُنَ مِنْ بُيُوتِهِنَ وَلَا يَخْرُجُنَ﴾^۴ اور حدیث قالَ رَسُولُ اللَّهِ صَلَّى اللَّهُ عَلَيْهِ وَسَلَّمَ (لأم سلمة و ميمونة): احتججاً مِنْهُ (أي من ابن أم مكتوم) فَقُلْتُ: يَا رَسُولَ اللَّهِ! أَلَيْسَ هُوَ أَعْمَى لَا يُبَصِّرُ نَانِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَفَعَمِيَا وَأَنْتُمَا؟ أَلَسْتُمَا تُبَصِّرَا إِنَّهُ؟^۵ اور حدیث ثُمَّ قَالَ لِسَوْدَةَ بِنْتِ زَمْعَةَ: احْتَجِبِي مِنْهُ لِمَا رَأَى مِنْ شَبَهِهِ بِعُتْبَةَ. اور حدیث المَرْأَةُ عَوْرَةٌ فَإِذَا خَرَجَتِ اسْتَشْرِفَهَا الشَّيْطَانُ.^۶ میں تیسرے درجہ کا ذکر ہے۔ تو ان نصوص سے ان سب درجوں کا مامور بہ اور واجب ہونا ثابت ہو گیا۔ البته ان میں اتنا تفاوت ہے کہ درجہ اولیٰ کا وجوب لذاتہ ہے اور ثانیہ و ثالثہ کا وجوب لغیرہ، مگر یہ تفاوت اشتراکِ وجوب کو مضر نہیں جیسا فرض علمی وفرض عملی میں درجہ کا تفاوت ہوتا ہے مگر نفس فرضیت دونوں میں مشترک ہے۔ اور چوں کہ درجہ اولیٰ کا وجوب لذاتہ ہے کسی عارض کے سبب نہیں اس لیے اس کا حکم شواب و عجائز سب کے لیے عام ہے۔ یعنی بجز وجہ و کفین کے کسی حصہ بدن سر وغیرہ کا کشف اجنبی کے رو برو عجائز کو بھی جائز نہیں۔ اور درجہ ثانیہ و ثالثہ کا وجوب چوں کہ لغیرہ ہے اس لیے یہ وجوب اس غیر کے ساتھ دائر ہو گا اور وہ غیر احتمال قتنہ ہے۔ یدل علیہ قوله عليه السلام استشراقها الشيطان.

الحدیث . و قوله تعالى: ﴿فَيَطْمَعُ الَّذِي فِي قَلْبِهِ مَرَضٌ﴾^۷۔ پس محل قتنہ میں تو ان دو درجوں کا وجوب ہو گا اور غیر محل قتنہ میں ان کا وجوب نہ ہو گا، اور اس محل قتنہ کی تعین ہماری رائے پر نہیں رکھی گئی، بلکہ اس کا فیصلہ بھی خود ہی فرمادیا گیا۔

چنان چہ ارشاد ہے: ﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَ جُنَاحٌ أَنْ يَضْعُنَ ثِيَابَهُنَ غَيْرَ مُتَبَرِّجَاتِ بِزِينَةٍ وَأَنْ يَسْتَعْفِفْنَ خَيْرٌ لَهُنَ﴾^۸ کے جس کا حاصل یہ ہے کہ جو عورتیں سن ایسا کو پہنچ گئی ہوں ان کو اظہارِ زینت کی تو اجازت نہیں جس کی تفسیر تمام بدن ہے۔ بجز وجہ و کفین کے جیسا دوسری آیت میں ہے: ﴿لَا يُبَدِّلُنَ زِينَتَهُنَ﴾^۹

^۱ الأحزاب: ۳۳۔ ^۲ الأحزاب: ۵۳۔ ^۳ الطلاق: ۱۔ ^۴ رواه أحمد والترمذی وأبو داود

^۵ رواه الترمذی ^۶ الأحزاب: ۲۲۔ ^۷ النور: ۶۰۔

إِلَّا مَا ظَهَرَ مِنْهَا لِكِنَّ أُوْرَثِيَابَ زَانِدَهُ جَنَّ سَمِنَهُ هَاتِهِ چَهْبَيَا جَاتِا هَيْ إِنْ كَارَاتَارِدِيَسْ تَوْ گَنَاهْ نَهِيَسْ، لِكِنَّ أَغْرِيَ عَجَازَ بَهْيَ انْ درَجُونَ پَرْ عَمَلَ رَهِيَسْ توْ مَسْتَخِسْ انَّ كَيْ لَيْ بَهْيَ هَيْ، وَأَنْ يَسْتَعِفْفُنَّ كَيْهِي مَدْلُولَ هَيْ۔ اُورَاسَ آيَتَ نَعْ بَلَادِيَا كَهِ اسَّعَارِضِيَّ يَعْنِي اَحْتَمَلَ فَتَنَهُ كَوْصَرَفَ عَجَازَ دَرَدَلَهْ بَيْسَ سَمِنَ قَرَارِدِيَا گَيَا هَيْ، غَيْرَ عَجَازَ يَعْنِي شَوَّابَ وَكَهُولَ سَمِنَهِيَسْ هَيْ بَلَكَهَ انَّ مَيْنَ وَهَ عَارِضَ ثَابَتَ هَيْ۔ اُورَ جَبَ شَارِعَ نَعْ شَوَّابَ وَكَهُولَ مَيْنَ اَحْتَمَلَ فَتَنَهُ كَهِ وَجُودَ كَحَمَ كَرَدِيَا، اَبَ كَسِيَ كَوَافِنِيَ رَائَيَ سَمِنَهِيَسْ كَهِ اَخْتِيَارَهِيَسْ، لَقَوْلَهَ تَعَالَى: ﴿وَمَا كَانَ لِمُؤْمِنٍ وَلَا مُؤْمِنَةً إِذَا قَضَى اللَّهُ وَرَسُولُهُ أَمْرًا أَنْ يَكُونُ لَهُمُ الْخِيرَةُ مِنْ أَمْرِهِمْ﴾ كَهِ يَوْ انْ درَجُونَ مَيْنَ تَفَاوَتَ تَهَا بَاعْتَبَارِ اِشْتَرَاطِ وَعَدْمِ اِشْتَرَاطِ اَحْتَمَلَ فَتَنَهُ كَهِ، كَهِ درَجَهُ اوَّلِيَ مَيْنَ اَحْتَمَلَ فَتَنَهُ شَرِطَ وَجُوبَهِيَسْ اوَرَ درَجَهُ ثَانِيَهِ وَثَالَثَهِ مَيْنَ شَرِطَ وَجُوبَهِيَسْ هَيْ۔ اُورَ اِيكَ تَفَاوَتَ انَّ مَيْنَ بَاعْتَبَارِ تَاثِيرِ ضَرُورَتَهِيَسْ كَهِ، يَعْنِي نَفْسَ اِسْتَثَنا مَوْاقِعَ ضَرُورَتَهِيَسْ توْ سَبَ مَيْنَ مَشْتَرِكَ هَيْ۔ حَدِيثُ بَخارِيَ اسَّكِي دَلِيلَ هَيْ:

عَنْ عَائِشَةَ قَالَتْ: خَرَجَتْ سَوْدَةُ بَعْدَ مَا ضُرِبَ الْحِجَابُ لِحَاجَتِهَا إِلَى قَوْلِهَا فَقَالَتْ: يَا رَسُولَ اللَّهِ! إِنِّي خَرَجَتْ لِبَعْضِ حَاجَتِي فَقَالَ لَيْ غَمَرُ كَذَا وَكَذَا (يَعْنِي أَمَّا وَاللَّهِ مَا تَخْفِيْنَ عَلَيْنَا). فَأَوْحَى اللَّهُ إِلَيْهِ فَقَالَ: إِنَّهُ قَدْ أَذِنَ لَكُنَّ أَنْ تَخْرُجِنَ لِحَاجَتِكُنَّ.

مَگرَ پھرَ باہمِ انَّ مَيْنَ يَهِ تَفَاوَتَ ہوگَا کَهِ درَجَهُ اوَلِيَ مَيْنَ جَسَ کَا وَجُوبَ عامَ هَيْ شَوَّابَ وَكَهُولَ وَعَجَازَ کَهِ لَيْ اِشَدَ ضَرُورَتَهِيَسْ هَيْ اِسْتَثَنا ہوگَا، مَشْلَ تَداوِي وَغَيْرَهِ۔ يَعْنِي بَدَوْنَ اِيَسِي ضَرُورَتَهِيَسْ کَهِ کَشْفِ بَدَنِ اِجْنِي کَهِ روْ بِرُونَهِ شَوَّابَ وَكَهُولَ کَهِ جَازَ ہوگَا نَعْ عَجَازَ کَهِ۔ اُورَ درَجَهُ ثَانِيَهِ مَيْنَ جَسَ کَا وَجُوبَ خَاصَ هَيْ شَوَّابَ وَكَهُولَ کَهِ سَاتِهِ شَدِيدَ غَيْرِ اِشَدَ ضَرُورَتَهِيَسْ مَيْنَ بَهْيَ اِسْتَثَنا ہو جَائَےَ گَا۔ يَعْنِي اِجْنِي کَهِ روْ بِرُوجَهِ وَكَفِينَ کَا کَهُولَنَا عَجَازَ کَوْ تَجاَزَ ہوگَا گُوتَرَکَ مَسْتَحِبَ ہوگَا، کَمازَ کر۔ اُورَ شَوَّابَ وَكَهُولَ کَوْ بَدَوْنَ ضَرُورَتِ شَدِيدَهِ حَرَامَ ہوگَا۔ فَقَهَا کَيْهِ حَكْمَ اِسِي اِصْلَ پَرَ ہَيْ: وَتَمْنَعُ الشَّابَةَ وَجَوَابَهَا عَنْ كَشْفِ الْوَجْهِ بَيْنَ الرِّجَالِ لَا لِأَنَّهُ عُورَةَ بلْ لِخُوفِ الْفَتَنَةِ۔ كَذَا فِي "الدر"

المحترم "وغيره واللّفظ للدر". اور ضرورة میں جائز ہوگا بشرطیکہ دوسرے موانع نہ پائے جائیں، مثل مس و نظر و خلوت کے ان سب کی حرمت منصوص ہے۔ اور حدیث لعَنَ اللَّهِ النَّاطِرِ وَالْمَنْظُورِ إِلَيْهِ میں جو منظور الیہ پر لعنت آئی ہے وہ اسی صورت میں ہے جب بلا ضرورة کشف وجہ وغیرہ ہو ورنہ منظور الیہ معدود ہے۔

اور وجہ ثالثہ میں ضرورة غیر شدیدہ میں بھی بشرطیکہ ضرورة کا درجہ باقی رہے (جس کی تفسیر یہ ہے کہ بدؤں اس کے کوئی معتقد بہ ضرر و حرج لاحق ہو جائے) استشنا ہو جائے گا۔ یعنی تمام بدن چھپا کر برقع کے ساتھ گھر سے نکلا شواب و کھول کے لیے بدؤں ایسی ضرورة کے تو ناجائز ہوگا اور ایسی ضرورة میں جائز ہوگا۔ اور دونوں درجوں (یعنی درجہ ثانیہ و ثالثہ کی رخصت میں چوں کہ احتمال فتنہ کا بھی ہے، گو ضرورة پر نظر کر کے اس کو موجب تسلی نہیں بنایا گیا مگر اس احتمال کا انسداد خاص احکام سے کر دیا گیا ہے۔ ارشاد فرمایا گیا: إِنَّ الْمَرْأَةَ إِذَا اسْتَعْطَرَتْ فَمَرَأَتُ بِالْمَجْلِسِ فَهِيَ كَذَا وَكَذَا يَعْنِي زَانِيَة اُوْرَمَثِلًا: ارشاد فرمایا: وَلَكِنْ لِيَخُرُجُنَ وَهُنَّ تَفَلَّاثٌ لِهِ)

پس خلاصہ ان سب احکام کا یہ ہوا کہ عجزہ پر درجہ اولیٰ واجب اور ثانیہ و ثالثہ مستحب اور ضرورة اشد میں اس درجہ واجبہ میں بھی اس کے لیے استشنا ثابت، اور شواب و کھول کے لیے بھی درجہ اولیٰ واجب اور اشد ضرورة کے موقع کا استشنا بھی ثابت اور درجہ ثانیہ و ثالثہ بھی واجب اور غیر اشد ضرورة کے موقع کا استشنا بھی ثابت۔ یعنی اگر شدید درجہ کی ضرورة ہو تو وجہ اور کفین کا کشف بھی جائز مع انسداد احتمال مفاسد اور ساعد اور ساق کھولنا بھی حرام ہوگا اور زیب وزینت کرنا بھی حرام ہوگا۔ اور اگر شدید درجہ سے کم ضرورة ہو مگر ضرورة ہو محض خیالی مصلحت نہ ہو تو خروج عن البيت بھی جائز مگر مع تغطیة الوجه والکفین ومع سد المفاسد یعنی وجہ و کفین کھولنا حرام ہوگا اور اسی طرح زینت کے کپڑے پہننا حرام ہوگا۔ والسرُّ فِي كون الضرورة في الدرجة الأولى أشد وفي الثانية شديدا وفي الثالثة مطلقة، كون الوجوب في الأول أكدا وفي الثانية أكيدا وفي الثالثة

مطلقاً، فلا بد من أن يكون المغير مبنياً للفاعل وهو العذر مماثلاً في القوة
للغير مبنياً للمفعول وهو الوجوب وهذا ظاهر، فافهم.

اس مقام کے متعلق ایک ضروری تنبیہ بھی ہے، وہ یہ کہ احکام مذکورہ میں سے جن احکام کا مدار احتمال فتنہ کے وجود و عدم یا ضرورت کے وجود و عدم پر ہے، ان میں اختلاف احوال سے یا ایک ہی حال میں اختلافِ اجتہاد سے حکم شرعی مختلف ہو سکتا ہے اور یہ احکام درجہ ثانیہ و ثالثہ کے ہیں، کیوں کہ درجہ اولیٰ میں محل فتنہ بھی شرعاً متعین ہے اور ضرورتِ اشد بھی متعین، اس لیے اجتہاد کا اس میں دخل نہیں، مگر اس کا فیصلہ کرنے کا منصب کہ فتنہ یا ضرورت ہے یا نہیں، اُن ہی کو ہے جو فتویٰ کی اہلیت رکھتے ہیں۔ یعنی جو علم و فہم، تقویٰ و اخلاص کی ساتھ متصف ہوں غیر اہل کا قول مسموع نہ ہوگا۔ خصوصاً جس میں ایک شرط بھی اہلیت کی بدرجہ ضعیف بھی نہ ہو اور اس کے مضاد تمام نقاصل بدرجہ قوی موجود ہوں، جیسے آج کل کے ماحیان پرده (جن کی یہ حالت ہے کہ محض انگریزی پڑھ کر یا قرآن کا ترجمہ دیکھ کر یا برائے نام کچھ عربی ادب کی کتابیں پڑھ کر اجتہاد کے مدعی ہو جاتے ہیں) سو وہ تو کس شمار میں ہیں، کما قال تعالیٰ: ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ ثم کما قال الشیرازی رحمۃ اللہ علیہ:

نہ ہر کہ چہرہ بر افروخت دبری داند
نہ ہر کہ آئینہ دار د سکندری داند
ہزار نکتہ باریک ترموم ایں جاست
نہ ہر کہ سر بر اشد قلندری داند

اور اس اختلافِ احکام کی حقیقت (جس کا ذکر ہو رہا ہے) احکام کا زمانہ کے تابع ہونا نہیں ہے جیسے بعض اہل زین کا زعم باطل ہے، بلکہ خاص خاص قید کے ساتھ دونوں حکم شرعی ہیں۔ سو وہ اختلاف درحقیقت اس قید کے وجود و عدم وجود میں ہے، جس نے کسی قید کو موجود پایا ایک حکم کر دیا جس نے اس کو معدوم پایا دوسرا حکم کر دیا۔ اور دونوں حکم شارع ہی کے ہیں

خوب سمجھ لو۔ اور یہی اصل مبنی ہے۔ حضور اقدس ﷺ کے عہد مبارک میں عورتوں کے ماڈوں بکھرور مساجد و مصلی ہونے کا اور زمانہ صحابہ میں منوع عن الحضور ہونے کا جس کا ذکر حضرت عائشہ رضی اللہ عنہا کے اس ارشاد میں ہے:

لَوْ أَدْرَكَ رَسُولُ اللَّهِ مَا أَحْدَثَ النِّسَاءَ لَمَنْعَهُنَّ كَمَا مُنْعَتُ نِسَاءُ بَنِي إِسْرَائِيلَ لَهُ

اور جس کی پسندیدگی خود حضور ﷺ کے ارشاد میں ہے:

صَلَةُ الْمَرْأَةِ فِي بَيْتِهَا أَفْضَلُ مِنْ صَلَاتِهَا فِي حُجْرَتِهَا وَصَلَاتُهَا فِي مَحْدِعِهَا أَفْضَلُ مِنْ صَلَاتِهَا فِي بَيْتِهَا۔

اور اس وقت کی ضرورتیں باقتضائے وقت قوی تھیں اور غلبہ صلاح و خوف تعریز سے قنه ضعیف تھا اور بعد میں عکس ہو گیا، جس میں تغیر حالت نساء کو بھی دخل تھا۔ اور یہی معنی ہے فقہائے متاخرین کے اس فتویٰ کا جس میں بعض محارم کو مثل اجانب ٹھہرایا ہے:

وَيُكْرَهُ الْخَلْوَةُ بِالصَّهْرَةِ الشَّابَّةِ لِفَسَادِ الزَّمَانِ، جس کی اجازت خود حضور ﷺ کے ارشاد سے مفہوم ہوتی ہے: "إِحْتَاجِبِي مِنْهُ يَا سَوْدَةً" کما سبق، جس میں محرم شرعی سے احتیاطاً پرده کا حکم دیا گیا۔

ویتأید هذه الفتوى بما في "الترغيب" عن عقبة بن عامر رضي الله عنه أنَّ رَسُولَ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ قَالَ: إِيَاكُمْ وَالدُّخُولُ عَلَى النِّسَاءِ، فَقَالَ رَجُلٌ مِّنَ الْأَنْصَارِ: أَفَرَأَيْتَ الْحَمُو؟ قَالَ: الْحَمُو الْمَوْتُ۔ ثُمَّ قَالَ: وَمَعْنَى كَرَاهِيَةِ الدُّخُولِ عَلَى النِّسَاءِ عَلَى نَحْوِ مَا رُوِيَ عَنِ النَّبِيِّ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ قَالَ: لَا يَخْلُوَنَّ رَجُلٌ بِامْرَأَةٍ إِلَّا كَانَ ثَالِثَهُمَا الشَّيْطَانُ۔

الحمد بفتح الحاء المهملة وتحفيف الميم وإثبات الواو أيضا وبالهمزة أيضا هو أبو الزوج ومن أدلى به كالأخ والعم وابن العم ونحوهم وهو المراد هنا، كذا فسره الليث بن سعد وغيره إلى قوله:

قال أبو عبيدة في معناه: يعني فليمت ولا يفعلن ذلك، فإذا كان هذا رواية

له رواه مسلم ۷ رواه الطبراني في "الأوسط" بسنده جيد ۳ رواه البخاري ومسلم والترمذی

فی أب الزوج وهو محرم فكيف بالغريب.

اور اسی سے یہ بھی معلوم ہو گیا ہوگا کہ یہ نص سے معارضہ نہیں ہے بلکہ بواسطہ علت کے نص ہی کا اتباع اسی قبیل سے ہے: انتهاء الحکم بانتهاء العلة جس کا اعتبار سہم مؤلفۃ القلوب میں کیا گیا ہے۔ اور یہی مبنی ہے امام صاحب اور صاحبین حمایۃ اللہ عزوجلی کے اختلاف فی حضور المساجد کا: ویکرہ لہن حضور الجماعات یعنی الشواب منهن لما فيه من خوف الفتنة، ولا بأس للعجز أن تخرج في الفجر والمغرب والعشاء، وهذا عند أبي حنيفة. وقال: يخر جن (أي العجائز) في الصلات كلها إلى آخر ما قال: وعلل كلا القولين بعلتين مختلفتين - له مقدمه ختم ہوا۔ اور اسی مقدمہ میں تمام سوالوں کا اجمالاً جواب آگیا، صرف تفصیل تقطیع اور بعض سطحی شبہات کا جواب باقی رہ گیا۔ سو عرض کرتا ہوں:

جواب سوالِ اول: اس میں ایک درجہ واجبہ پرده کا متروک ہوا اور وہ درجہ ثالثہ ہے۔ اور بلا ضرورت متروک ہوا، کیوں کہ تانگہ پر پرده چھوڑا جاسکتا ہے۔ اور اگر برقع مزین ہے تو درجہ ثانیہ بھی متروک ہوا، کیوں کہ اس کے جواز کی شرط مفقود ہوئی۔

جواب سوالِ دوم: ایسے پرده کا مامور بہ ہونا ثابت ہو چکا ہے اور اس کا سقوط ضرورت میں ہوتا ہے۔

جواب سوالِ سوم: کشف وجہ یہ ادنیٰ درجہ کا پرده ہے جو بضرورت کافی ہے باقی دیکھنے کی کوئی ضرورت نہیں اس لیے اس کی اجازت نہ ہوگی۔ لَعْنَ اللَّهِ النَّاطِرَ وارد ہے۔ اور ہم کلامی اگر بضرورت ہے تو الضروري يتقدر بقدر الضرورة کی حد کے اندر جائز ہے اور بلا ضرورت حظِ نفس کے لیے حرام ہے۔ اللسان یزني۔

جواب سوالِ چہارم: کشف وجہ بلا ضرورت حرام ہے اور یہاں کوئی ضرورت نہیں، خصوصاً جب کہ غالب بلکہ یقینی ہے کہ سر وغیرہ بھی کھل جاتا ہے۔ بعض اوقات خلوت کی صورت بھی پیدا ہو جاتی ہے جو کہ حرام ہے۔

جواب سوال پنجم: سیاہ و سفید کے احکام میں شریعت نے فرق نہیں کیا جوان کو مطلقاً محل فتنہ قرار دیا ہے۔ نیز مشاہد ہے کہ بعض کا یہ مذاق بھی ہے:

اے پیک پے بختہ چہ نامی فدیت لک
ہرگز سیاہ چردہ ندیدم بدیں نمک
اور مسلم ہے لِكُلِّ سَاقِطَةٍ لَا قِطْةً یعنی ہر گندہ پزے را گندہ خورے۔

جواب سوال ششم: جائز نہیں دلائل مذکور ہو چکے ہیں اور کہیں ثابت نہیں کہ ان صحابیات کا کشف وجہ بلا ضرورت تھا۔ پھر ضرورت میں حضور ﷺ کیسے منع فرماتے خصوص جب کہ آپ عام نصوص میں حکم شرعی ظاہر بھی فرمائچے تو ان کا استثناء مبنی بر ضرورت تھا۔ اور نہ یہ ثابت ہے کہ حضور اقدس ﷺ اُن کی طرف نظر فرماتے تھے، نہ یہ ثابت ہے کہ بے پر دگی کی عام عادت تھی۔ احادیث ذیل ملاحظہ ہوں:

۱۔ عَنْ أُمِّ عَطِيَّةَ قَالَتْ: أَمْرَنَا أَنْ نُخْرِجَ الْحُيَّضَ يَوْمَ الْعِيدَيْنِ وَذَوَاتَ الْخُدُورِ لِذَوَاتِ الْخُدُورِ اس مدعای بتلا رہا ہے۔

۲۔ عَنْ عَائِشَةَ قَالَتْ: أَوْمَتِ امْرَأَةٌ مِنْ وَرَاءِ سِتْرٍ بِيَدِهَا كِتَابٌ إِلَى رَسُولِ اللَّهِ ﷺ

اس میں خود رسول اللہ ﷺ سے پرده درجہ ثالثہ کا کرنا مذکور ہے۔

۳۔ عَنْ أَبِي السَّائِبِ عَنْ أَبِي سَعِيدِ الْخُدْرِيِّ فِي قِصَّةِ الْفَتِيِّ حَدِيثُ الْعَهْدِ بِعْرُسٍ فَإِذَا امْرَأَتُهُ بَيْنَ الْبَابَيْنِ قَائِمَةً فَأَهْوَى إِلَيْهَا بِالرُّمْحِ لِيَطْعَنَهَا بِهِ وَأَصَابَتْهُ غَيْرَةً. الحدیث بـ

معلوم ہوتا ہے کہ پرده کی رسم اس درجہ طبائع میں مرکوز تھی کہ دروازہ پر عورت کو کھڑا دیکھ کر طیش سے بے تاب ہو گئے۔ اور قصہ افک میں خالی ہودج باندھ دینا اور یہ خیال کرنا کہ

لـ الحدیث متفق علیہ۔ مشکاة

لـ الحدیث روایہ أبو داود والنسائی۔ مشکاة

لـ روایہ مسلم۔ مشکاة

اس میں حضرت عائشہ رضی اللہ عنہا بیٹھی ہیں نہایت محکم تائید ہے اس وقت کی ڈولی کی رسم کی اور کھاروں سے بی بی کے نہ بولنے کی۔ ان سب احادیث میں اس زمانہ میں پرداہ متعارف کا ہونا مصرّح ہے۔

جواب سوال ہفتہم: اول تو یہ دعویٰ محتاج اثبات ہے محض خیال کافی نہیں۔ دوسرے مطلق تخصیص سے تخصیص خاص لازم نہیں آتی، ممکن ہے کہ اس درجہ ثالثہ کا وجوب حضرات ازواج کے لیے لعینہ ہو اور وہ کے لیے لغیرہ اور نفس وجوب مشترک ہو۔ نیز ممکن ہے کہ حجاب للاحترام ازواج کے ساتھ خاص ہو اور حجاب لسد المفاسد عام ہو۔ اور علی الاطلاق تخصیص وجوب کا دعویٰ کیسے ہو سکتا ہے جب دلائل سے عموم ثابت ہے کما ذکر۔ نیز جن آیات میں حضرات ازواج کو اس کا خطاب ہے امر تعبدی کے طور پر نہیں بلکہ ساتھ ہی اس کی علت بھی بیان فرمائی ہے: ﴿ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾ اور یہ علت مشترک بلکہ دوسرے محل میں اقویٰ ہے، کیوں کہ حضرات ازواج میں جانبین میں اسباب مفسدہ کے مفقود ہیں۔ دوسرے محل میں جانبین میں موجود تھے۔ جب علت منصوص ہو گئی تو حکم کے تعدادیہ میں کیا شبہ ہو سکتا ہے۔ و هذا ظاهر جداً۔

الحمد للہ! جوابات بقدر ضرورت ختم ہوئے۔ اگر زیادہ بسط مطلوب ہوا حقر کا رسالہ ”القول الصواب في تحقيق مسألة الحجاب“ اور ”لطائف رشیدیہ“ مکتبہ حضرت گنگوہی رحمۃ اللہ علیہ مطبوعہ ساڑھو رہ ۱۳۳۱ھ میں بالکل اخیر مسئلہ اور رسالہ ”قبول الصواب“ (جو نو تعلیم یافتگان کے مذاق کے موافق لکھا گیا ہے) ملاحظہ فرمایا جائے۔ اب ایک تذیل پر مضمون کو ختم کرتا ہوں۔

رسالہ ”القول الميسور في تسهيل ثبات الستور“

مشتمل برح و تسهيل اصل جواب

مسلمان عورت جو آزاد ہو ز خرید باندی نہ ہو، بالغ ہو جکی ہو یا بالغ ہونے کے قریب ہو، جوان ہو یا بُوڑھی اس کے لیے اجنبی مردوں سے پردہ کرنے کے تین درجے ہیں:
 ایک یہ کہ بجز چہرہ اور ہتھیلیوں کے اور بعض کے نزدیک بجز پیروں کے بھی باقی تمام بدن کو کپڑے سے چھپایا جائے اور یہ ادنیٰ درجے کا پردہ ہے۔
 دوسرے یہ کہ چہرہ اور ہتھیلیوں اور پیروں کو بھی برقع وغیرہ سے چھپایا جائے، یہ درمیانی درجہ کا پردہ ہے۔

تیسرا یہ کہ عورت دیوار یا پردہ کے پیچھے آڑ میں رہے کہ اس کے کپڑوں پر بھی اجنبی مردوں کی نظر نہ پڑے، یہ اعلیٰ درجہ کا پردہ ہے۔ اور یہ تینوں درجے قرآن و حدیث میں مذکور ہیں اور شریعت میں ان کا حکم موجود ہے۔ چنان چہ آیت ﴿وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا﴾^۱ اور حدیث ”يَا أَسْمَاءُ! إِنَّ الْمَرْأَةَ إِذَا بَلَغَتِ الْمَحِيضَ لَمْ تَصْلُحْ أَنْ يُرَى مِنْهَا إِلَّا هَذَا وَهَذَا وَأَشَارَ إِلَى وَجْهِهِ وَكَفِيهِ“^۲ میں پہلے درجہ کا ذکر ہے۔ ترجمہ آیت کا یہ ہے کہ عورتیں اپنی زینت (کے موقع) کو ظاہر نہ کریں مگر جوان میں سے (غالباً) کھلاہی رہتا ہے جس کی تفسیر حدیث میں چہرہ اور ہتھیلیوں کے ساتھ کی گئی ہے (کہ ان کا کھولنا ضرورت کی وجہ سے ممکن ہے اور پیروں کو فقہا نے قیاساً اس میں داخل کیا ہے)۔ حدیث کا ترجمہ یہ ہے کہ رسول اللہ ﷺ نے حضرت اسماء رضی اللہ عنہما سے فرمایا کہ اے اسماء! جب عورت بالغ ہو جائے تو سوا اس کے، اور حضور ﷺ نے اپنے چہرہ اور ہتھیلی پر اشارہ فرمایا اور کسی عضو کا اجنبی مردوں کے سامنے کھولنا جائز نہیں، اس کو أبو داود نے روایت کیا ہے، اور ایک آیت میں ہے: ﴿يُدْنِينَ عَلَيْهِنَّ مِنْ جَلَابِيبِهِنَّ﴾^۳ کہ عورتیں اپنے اوپر چادریں ڈال لیا

کریں۔ اور ایک حدیث میں جس کو بخاری و مسلم نے روایت کیا ہے وارد ہے کہ ایک عورت نے کہا: یا رسول اللہ! اگر ہم میں سے کسی کے پاس چادر نہ ہو (تو عید کی نماز کو کیوں کر جائے؟) حضور ﷺ نے فرمایا کہ اس کی ساتھ والی اس کو اپنی چادر اوڑھادے۔ اور ایک حدیث میں جس کو ابو داود نے روایت کیا ہے کہ رسول اللہ ﷺ نے فرمایا کہ عورت اپنی ازار کو (پنڈلی سے) ایک بالشت نیچے لٹکائے تو حضرت اُم سَلَمَه رَضِيَ اللَّهُ عَنْهَا نے عرض کیا کہ اس صورت میں ان کے پیر کھلے رہیں گے۔ حضور ﷺ نے فرمایا: تو ایک ہاتھ لٹکا لیا کرے۔ ان احادیث و آیات میں پرده کے دوسرے درجہ کا ذکر ہے۔ اور ایک آیت میں ہے: ﴿وَقَرْنَ فِي يُؤْتَكُنَ﴾ لے (اور اے یہیو! تم اپنے گھروں میں رہا کرو) اور ایک آیت میں ہے: ﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ﴾ (اور جب تم عورتوں سے کوئی چیز استعمال کے لیے مانگو تو پرده کی آڑ میں ہو کر مانگو)۔ اور ایک آیت میں ہے: ﴿لَا تُخْرِجُوهُنَّ مِنْ يُؤْتِهِنَّ وَلَا يَخْرُجُنَ﴾ لے (اور عورتوں کو ان کے گھروں سے باہر نہ نکالو اور نہ وہ خونکلیں)۔ اور حدیث میں ہے کہ رسول اللہ ﷺ نے (حضرت اُم سَلَمَه و میمونہ رَضِيَ اللَّهُ عَنْهَا سے) فرمایا کہ ان سے پرده کرو (یعنی عبد اللہ بن ام مکتوم ناپینا سے) حضرت اُم سَلَمَه فرماتی ہیں کہ میں نے عرض کیا: یا رسول اللہ! کیا وہ اندھا نہیں ہے جو ہم کو دیکھنیں سکتا؟ تو حضور ﷺ نے فرمایا: کیا پھر تم بھی اندھی ہو؟ کیا تم اس کو نہیں دیکھتیں؟ اس کو امام احمد و ترمذی و ابو داود نے روایت کیا ہے۔ اور ایک حدیث میں ہے کہ پھر رسول اللہ ﷺ نے حضرت سودہ بنت زمعہ سے فرمایا کہ تم اس سے (یعنی زمعہ کے باندی زادہ سے) پرده کرو (حالاں کہ آپ نے فیصلہ یہ کیا تھا کہ یہ لڑکا زمعہ ہی کا ہے کیوں کہ اس کی باندی کے بطن سے ہے، مگر حضرت سودہ کا اس سے پرده کا) اس لیے (حکم دیا) کہ حضور ﷺ نے اس لڑکے میں عتبہ کی مشاہدہ زیادہ پائی (اور عتبہ کا دعویٰ یہ تھا کہ یہ لڑکا میرا ہے جو قانون شرعی سے رد کر دیا گیا تھا۔ راوی کہتے ہیں کہ حضور ﷺ کے اس حکم کے بعد اس لڑکے نے عمر پھر حضرت سودہ کو نہیں دیکھا۔ اس کو بخاری وغیرہ نے روایت کیا ہے)۔ اور ایک حدیث میں ہے **المرأة عورَةٌ فَإِذَا خَرَجَتْ اسْتَشْرِفَهَا الشَّيْطَانُ كَ**

عورت پرده میں رہنے کی چیز ہے جب وہ باہر نکلتی ہے تو شیطان اس کو تاکتا ہے (اور اس کے درپے) ہوتا ہے۔ اس کو ترمذی نے روایت کیا ہے۔ ان آیات و احادیث میں پرده کے تیرے درجہ کا ذکر ہے، ان سب آیات و احادیث سے پرده کے تینوں درجوں کا واجب و لازم ہونا ثابت ہو گیا، اور یہ کہ شریعت نے ان سب درجوں کا حکم کیا ہے۔ البتہ ان میں اتنا تفاوت ضرور ہے کہ پہلا درجہ اپنی ذات سے واجب ہے اور دوسرا تیسرا درجہ کسی عارض کی وجہ سے واجب ہے، مگر اس تفاوت سے یہ لازم نہیں آتا کہ ان تینوں میں سے کوئی درجہ واجب نہ رہے، بلکہ اس تفاوت کے ساتھ بھی تینوں درجے واجب ہیں، کیوں کہ درجات کے تفاوت سے نفسِ وجوب پر کوئی اثر نہیں پڑتا جیسا فرضِ اعتقادی اور فرضِ عملی میں درجہ کا تفاوت ہوتا ہے، مگر فرض دونوں ہیں اور نفسِ فرضیت دونوں میں موجود ہے۔ اور چوں کہ پہلا درجہ اپنی ذات سے واجب ہے اس لیے اس کا حکم بھی جوان اور بوڑھی عورتوں سب کو عام ہے۔ یعنی بجز چہرہ اور ہاتھوں کے باقی بدن یا سر کے کسی حصہ کا اجنبی کے سامنے کھولنا بوڑھی عورتوں کو بھی جائز نہیں، اور دوسرا تیسرا درجہ کا پرده چوں کہ عارض کی وجہ سے واجب ہے اس لیے ان کے واجب ہونے کا مدار اس عارض ہی پر ہے۔ جہاں وہ عارض موجود ہوگا وہاں یہ درجے واجب ہوں گے اور جہاں عارض موجود نہ ہوگا وہاں یہ درجے بھی واجب نہ ہوں گے۔ اور وہ عارض فتنہ کا اندیشہ ہے جس کی دلیل رسول اللہ ﷺ کا یہ ارشاد ہے: "إِسْتَشْرِ فَهَا الشَّيْطَانُ" الحدیث کہ جب عورت باہر نکلتی ہے تو شیطان اس کو تاکتا ہے۔ نیز حق تعالیٰ کا یہ ارشاد بھی اس کی دلیل ہے ﴿فَيَطْمَعُ الَّذِي فِي قَلْبِهِ مَرَضٌ﴾ کہ جس کے لیے خرابی ہے وہ ہوں کرنے لگے گا۔ رہا یہ کہ فتنہ کا اندیشہ کہاں ہے اور کہاں نہیں؟ اس کی تینیں ہماری رائے پر نہیں رکھی گئی بلکہ قرآن میں اس کا فیصلہ بھی خود ہی فرمادیا گیا۔ چنان چہ ارشاد ہے:

﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضْعُنَ ثِيَابَهُنَّ غَيْرَ مُتَبَرِّجَةٍ وَأَنْ يَسْتَعْفِفْنَ خَيْرٌ لَهُنَّ﴾

اور بڑی بوڑھی عورتیں جن کو نکاح کی کچھ امید نہ رہی ہوں کو اس بات میں کوئی گناہ نہیں کہ وہ

اپنے (زاد) کپڑے اتار رکھیں (جن سے چہرہ وغیرہ چھپایا جاتا ہے) بشرطیکہ زینت (کے موقع) کا اظہار نہ کریں اور اس سے بھی احتیاط رکھیں تو ان کے لیے اور زیادہ بہتر ہے۔

حاصل اس کا یہ ہے کہ جو بوڑھی عورتیں نکاح کے قابل نہیں رہیں ان کو زینت ظاہر کرنے کی تو اجازت نہیں جس سے مراد تمام بدن ہے، ہاں چہرہ اور ہتھیلیاں کھولنے کی اجازت ہے جیسا دوسری آیت میں ہے: ﴿وَلَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا﴾ جس کی تفسیر اوپر گزر چکی ہے۔ پس بوڑھی عورتیں اگر ان زائد کپڑوں کو اجنبی کے سامنے اتار دیں جن سے منہ ہاتھ چھپایا جاتا ہے (جیسے برقع و چادر) تو اس میں گناہ نہیں، لیکن اگر یہ بڑی بوڑھی اس سے بھی احتیاط رکھیں اور دوسرے اور تیسرے درجہ کا پرداہ اختیار کریں تو مستحب ان کے لیے بھی یہی ہے: ﴿وَأَنْ يَسْتَعْفِفْنَ خَيْرٌ لَّهُنَّ﴾ کا مطلب یہی ہے۔ اس آیت نے بتلا دیا کہ فتنہ کا اندیشہ صرف ان بوڑھی عورتوں میں موجود نہیں ہے جو نکاح کے قابل نہیں رہیں اور ان کے سوا جوان اور ادھیڑ عورتوں سے اندیشہ فتنہ کی نفعی نہیں کی گئی، بلکہ ان میں یہ اندیشہ موجود ہے اور یہی وہ عارض ہے جس پر دوسرے اور تیسرے درجہ کے واجب ہونے کا مدار تھا۔ اور جب شارع نے جوان اور ادھیڑ عورتوں کے بارہ میں یہ حکم کر دیا کہ ان میں فتنہ کا اندیشہ موجود ہے، اب کسی کو اپنی رائے سے یہ کہنے کا اختیار نہیں کہ ان میں فتنہ کا اندیشہ موجود نہیں۔ لقولہ تعالیٰ: ﴿وَمَا كَانَ لِمُؤْمِنٍ وَّلَا مُؤْمِنَةً إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيرَةُ مِنْ أَمْرِهِمْ﴾ لہ اللہ تعالیٰ کا ارشاد ہے کہ کسی ایمان دار مرد اور کسی ایمان دار عورت کو گنجایش نہیں جب کہ اللہ اور اس کا رسول کسی کام کا حکم دے دیں تو ان کو اس کام میں کوئی اختیار (باقی) رہے (یعنی اختیار باقی نہ رہے گا بلکہ اس پر عمل کرنا ہی واجب ہوتا ہے) یہ تفاوت تو ان درجوں میں احتمال فتنہ کے شرط ہونے اور شرط نہ ہونے کے اعتبار سے تھا کہ پہلے درجہ کے واجب ہونے میں احتمال فتنہ شرط نہیں بلکہ وہ ہر حال میں واجب ہے۔ اور دوسرے اور تیسرے درجہ کے واجب ہونے کے لیے احتمال فتنہ شرط ہے۔ ایک تفاوت ان درجوں میں اور ہے جس کے سمجھنے کے لیے اول اس بات کا جانا ضروری ہے کہ پرداہ کے ان تینوں

درجوں میں یہ بات مشترک ہے کہ ضرورت کے موقع ان سے مستثنی ہیں جس کی دلیل ”بخاری“ کی یہ حدیث ہے کہ جو حضرت عائشہ رضی اللہ عنہا سے مروی ہے کہ پرده کا حکم نازل ہونے کے بعد حضرت سودہ رضی اللہ عنہا قضاۓ حاجت کے لیے نکلیں (پھر کچھ قصہ اس کا بیان کر کے فرمایا کہ) حضرت سودہ رضی اللہ عنہا نے رسول اللہ صلی اللہ علیہ وسلم سے عرض کیا کہ یا رسول اللہ! میں اپنی ایک حاجت کے لیے باہر نکلی تھی تو مجھے حضرت عمر رضی اللہ عنہ نے ایسا ایسا کہا (یعنی یوں کہا کہ اے سودہ! خدا کی قسم! تم ہم سے چھپ نہیں سکتیں)۔ مطلب یہ تھا کہ تم کو باہر نہ نکلنا چاہیے، کیوں کہ تم چادر بر قع پہن کر بھی کسی سے چھپ نہیں سکتیں۔ حضرت عائشہ رضی اللہ عنہا فرماتی ہیں کہ اس کے بعد وہی نازل ہوئی اور آپ نے فرمایا کہ اللہ تعالیٰ نے ضرورت کے واسطے نکلنے کی قسم کو اجازت دے دی ہے۔ لہ مگر ان تینوں درجوں میں اس اعتبار سے تفاوت ہے کہ کون سی ضرورت کس درجہ میں مؤثر ہے اور کس درجہ میں موثر نہیں ہے۔ چنانچہ پہلا درجہ جو کہ جوان اور ادھیڑ اور بوڑھی سب عورتوں پر واجب ہے، اس سے بہت سخت مجبوری کی حالت مستثنی ہے، جیسے: علاج معالج کی ضرورت۔ یعنی بدوں ایسی سخت ضرورت کے اجنبی کے سامنے بدن کا کھولنا نہ جوان اور ادھیڑ کو جائز ہے نہ بوڑھی عورتوں کو۔ اور دوسرے درجہ سے جو کہ صرف جوان اور ادھیڑ عورتوں پر واجب ہے بوڑھیوں پر واجب نہیں، سخت مجبوری کی صورت میں مستثنی ہے گو۔ بہت سخت مجبوری نہ ہو، یعنی اجنبی مرد کے سامنے چہرہ اور ہاتھ کا کھولنا بوڑھی عورتوں کو تو جائز ہوگا گو چھپانا ان کو بھی مستحب ہے جیسا پہلے مذکور ہوا۔ اور جوان اور ادھیڑ عورتوں کو بدوں سخت مجبوری کے اجنبی کے سامنے چہرہ اور ہاتھ کا کھولنا حرام ہوگا۔ چنانچہ فقہاء کا یہ حکم اسی قاعدہ پر مبنی ہے:

وَتَمْنَعُ الشَّابَةَ وَجُوْبًا عَنْ كَشْفِ الْوَجْهِ بَيْنَ الرِّجَالِ لَا لِأَنَّهُ عَوْرَةٌ بَلْ لِخَوْفِ الْفِتْنَةِ.

کذا فی ”الدر المختار“ وغیره واللفظ للدر. اور جوان عورت کو مردوں کے سامنے چہرہ کھولنے سے وجوب کے درجہ میں منع کیا جائے گا، نہ اس وجہ سے کہ چہرہ ستر بالذات میں داخل ہے بلکہ اس وجہ سے کہ جوان عورت کے چہرہ کھولنے میں فتنہ کا اندیشه ہے (تو ستر للعارض ہوا)۔ یہ ”در مختار“ کے الفاظ ہیں اور یہ مسئلہ فقہ کی دوسری کتابوں میں بھی مذکور

ہے۔ اور سخت مجبوری کی حالت میں چہرہ اور ہاتھ کا کھولنا جائز ہوگا بشرطیکہ کوئی دوسرا مانع نہ پایا جائے، جیسے: اجنبی مرد کا اس کو چھونا یا اس کا اُس کو چھونا، یا اجنبی مرد کو گھورنا یا اجنبی مرد کے ساتھ تہائی میں بیٹھنا ملنا کہ ان سب کی حرمت شریعت سے ثابت ہے۔ اور اس سخت مجبوری کی صورت میں اگر کوئی مرد اس کو گھورنے لگے تو اس سے عورت کو گناہ نہ ہوگا۔ اور حدیث میں جو آیا ہے: **لَعْنَ اللَّهِ النَّاظِرَ وَالْمَنْظُورَ إِلَيْهِ لَمْ كَرِهَ اللَّهُ تَعَالَى نَدِيكْنَهُ وَالْلَّهُ لَعْنَتُكِ** ہے اور اس پر بھی جس کو دیکھا جائے، تو یہ لعنت عورت پر اسی صورت میں ہے جب کہ اس نے بدلوں سخت مجبوری کے اپنا چہرہ وغیرہ کھولا ہو، ورنہ اگر سخت مجبوری سے اُس نے کھولا اور پھر کسی مرد نے اس کو گھورا تو اس گھورنے سے عورت کو گناہ نہ ہوگا۔ اور تیسرے درجہ میں مجبوری کی حالت مستثنی ہے گو سخت مجبوری یا بہت سخت مجبوری کی صورت نہ ہو مگر مجبوری کا درجہ موجود ہو، اور اس مجبوری کے معنے یہ ہیں کہ اگر گھر سے یا پردوہ سے نہ نکلیں تو کوئی غیر معمولی نقصان یا حرج لاحق ہو جائے۔ ایسی ضرورت میں تمام بدن چھپا کر برقع کے ساتھ گھر سے نکلنا جوان اور ادھیڑ عورتوں کے لیے جائز ہوگا، اور بدلوں ایسی مجبوری کے برقع کے ساتھ تمام بدن چھپا کر بھی ان کو نکلنا جائز نہ ہوگا۔ اور اس دوسرے اور تیسرے درجہ کے پرده میں مجبوری اور سخت مجبوری کے وقت جو آسانی کی گئی ہے اس میں چوں کہ فتنہ کا بھی احتمال ہے گو ضرورت پر نظر کر کے آسانی کر دی گئی اور تنگی نہیں کی گئی مگر اس احتمال کو بھی نظر انداز نہیں کیا گیا، بلکہ خاص خاص احکام سے اس کا انسداد بھی کر دیا گیا، مثلاً: عورتوں کو عطر و خوشبو لگا کر باہر نکلنے سے منع کیا گیا ہے۔

رسول اللہ ﷺ کا ارشاد ہے: **إِنَّ الْمَرْأَةَ إِذَا أَسْتَغْطَرَتْ فَمَرَثُ بِالْمَجْلِسِ فَهِيَ كَذَا وَكَذَا يَعْنِي زَانِيَةً**۔ عورت جب عطر لگا کر کسی مجلس سے گزرے تو وہ ایسی ویسی ہے، یعنی زانیہ ہے۔ اس کو ترمذی اور ابو داود نے روایت کیا ہے، اور ترمذی نے اس کو حسن صحیح کہا ہے۔ اور ارشاد فرمایا: **وَلِكِنْ لِيَخْرُجْنَ وَهُنَّ تَفَلَّاثٌ** لیکن عورتوں کو میلے کچلے کپڑوں میں (ضرورت کے وقت) باہر نکلنا چاہیے۔ (اس کو ابو داود نے روایت کیا ہے، اور اس پر سکوت کیا (صفحہ ۹۱ جلد ۱)۔ پس حدیث حسن ہے)

خلاصہ ان سب احکام کا یہ ہوا کہ بوڑھی عورتوں پر پہلا درجہ تو واجب ہے اور دوسرا تیرا درجہ مستحب ہے اور بہت سخت مجبوری کی حالت میں پہلے درجہ میں بھی جو کہ واجب ہے کچھ سہولت و وسعت کر دی گئی۔ اور جوان اور ادھیڑ عورتوں کے لیے پہلا درجہ بھی واجب ہے اور بہت سخت مجبوری میں اس میں کچھ سہولت و وسعت بھی ہے۔ اور دوسرا اور تیسرا درجہ بھی ان پر واجب ہے اور بہت سخت مجبوری سے کم درجہ کی مجبوری اور ضرورت کے موقع میں کچھ سہولت و وسعت بھی ثابت ہے۔ یعنی اگر سخت مجبوری کا درجہ ہو گو بہت سخت مجبوری نہ ہو تو چہرہ اور ہتھیلیاں کھولنا اجنبی کے سامنے ان کو جائز ہے بشرطیکہ فتنہ و فساد کے احتمال کا انسداد بھی کر لیا جائے۔ یعنی سر اور کلائی اور پنڈلی وغیرہ کا کھولنا حرام ہوگا۔ اسی طرح زیب و زینت کے ساتھ اجنبی کے سامنے آنا حرام ہوگا، اور سخت مجبوری کے درجہ سے کم ضرورت ہو مگر مجبوری متحقق ہو محض خیالی مصلحت نہ ہو تو اس صورت میں برقع کے ساتھ گھر سے باہر نکلنا جوان عورت اور ادھیڑ عورت کو جائز ہے مگر چہرہ اور ہاتھوں کا کھولنا حرام ہوگا، اسی طرح زیب و زینت کے کپڑے پہن کر نکلنا حرام ہوگا۔

والسر^ل في كون الضرورة في الدرجة الأولى أشد وفي الثانية شديداً وفي الثالثة مطلقة كون الوجوب في الأولى أكداً وفي الثانية أكيداً وفي الثالثة مطلقاً، فلا بد من أن يكون المغير مبنياً للفاعل وهو العذر مماثلاً في القوة للغير مبنياً للمعفول وهو الوجوب وهذا ظاهر، فافهمـ۔

اس مقام کے متعلق ایک ضروری بات قابل اطلاع یہ ہے کہ اوپر جو احکام مذکور ہوئے ہیں، ان میں سے جن احکام کا مدار اندیشہ، فساد و فتنہ کے ہونے یا نہ ہونے پر ہے اُن میں حالات کے بد لئے سے یا ایک ہی حالت میں رائے کے اختلاف سے حکم شرعی بدل سکتا ہے (اور اس قسم کے احکام دوسرے اور تیسرا درجہ کے پردے میں ہیں، کیوں کہ پہلے درجہ میں تو شریعت ہی نے خود اس کی تعین کر دی ہے کہ فتنہ کا اندیشہ کہاں ہے اور ضرورت کا درجہ کون سا ہے، اس میں کسی کی رائے اور فہم کا کوئی دخل نہیں) مگر جن احکام میں رائے اور فہم کو دخل بھی لے اس عبارت کی تسهیل نہیں کی گئی کیوں کہ اب میں دلیل کا ذکر ہے جس سے عوام کو تعلق نہیں۔

ہے ان میں اس کا فیصلہ کرنے کا حق کہ فتنہ کا اندیشہ ہے یا نہیں اور ضرورت کا تحقق ہے یا نہیں؟ ان ہی کو ہے جن میں فتویٰ دینے کی لیاقت و قابلیت موجود ہو۔ یعنی جن میں علم دین اور تقویٰ و اخلاص موجود ہو اور اس کے ساتھ ان کی رائے اور فہم بھی صحیح ہو، ناہلوں کی بات اس بارہ میں ہرگز نہ سنی جائے گی۔ خاص کر ایسے ناہلوں کی جن میں قابلیت کی ایک شرط بھی کسی کمزور درجہ میں بھی نہ پائی جائے بلکہ برعکس اس کے ناہلیت کی تمام شرطیں قوی درجہ میں موجود ہوں، جیسا کہ اس وقت جو لوگ پرده کے مخالف ہیں اور اس رسم کو مٹانا چاہتے ہیں وہ سب اسی قسم کے ہیں جن کی لیاقت کی حالت یہ ہے کہ محض انگریزی پڑھ کر یا قرآن کا ترجمہ دیکھ کر یا براۓ نام عربی ادب کی چند کتابیں پڑھ کر اجتہاد کا دعویٰ کرنے لگتے ہیں۔ سو یہ تو کسی شمار میں بھی نہیں جیسا کہ اللہ تعالیٰ کا ارشاد ہے:

﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾

کیا جانے والے اور نہ جانے والے بھی (کہیں) برابر ہو سکتے ہیں؟

اور جیسا کہ عارف شیرازی حمد اللہ فرماتے ہیں:

نہ ہر کہ چہرہ بر افروخت دلبری داند

نہ ہر کہ آئینہ دارد سکندری داند

ہزار نکتہ باریک تر زمو اینجا ست

نہ ہر کہ سر بتراشد قلندری داند

اور حالات کے بد لئے یارائے کے بد لئے سے جو احکام بدل جاتے ہیں اس کے یہ معنے نہیں کہ احکام شرعیہ زمانہ اور وقت کے تابع ہیں جیسا بعض نادانوں کا خیال ہے، بلکہ اس کی حقیقت یہ ہے کہ شارع نے خاص قید کے ساتھ حکم کو بیان کیا تھا کہ اگر یہ قید پائی جاوے تو یہ حکم ہے نہ پائی جاوے تو دوسرا حکم ہے۔ اب حالات یارائے کے اختلاف کا حاصل یہ ہے کہ اس قید کے وجود یا عدم میں اختلاف ہے، جس نے قید کو موجود پایا ایک حکم کر دیا جس نے اس قید کو موجود نہ پایا دوسرا حکم کر دیا۔ اور یہ دونوں حکم دراصل شارع ہی کے ہیں۔ خوب سمجھ لو۔

چنان چہ رسول اللہ ﷺ کے زمانہ میں عورتوں کے لیے مساجد اور عیدگاہ میں جانے کی اجازت کا اور صحابہ کے زمانہ میں اس سے ممانعت ہو جانے کا مدار اسی قاعدہ پر ہے جس کو حضرت عائشہ رضی اللہ عنہا نے ان الفاظ میں بیان فرمایا ہے:

**لَوْ أَدْرَكَ رَسُولُ اللَّهِ مَا أَحْدَثَ النِّسَاءُ بَعْدَهُ لَمَنْعِهِنَّ كَمَا مُنْعِتُ نِسَاءً
بَنِي إِسْرَائِيلَ.**

اگر رسول اللہ ﷺ اس حالت کا مشاہدہ فرمائیتے جو عورتوں نے آپ کے بعد اختیار کی ہے تو یقیناً آپ ان کو (مسجد و عیدگاہ میں جانے سے) روک دیتے، جیسا بھی اسرائیل کی عورتوں کو روک دیا گیا تھا۔ اس کو مسلم نے روایت کیا ہے اور خود رسول اللہ ﷺ نے بھی (اپنے آخر وقت میں) عورتوں کے لیے اسی کو پسند فرمایا اور اسی کی ترغیب دی ہے (کہ وہ نماز کے لیے مسجدوں میں نہ جایا کریں)۔ چنان چہ ارشاد ہے:

صَلَاةُ الْمَرْأَةِ فِي بَيْتِهَا أَفْضَلُ مِنْ صَلَاةِ تَهَا فِي حُجُورِهَا وَصَلَاةُ تَهَا فِي مَخْدِعِهَا أَفْضَلُ مِنْ صَلَاةِ تَهَا فِي بَيْتِهَا کہ عورت کا گھر کے اندر نماز پڑھنا صحن میں نماز پڑھنے سے افضل ہے اور کوٹھری میں نماز پڑھنا گھر کے اندر پڑھنے سے افضل ہے (اس کو طبرانی نے اوسط میں سند جید سے روایت کیا ہے، مگر رسول اللہ ﷺ نے صرف ترغیب پر اکتفا فرمایا، سختی کے ساتھ عورتوں کو مسجدوں میں آنے سے نہیں روکا کیوں کہ) اس وقت عورتوں کو باہر نکلنے کی ضرورت میں زیادہ تھیں اور عام طبائع میں نیکی کا غلبہ اور سزا کا خوف ایسا تھا جس کی وجہ سے فتنہ و فساد کا احتمال کمزور تھا اور بعد میں عام طور پر حالت بدل گئی جس میں عورتوں کی حالت بدلنے کو بھی خاص دخل تھا۔ اور اسی قاعدہ پر فقہائے گہ متأخرین کا یہ فتویٰ بنی ہے جس میں انہوں نے بعض محرومین کو نامحرومین کی مثل ٹھہرایا ہے: **وَيَكْرَهُ الْخُلُوَةُ بِالصَّهْرَةِ الشَّابِةِ لِفَسَادِ الزَّمَانِ**. کہ جوان سماں کے پاس تہائی میں بیٹھنا مکروہ ہے کیوں کہ زمانہ فساد کا ہے۔ اور اس احتیاط کی اجازت خود رسول اللہ ﷺ کے اس ارشاد سے سمجھ میں آتی ہے: احتیاط منہ یا سودہ! جیسا کہ اوپر گزر چکا جس میں ابطور احتیاط کے شرعی محروم سے پرده کا حکم ہے

لے رواہ مسلم گہ رواہ الطبرانی فی الاوسط بسند جید گہ پچھلے زمانہ کے علام

(کیوں کہ وہ باندی زادہ شرعاً حضرت سودہ ﷺ کا بھائی تھا) ویتأید هذه الفتوى بما في "الترغيب":^۱

عَنْ عُقْبَةَ بْنِ عَامِرٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: إِيَّاكُمْ وَالدُّخُولَ عَلَى النِّسَاءِ، فَقَالَ رَجُلٌ مِنَ الْأَنْصَارِ: أَفَرَأَيْتَ الْحَمْوَ؟ قَالَ: الْحَمْوُ الْمَوْتُ.^۲
ثُمَّ قَالَ: وَمَعْنَى كَرَاهَةِ الدُّخُولِ عَلَى النِّسَاءِ عَلَى نَحْوِ مَا رُوِيَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: لَا يَخْلُونَ رَجُلٌ بِإِمْرَأَةٍ إِلَّا كَانَ ثَالِثُهُمَا الشَّيْطَانُ. الحم بفتح الحاء المهملة وتحفيف الميم وإثبات الواو أيضا وبالهمز أيضا هو أبو الزوج ومن أدلى به كالأخ والعم وابن العم ونحوهم، وهو المراد هنا، كذا فسره الليث بن سعد.

اور اسی سے یہ بھی معلوم ہو گیا ہوگا کہ فقہا کا یہ فتوی نص کا مقابلہ اور حکم شرعی کی مخالفت نہیں بلکہ حکم کی علت پر نظر کر کے اس فتوی میں نص ہی کا اتباع کیا گیا ہے۔ اور اسی کی نظر فقہا کا یہ قاعدہ ہے کہ علت کے ختم ہو جانے سے حکم بھی ختم ہو جاتا ہے جس کا اعتبار مؤلفة القلوب کے بارہ میں کیا گیا ہے کہ رسول اللہ ﷺ کے زمانہ میں بعض مال دار نو مسلموں کو باوجود مال دار ہونے کے محض دل جوئی کی غرض سے زکوٰۃ وغیرہ میں سے حصہ دیا جاتا تھا۔ حضور ﷺ کے بعد یہ حکم باقی نہیں رہا، کیوں کہ اب ان مال داروں کی دل داری اور دل جوئی کی ضرورت باقی نہیں رہی جب کہ ان کے دل میں اسلام مضبوط ہو گیا۔ اور اسی قاعدہ پر امام صاحب رحمۃ اللہ علیہ اور صاحبین رحمۃ اللہ علیہما کا یہ اختلاف مبنی ہے کہ امام صاحب رحمۃ اللہ علیہ نے بوڑھی عورتوں کے لیے صرف صحیح اور مغرب وعشاء کے وقت مسجد میں آنے کی اجازت دی ہے اور صاحبین رحمۃ اللہ علیہما نے پانچوں وقت آنے کی اجازت دی ہے۔ اور ہر ایک کے قول کی جدا علت بیان کی گئی ہے اور جوان یا ادھیڑ عورتوں کے لیے بالاتفاق سب اوقات میں ممانعت ہے۔ ملاحظہ ہو (ہدایہ)۔

مقدمہ ختم ہوا اور اسی مقدمہ میں اجمالي طور سے تمام سوالوں کا جواب بھی آگیا۔ اب

۱۔ اس عبارت کی تسهیل نہیں کی گئی کیوں کہ عوام کو اس کی ضرورت نہیں۔

۲۔ رواہ البخاری و مسلم والترمذی۔

صرف اتنا کام رہ گیا کہ تفصیل کے ساتھ ہر سوال کے جواب کو اس پر منطبق کر کے دکھلا دیا جائے اور بعض سطحی شبہات کا جواب دے دیا جائے جو سرسری نظر میں واقع ہو سکتی ہیں۔ سو اس کو بھی عرض کرتا ہوں۔

جواب سوال اول: یہ صورت جائز نہیں، کیوں کہ اس میں پرده کا ایک درجہ جو واجب تھا فوت ہو گیا اور وہ تیسرا درجہ ہے اور اس کو بلا ضرورت چھوڑا گیا، کیوں کہ تانگہ پر پرده ڈال کر بھی تو نکل سکتی ہیں (پھر حضور برقع پر کیوں کفایت کی گئی)۔ اور اگر برقع بھڑک دار ہے تو دوسرا درجہ بھی فوت ہوا، کیوں کہ جن صورتوں میں برقع کے ساتھ نکلنے کی اجازت ہے ان میں یہ شرط ہے کہ زینب وزینت کے لباس میں نہ نکلیں۔

جواب سوال دوم: ہاں مسلمان عورتوں کو ایسا ہی پرده کرنا چاہیے، کیوں کہ ایسے پرده کا حکم شریعت میں ثابت ہو چکا ہے جیسا اور گزرا، جس میں صرف ضرورت کے وقت کچھ آسانی اور وسعت ہو جاتی ہے۔

جواب سوال سوم: تمام بدن کو چھپا کر صرف چہرہ کھول کر نامحرموں کے سامنے (خادمہ کا) آنا یا ادنیٰ درجہ کا پرده ہے جو ضرورت اور مجبوری کے وقت کافی ہے۔

باقی (گھر کے مردوں کو اس حالت میں خادمہ کے چہرہ کے طرف) دیکھنے کی کوئی ضرورت نہیں، اس لیے اس کی اجازت نہ ہوگی۔ (حدیث میں) لَعْنَ اللَّهِ النَّاطِرَ وارد ہے (کہ خدا تعالیٰ نے دیکھنے والے پر لعنت فرمائی ہے، یعنی جو بلا ضرورت نامحرم کو دیکھے) اور بات چیت اگر ضرورت سے ہے تو ضرورت کی حد تک جائز ہے اور بلا ضرورت لذتِ نفسانی کے لیے بات چیت کرنا حرام ہے۔ حدیث میں ہے: أَلِسْأَنُ يَزْنِي كہ زبان بھی زنا کرتی ہے (اس کو ایک طویل حدیث میں بخاری و مسلم نے روایت کیا ہے)۔

جواب سوال چہارم: نامحرم کے سامنے چہرہ کھولنا عورت کو حرام ہے اور یہاں کوئی ضرورت نہیں۔ خصوصاً جب کہ اس صورت میں غالباً بلکہ یقینی یہ ہے کہ عورتیں (سر وغیرہ کے چھپانے کا

بھی اہتمام نہیں کرتیں اور ان نوکروں کے سامنے) کھلے سر پھرتی ہیں، اور بعض دفعہ خلوت اور تہائی کی بھی نوبت آ جاتی ہے جو کہ حرام ہے (اس لیے یہ صورت بھی جائز نہیں)۔

جواب سوال پنجم: سیاہ و سفید کے احکام میں شریعت نے کوئی فرق نہیں کیا بلکہ جوان عورت کو ہر حال میں محل فتنہ قرار دیا ہے، اس لیے سیاہ فام بد صورت عورت کو بھی بلا ضرورت چہرہ کھولنا حرام ہے۔ نیز مشاہدہ یہ ہے کہ بعض لوگ سیاہ فام عورتوں کو گوری عورتوں سے زیادہ پسند کرتے ہیں جیسا کہ شاعر نے کہا ہے:

اے پیک پے خستہ چہ نامی فدیت لک
ہرگز سیاہ چڑھ ندیدم بدیں نمک
اور یہ بات مسلم ہے لِكُلِّ سَاقِطَةٍ لَا قِطْةً کہ ہرگز پڑی چیز کے لیے کوئی اٹھانے
والاضرور ہوتا ہے۔

جواب سوال ششم: (سلیم الفطرت، نیک دل، پاک باز مرد کو بھی اجنبی جوان عورت سے بدلوں سخت مجبوری کے بات چیت کرنا اور بدلوں شہوت و بد نیتی کے اس کے چہرہ کی طرف دیکھنا) جائز نہیں، ولیمیں اور پرگز رچکی ہیں۔ اور یہ کہیں ثابت نہیں کہ صحابہ کی عورتوں کا (رسول اللہ ﷺ کے سامنے) چہرہ کھولنا بلا ضرورت تھا (بلکہ ظاہر یہ ہے کہ ضرورت کی وجہ سے تھا) پھر ضرورت کی حالت میں حضور ﷺ ان کو کیسے منع فرماتے، خصوصاً جب کہ آپ ﷺ حکم شرعی کو عام طور پر اپنے ارشادات میں ظاہر بھی فرمائکے تھے تو اس کے بعد بعض عورتوں کا چہرہ کھول کر آپ کے سامنے آنا (یقیناً) ضرورت کی وجہ سے تھا۔ اور یہ بھی ثابت نہیں کہ حضور ﷺ اُن کی طرف قصد انظر فرماتے تھے، اور نہ یہ ثابت ہے کہ اس وقت بے پر دگی کی عام طور سے عادت تھی۔ چنانچہ یہ احادیث ملاحظہ ہوں:

۱۔ حضرت اُم عطیہ رضی اللہ عنہا سے روایت ہے کہ وہ فرماتی ہیں کہ ہم کو اس بات کا حکم دیا گیا تھا کہ عید کے دن حیض والی عورتوں اور پرده میں بیٹھنے والیوں کو بھی (عیدگاہ میں) لے جائیں۔ الحدیث، اس کو بخاری و مسلم نے روایت کیا ہے۔ اس میں ذوات الخدور کا لفظ (جس

کے معنی پرده میں بیٹھنے والیاں ہیں) اس دعویٰ کو ثابت کر رہا ہے کہ حضور ﷺ کے زمانہ میں بے پرڈگی کی عام عادت نہ تھی۔

۲۔ حضرت عائشہ رضی اللہ عنہا فرماتی ہیں کہ ایک عورت نے پرده کے پچھے سے ایک خط دینے کو رسول اللہ ﷺ کی طرف ہاتھ بڑھایا۔ الحدیث۔ اس کو ابو داود ونسانی نے روایت کیا ہے۔ (مشکوٰۃ) اس میں عورتوں کا خود رسول اللہ ﷺ سے تیسرے درجہ کا (گھر) پرده کرنا مذکور ہے۔

۳۔ ابوالسائب ابوسعید خدری رضی اللہ عنہ سے ایک نوجوان (صحابی) کے قصہ میں جس کی شادی کو کچھ ہی دن گزرے تھے روایت کرتے ہیں کہ (وہ نوجوان حضور ﷺ سے اجازت لے کر اپنے گھر گیا) تو اس کی بی بی دروازہ پر کواڑوں کے نقش میں کھڑی ہوئی تھی، نوجوان نے اپنا نیزہ اس کی طرف سیدھا کیا تاکہ اس پر حملہ کرے اور جوش غیرت سے بے تاب ہو گیا۔ الحدیث۔ اس کو مسلم نے روایت کیا ہے۔ (مشکوٰۃ) اس سے یہ معلوم ہوتا ہے کہ پرده کی رسم اُس زمانے کے لوگوں کی طبیعتوں میں ایسی جمی ہوئی تھی کہ نوجوان صحابی دروازہ پر اپنی بی بی کو کھڑا دیکھ کر طیش سے بے تاب ہو گئے۔ اور قصہ اُنک میں (جس میں منافقوں نے حضرت عائشہ رضی اللہ عنہا پر جھونا بہتان لگایا تھا) صحابہ کا خالی ہودن ^ل کا اونٹ پر باندھ دینا اور یہ خیال کرنا کہ اس میں حضرت عائشہ رضی اللہ عنہا بیٹھی ہیں نہایت مضبوط تائید ہے۔ اس وقت کی ڈولی کی رسم کی اور کہاروں سے بی بی کے نہ بولنے کی (ورنہ ہودن باندھنے والوں کو حضرت عائشہ رضی اللہ عنہا کی خاموشی سے شبہ ہوتا کہ شاید ہودن خالی ہے)۔ ان سب احادیث میں صاف تصریح ہے کہ اُس زمانہ میں ویسا ہی پرده تھا جیسا آج کل ہمارے اطراف کے شراف کی عورتوں میں رواج ہے۔

جواب سوال ہفتم: اول تو یہ دعویٰ دلیل کا محتاج ہے (بدوں دلیل کے) محض خیال کافی نہیں۔ دوسراً اگر مان بھی لیا جائے کہ یہ حکم امہات المؤمنین رضی اللہ عنہم کے ساتھ خاص ہے تو اس سے یہ لازم نہیں آتا کہ وہ ہر جہت سے ان کے ساتھ خاص ہے، بلکہ ممکن ہے کہ پرده کا تیرadarجہ حضور ﷺ کی ازواج مطہرات رضی اللہ عنہم کے حق میں تو اپنی ذات سے واجب ہو اور عام مسلمان عورتوں کے حق میں عارض کی وجہ سے واجب ہو۔ اس صورت میں یہ درجہ واجب ہونے میں تو

سب کے لیے برابر ہوگا صرف حیثیت کا فرق ہوگا۔ نیز یہ بھی ممکن ہے کہ اس پرده کے واجب ہونے کی علتیں مختلف ہوں: ایک یہ کہ محض عزت و احترام کی وجہ سے واجب ہو، یہ تو حضور ﷺ کی ازواج کے ساتھ خاص ہو۔ دوسرے یہ کہ فتنہ و فساد کا دروازہ بند کرنے کے لیے واجب ہو، یہ سب عورتوں کے لیے عام ہو۔ اور علی الاطلاق یہ دعویٰ کیوں کر صحیح ہو سکتا ہے کہ پرده کا تیرسا درجہ حضور ﷺ کی ازواج کے ساتھ خاص ہے جب کہ دلائل سے اس کا عام طور پر واجب ہونا ثابت ہو چکا ہے جیسا اوپر مذکور ہوا۔

پھر جن آئیوں میں حضرات ازواج مطہرات ظُرْفِ اللَّهِ عَنْهُنَّ کو اس پرده کا حکم دیا گیا ہے، ان میں حق تعالیٰ نے حکم کے ساتھ ہی اس کی علت بھی بیان فرمائی ہے اور وہ علت یہ ہے: ﴿ذِلِكُمْ أَطْهَرُ لِقُلُوبِكُمْ وَ قُلُوبِهِنَّ﴾ (کہ یہ پرده تمہارے دلوں اور ان کے دلوں کے پاک رہنے کا عمدہ ذریعہ ہے) اور یہ علت سب میں مشترک ہے بلکہ ازواج مطہرات کے سوا دوسری عورتوں میں اس کی ضرورت زیادہ ہے، کیوں کہ حضرات ازواج مطہرات ظُرْفِ اللَّهِ عَنْهُنَّ میں تو دونوں طرف فتنہ و فساد کے اسباب موجود نہ تھے اور دوسری عورتوں میں دونوں طرف ایسے اسباب معدوم نہ تھے۔ اور جب حکم کے ساتھ اس کی علت بھی مذکور ہو تو حکم کا مدار علت پر ہوگا، جہاں علت موجود ہوگی وہاں حکم بھی ضرور ہوگا، اور یہ بات بہت ظاہر ہے تو اب یہ حکم ازواج مطہرات ظُرْفِ اللَّهِ عَنْهُنَّ کے ساتھ کیوں کہ خاص ہو سکتا ہے۔

الحمد لله! بقدرِ ضرورت جوابات ختم ہو گئے۔ اگر زیادہ تفصیل کی ضرورت ہو تو حضرت مولانا صاحب دام ظلّہم کا رسالہ ”القول الصواب فی تحقیق مسأله الحجاب“ اور ”لطائفِ رشیدیہ“ مؤلفہ حضرت مولانا گنگوہی رحمۃ اللہ علیہ مطبوعہ ساڈھورہ ۱۳۳۴ھ میں بالکل اخیر کا مسئلہ اور رسالہ ”قبول الصواب“ (جونو تعلیم یافتگان کے مذاق کے موافق لکھا گیا ہے ملاحظہ فرمایا جائے) اب ایک بات بطور تذییل کے عرض کر کے مضمون کو ختم کرتے ہیں۔

تمت الرسالة الملقبة بالقول الميسور.

تذکیرہ

اگر اس وقت بے پردوگی یا کم پردوگی کی اجازت دی جائے قطع نظر ترک واجب کے جس کا بد لیل اثبات ہو چکا ہے، یقینی بات ہے کہ چند روز میں اس کی ایسی نوبت پہنچ جائے گی جس کی ان ماحیاں پرده کو بھی کہیں برائے نام گنجایش نہ ملے گی۔ پھر یہ حامیاں پرده میں داخل ہو کر انتظام کرنا چاہیں گے اور ان کے قابو سے نکل جائے گا اور پچھتا نہیں گے۔ واللہ اعلم!

کتبہ

اشرف علی عفی عنہ

یوم الجمعة ۲۶ / ذی الحجه ۱۴۴۶ھ

تہمتہ تذکیرہ

قولہ: ترک واجب اخراج۔ أقول: اس واجب کا مصدق نفس پرده ہے۔ اس کے علاوہ کچھ اور واجبات بھی پرده کے متعلق متروک ہوں گے جو (احادیث میں منصوص نہیں، مثلاً):
 ۱۔ اس کا کیا انتظام ہو سکے گا کہ عورتیں بدؤں سخت مجبوری کے نہ نکلیں گی، کیوں کہ اس صورت میں بے پردوگی یا کم مائیگی میں ان کو گھر میں بیٹھنے کی عادت تو متروک ہو جائے گی۔
 ۲۔ اس کا کیا انتظام ہو سکے گا کہ نکلنے کے بعد وہ سڑک کے کناروں پر دلبی دلبی چلیں گی وسط پر نہ چلیں، یہ دونوں امر اس حدیث میں مذکور ہیں۔

عَنِ ابْنِ عُمَرَ عَنِ النَّبِيِّ ﷺ: لَيْسَ لِلنِّسَاءِ نَصِيبٌ فِي الْخُرُوجِ إِلَّا مُضْطَرَّةً إِلَى قَوْلِهِ. وَلَيْسَ لَهُنَّ نَصِيبٌ فِي الطُّرُقِ إِلَّا الْحَوَاشِيُّ. رواه الطبراني في "الكبير".

^۱ عبد اللہ بن عمر رضی اللہ عنہما رسول اللہ صلی اللہ علیہ وسلم سے روایت کرتے ہیں کہ حضور صلی اللہ علیہ وسلم نے ارشاد فرمایا ہے کہ اس تہمتہ میں جو حدیثیں مذکور ہیں ان کا ترجمہ مولوی ظفر احمد صاحب کی طرف سے ہے۔
^۲ یہاں سے ختم تک کی عبارت کی تسهیل کی ضرورت نہیں سمجھی گئی۔

عورتوں کے لیے (گھر سے) باہر نکلنے میں کچھ حصہ نہیں مگر یہ کہ مجبور و مضطہر ہوں، (اسی حدیث میں یہ بھی ہے کہ) عورتوں کے لیے راستوں میں (چلنے کا) کوئی حق نہیں سوائے کناروں کے۔ اس کو طبرانی نے کبیر میں روایت کیا ہے۔

۳۔ اس کا کیا انتظام ہو سکے گا کہ جب پرده نہ رہا اور باہر بھی مردوں سے اختلاط ہونے لگا تو پھر وہ بغیر اذنِ شوہر کے کسی کو گھر میں نہ آنے دیں گی۔

۴۔ اس کا کیا انتظام ہو سکے گا کہ اس حالتِ اعتیاد بے پروگی میں وہ باہر نکلنے کے لیے ہمیشہ شوہر سے اذن ضرور ہی لیا کریں گی۔ یہ دونوں امر اس حدیث میں مذکور ہیں:

عَنْ مُعَاذٍ قَالَ: قَالَ رَسُولُ اللَّهِ ﷺ: لَا يَحِلُّ لِأَمْرَأٍ تُؤْمِنُ بِاللَّهِ وَالْيَوْمِ الْآخِرِ أَنْ تَأْذَنَ فِي بَيْتِ زَوْجِهَا إِلَّا بِإِذْنِهِ وَلَا تَخْرُجَ وَهُوَ كَارِهٌ وَلَا تُطِيعَ فِيهِ أَحَدًا. رواه الطبراني في الكبير والحاكم في المستدرك والبيهقي في السنن.

حضرت معاذ (بن جبل رضی اللہ عنہ) سے روایت ہے کہ رسول اللہ صلی اللہ علیہ وسلم نے فرمایا کہ کسی عورت کو جو اللہ تعالیٰ پر اور قیامت کے دن پر ایمان رکھتی ہو یہ جائز نہیں کہ اپنے شوہر کے گھر میں بدلوں اس کی اجازت کے کسی کو آنے دے، نبز عورت کو شوہر کی مرضی کے خلاف گھر سے باہر نکلا بھی جائز نہیں اور اس بارے میں کسی کی اطاعت بھی جائز نہیں۔ اس کو طبرانی نے ”کبیر“ میں اور حاکم نے ”مستدرک“ میں اور بیهقی نے ”سنن“ میں روایت کیا ہے۔

۵۔ اس کا کیا انتظام ہو سکے گا جب دل کھل گیا تو وہ قصد اکسی اجنبی کو نہ دیکھیں گی۔

۶۔ اس کا کیا انتظام ہو سکے گا کہ ان کو کوئی اجنبی نہ دیکھے گا یہ دونوں امر اس حدیث میں مذکور ہیں:

عَنْ عَلَيِّ رَضِيَ اللَّهُ عَنْهُ أَنَّهُ كَانَ عِنْدَ النَّبِيِّ ﷺ فَقَالَ: أَيُّ شَيْءٍ خَيْرٌ لِلْمَرْأَةِ؟ فَسَكَتُوا، قَالَ: فَلَمَّا رَجَعْتُ قُلْتُ لِفَاطِمَةَ رَضِيَ اللَّهُ عَنْهَا: أَيُّ شَيْءٍ خَيْرٌ لِلنِّسَاءِ؟ قَالَتْ: لَا يَرَى النِّسَاءُ الرِّجَالَ وَلَا يَرَوْنَهُنَّ. فَذَكَرْتُ ذَلِكَ لِلنَّبِيِّ ﷺ فَقَالَ: إِنَّمَا فَاطِمَةَ بِضُعْفَةٍ مِنِّي. رواه البزار

والدارقطني في الأفراد.

حضرت علی رضی اللہ عنہ سے روایت ہے کہ وہ رسول اللہ صلی اللہ علیہ وسلم کے پاس حاضر تھے کہ حضور صلی اللہ علیہ وسلم نے

(سب سے دریافت) فرمایا کہ (بتلاو) عورت کے لیے کون سی بات سب سے بہتر ہے؟ اس پر صحابہ خاموش ہو گئے (اور کسی نے جواب نہ دیا)۔ حضرت علی رضی اللہ عنہ کہتے ہیں کہ میں نے واپس آ کر حضرت فاطمہ رضی اللہ عنہا سے دریافت کیا کہ عورتوں کے لیے سب سے بہتر کیا بات ہے؟ حضرت فاطمہ رضی اللہ عنہا نے فرمایا کہ نہ وہ مردوں کو دیکھیں نہ مردان کو دیکھیں۔ میں نے یہ جواب رسول اللہ صلی اللہ علیہ وسلم سے عرض کیا تو آپ نے فرمایا: فاطمہ میری لخت جگر ہے (اس لیے وہ خوب سمجھیں)۔ اس کو بزارنے (مند میں) اور دارقطنی نے افراد میں روایت کیا ہے۔

۷۔ اس کا کیا انتظام ہو سکے گا کہ اس حالت میں ان کو دیکھ کر اجنبی مردوں کے دل میں شیطانی وسو سے نہ آ دیں جن کا انسداداب کامل پرده سے ہو رہا ہے جس کا ذکر اس حدیث میں ہے:

عَنْ جَابِرٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ الْمَرْأَةَ تُقْبَلُ فِي صُورَةِ شَيْطَانٍ وَتُدْبَرُ فِي صُورَةِ شَيْطَانٍ۔ روایہ مسلم

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ عورت شیطان کی صورت میں سامنے آتی ہے اور شیطان کی صورت میں واپس جاتی ہے۔ اس کو مسلم نے روایت کیا ہے۔

۸۔ اس کا کیا انتظام ہو سکے گا کہ ناگہانی نظر پڑنے کے بعد فوراً نظر کو ہٹا دیا جاوے گا اور کامل پرده میں تو دوبارہ نظر کا قصد ہی نہیں ہوتا۔ یہ اس حدیث میں مذکور ہے:

عَنْ جَرِيرٍ بْنِ عَبْدِ اللَّهِ هُبَّةَ قَالَ: سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ نَظَرِ الْفُجَاءَةِ، فَأَمْرَنِي أَنْ أَصْرِفَ بَصَرِيْ。 روایہ مسلم

حضرت جریر بن عبد اللہ رضی اللہ عنہما سے روایت ہے کہ میں نے رسول اللہ صلی اللہ علیہ وسلم سے اچانک نظر پڑنے کے متعلق (حکم دریافت کیا تو مجھ کو حضور صلی اللہ علیہ وسلم نے حکم دیا کہ (فوراً) نظر کواٹھالو۔ اس کو مسلم نے روایت کیا ہے۔

۹۔ اس کا کیا انتظام ہو گا کہ غیر محرم سے بلا ضرورت اور بے تکلف باتیں نہ کیا کریں گی اور بضرورت بات کرنے کے لیے شوہر سے اجازت لیا کریں گی، کیوں کہ اب تو پرده کے سبب تکشیر کلام کی نوبت نہیں آتی اس لیے قلیل کا انتظام آسان ہے اور خود طبیعت میں بھی خلت غالب ہے، اس کا ذکر ان حدیثوں میں ہے:

عَنْ عُمَرَ قَالَ: نَهَى رَسُولُ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ أَنْ تَكَلَّمَ النِّسَاءَ إِلَّا بِإِذْنِ أَزْوَاجِهِنَّ. رواه الطبراني في "الكبير". وعن الحسن مرسلاً قال: بَلَغَنِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ قَالَ: لَا تُحَدِّثُنَّ مِنَ الرِّجَالِ إِلَّا مَحْرَمًا. رواه ابن سعد.

حضرت عمر رضي الله عنه سے روایت ہے کہ رسول اللہ صلی اللہ علیہ وسلم نے اس سے منع فرمایا ہے کہ عورتوں سے بدوں شوہروں کی اجازت کے بات چیت کی جائے۔ اس کو طبرانی نے "کبیر" میں روایت کیا ہے۔ اور حسن (بصری) سے مرسلاً روایت ہے وہ کہتے ہیں: مجھ کو یہ بات پہنچی ہے کہ رسول اللہ صلی اللہ علیہ وسلم نے فرمایا کہ عورتیں اپنے محروم کے سوا اور مردوں سے بات نہ کریں۔ اس کو ابن سعد نے روایت کیا ہے۔

۱۰۔ اس کا کیا انتظام ہو سکے گا کہ بالخصوص شوہر کے اقارب کو بے تکلف آمد و رفت اور خالماں سے روکا جاسکے گا۔ اس کا ذکر اس حدیث میں ہے:

عَنْ عُقْبَةَ بْنِ عَامِرٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ: إِيَّاكُمْ وَالدُّخُولَ عَلَى النِّسَاءِ. فَقَالَ: يَا رَسُولَ اللَّهِ! أَرَأَيْتَ الْحَمْوَ؟ قَالَ: الْحَمْوُ الْمَوْتُ. رواه البخاري ومسلم.

عقبہ بن عامر رضي الله عنه سے روایت ہے کہ رسول اللہ صلی اللہ علیہ وسلم نے فرمایا ہے کہ عورتوں کے پاس آنے جانے سے بچو! کسی نے کہا: یا رسول اللہ! شوہر کے بھائی (باب وغیرہ) کا کیا حکم ہے؟ حضور صلی اللہ علیہ وسلم نے فرمایا: شوہر کا بھائی (باب وغیرہ) تو موت ہے۔ اس کو بخاری و مسلم نے روایت کیا ہے۔

۱۱۔ اس کا کیا انتظام ہو سکے گا کہ اس بے تکلف اختلاط اور ارتباط میں کبھی خلوت کا موقع پیش نہ آوے گا۔ اس کا ذکر اس حدیث میں ہے:

عَنْ عُمَرَ عَنِ النَّبِيِّ صَلَّى اللَّهُ عَلَيْهِ وَسَلَّدَ اللَّهُ عَلَيْهِ وَسَلَّمَ: لَا يَخْلُونَ رَجُلٌ بِإِمْرَأَةٍ إِلَّا كَانَ ثَالِثَهُمَا الشَّيْطَانُ. رواه الترمذی. (من جريدة "الأنصار" الخامس المحرم ۴۷ هجري)

حضرت عمر رضي الله عنه سے روایت ہے کہ رسول اللہ صلی اللہ علیہ وسلم نے فرمایا کہ جب کوئی شخص کسی عورت سے تنهائی میں ملتا ہے تو ان کے ساتھ تیسرا ساتھی شیطان ہوتا ہے۔ اس کو ترمذی نے روایت کیا ہے۔ (یہ روایات اخبار "الأنصار" بابت ۵ محرم کے سے ماخوذ ہیں)۔

۱۲۔ اس کا کیا انتظام ہو سکے گا کہ ابھی کے ہاتھ سے ان کا ہاتھ نہ لگ سکے گا۔ اس کا

ذکر ان حدیثوں میں ہے:

عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي حَدِيثِ طَوِيلٍ: إِلَيْكُمْ زَنَاهَا الْبَطْشُ. الحدیث روایہ مسلم۔ وَعَنْ مَعْقِلِ بْنِ يَسَارٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَأَنْ يُطْعَنَ فِي رَأْسِ أَحَدٍ كُمْ بِمُخْيَطٍ مِنْ حَدِيدٍ خَيْرٌ لَهُ مِنْ أَنْ يَمْسَيْ أَمْرَأَةً لَا تَحْلُلُ لَهُ. روایہ الطبرانی والبیهقی ورجال الطبرانی ثقات رجال الصحيح.

ابو ہریرہ رضی اللہ عنہ سے طویل حدیث میں روایت ہے کہ رسول اللہ صلی اللہ علیہ وسلم نے فرمایا کہ ہاتھ کا زنا (نامحرم) کو پکڑنا ہے۔ الحدیث اس کو مسلم (اور بخاری) نے روایت کیا ہے اور معقل بن یسار رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ہے کہ تم میں سے کسی کے سر میں لو ہے کی سوئی چھبودی جائے یا اس سے بہتر ہے کہ وہ ایسی عورت کو چھوئے جو اس کے لیے حلال نہیں۔ اس کو طبرانی اور بیهقی نے روایت کیا ہے اور طبرانی کے راوی ثقات ہیں صحیح بخاری کے راویوں میں سے ہیں۔

یہ تو آخرت کی مضرتیں ہیں اور دنیا میں اس مس سے کبھی حرمت مصاہرات بھی لازم آ جاتی ہے جس سے عمر بھر کے لیے بی بی حرام ہو جاتی ہے۔

۱۳۔ اس کا کیا انتظام ہو سکے گا کہ اس حالت میں عورتیں زیب و زینت سے نکلیں گی اور میل کچلیں نکلنے کو ذلت سمجھیں گی۔ اس کا ذکر اس حدیث میں ہے:

عَنْ عَائِشَةَ رَضِيَ اللَّهُ عَنْهَا قَالَتْ: بَيْنَمَا رَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ فِي الْمَسْجِدِ إِذْ دَخَلَتْ امْرَأَةٌ مِنْ مُزَينَةَ تَرْفُلُ فِي زِينَةٍ لَهَا فِي الْمَسْجِدِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَيُّهَا النَّاسُ! أَنْهُوْ نِسَاءٌ كُمْ عَنْ لِبْسِ الزِّينَةِ وَالْتَّبَخْتُرِ فِي الْمَسْجِدِ فَإِنَّ بَنِي إِسْرَائِيلَ لَمْ يَلْعَنُوا حَتَّى لِبِسَ نِسَاءُهُمُ الزِّينَةَ وَتَبَخْتُرَنَ فِي الْمَسَاجِدِ. روایہ ابن ماجہ۔

حضرت عائشہ رضی اللہ عنہا سے روایت ہے وہ فرماتی ہیں کہ ایک دفعہ رسول اللہ صلی اللہ علیہ وسلم مسجد میں تشریف رکھتے تھے کہ ایک عورت قبلیہ مزینہ کی زیب و زینت کے لباس میں مٹکتی ہوئی مسجد میں آئی تو رسول اللہ صلی اللہ علیہ وسلم نے فرمایا: اے لوگو! اپنی عورتوں کو زیب و زینت کا لباس پہن کر مسجد (وغیرہ) میں

مٹکنے سے روکو، کیوں کہ بنی اسرائیل پر اس وقت تک لعنت نہیں کی گئی جب تک ان کی عورتوں نے زیب و زینت کا لباس پہن کر مسجدوں (وغیرہ) میں مٹکنا اختیار نہیں کیا۔ اس کو ابن ماجہ نے روایت کیا ہے۔

۱۲۔ اس کا کیا انتظام ہو سکے گا کہ عورتیں باہر نکلنے کے وقت عطر وغیرہ نہ لگاویں گی۔ اس کا ذکر اس حدیث میں ہے:

عَنْ أَبِي مُوسَىٰ رَضِيَ اللَّهُ تَعَالَى عَنْهُ قَالَ النَّبِيُّ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ : أَيُّمَا امْرَأَةٍ اسْتَعْطَرَتْ فَمَرَأَتْ عَلَى قَوْمٍ لِيَجِدُوا رِيحَهَا فَهِيَ زَانِيَةٌ وَكُلُّ عَيْنٍ زَانِيَةٌ . رواه النساءی وابن خزيمة وابن حبان في صحيحهما، ورواه الحاکم أيضاً وقال: صحيح الإسناد (من الترغيب والترهيب للمنذري).

ابوموسی (اشعری) رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ہے: جو عورت عطر لگا کر مردوں کے پاس سے گزرے تاکہ وہ اس کی خوبیوں نگھیں وہ عورت زنا کار ہے اور ہر آنکھ (جو اس کو دیکھے) زنا کار ہے۔ اس کو نسائی نے (سنن میں) اور ابن خزیمه وابن حبان نے اپنی اپنی صحیح میں اور حاکم نے بھی (متدرک میں) روایت کیا ہے اور کہا کہ اس کی اسناد صحیح ہے۔ (یہ سب روایات ”ترغیب و ترهیب“ منذری سے مأخوذه ہیں)۔

۱۵۔ اور اس کا کیا انتظام ہو سکے گا کہ چہرہ اور کفین لے کھولنے کی حالت میں سر اور ساعدے اور حلقوم ملے وغیرہ بالکل مستور ہر ہے گا۔ اس کا ذکر اس حدیث میں ہے:

عَنْ أَسْمَاءَ قَالَ النَّبِيُّ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ : يَا أَسْمَاءُ إِنَّ الْمَرْأَةَ إِذَا بَلَغَتِ الْمَحِيضَ لَمْ تَصْلُحْ أَنْ يُرَى مِنْهَا إِلَّا هَذَا وَهَذَا، وَأَشَارَ إِلَى وَجْهِهِ وَكَفَيْهِ . رواه أبو داود . وقد مرّ الحديث في أصل التقرير مع درجة هذا الستر)

حضرت اسماء رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا: اے اسماء! جب عورت بالغ ہو جائے تو یہ جائز نہیں کہ مرد اس کے کسی عضو کو دیکھیں سوا اس کے اور اس کے اور حضور صلی اللہ علیہ وسلم نے اپنے چہرہ اور ہتھیلوں کی طرف اشارہ فرمایا (کہ اس ان دونوں کا کھولنا جائز ہے)۔ اس کو ابو داود نے

روايت کیا ہے اور یہ حدیث اصل جواب میں بھی گز رچکی اور وہاں اس پرده کا درجہ بھی بتلا دیا گیا ہے۔
۱۶۔ اور اس کا کیا انتظام ہو سکے گا کہ شوہر جب عورت کو ان حدود سے ذرا نکلتا دیکھے گا تو
وہ بالاتزام وبالدوام اس کو زجر کیا کرے گا ورنہ دیوث کی وعید میں داخل ہو گا۔ اس کا ذکر اس

حدیث میں ہے:

عَنْ عَمَّارِ بْنِ يَاسِرٍ رَفِعَةً: ثَلَاثَةٌ لَا يَدْخُلُونَ الْجَنَّةَ أَبْدًا الدَّيْوُثُ وَالرَّجْلَةُ
مِنَ النِّسَاءِ وَمُدْمِنُ الْخَمْرِ، قَالُوا: فَمَا الدَّيْوُثُ؟ قَالَ: الَّذِي لَا يُبَالِي مَنْ
دَخَلَ عَلَى أَهْلِهِ. الْكَبِيرُ مَطْوَلٌ.

حضرت عمار بن یاسر رضی اللہ عنہ سے مرفوعاً روایت ہے کہ رسول اللہ ﷺ نے فرمایا ہے تین شخص کبھی
جنت میں داخل نہ ہوں گے: دیوث، اور مردانی شکل بنانے والی عورتیں، اور ہمیشہ شراب پینے
والا۔ صحابہ نے عرض کیا کہ دیوث کون ہے؟ فرمایا جس کو اس کی پروانہ ہو کہ اس کی گھروالیوں کے
پاس کون آتا ہے کون جاتا ہے؟ اس کو طبرانی نے ”کبیر“ میں طول کے ساتھ روایت کیا ہے۔

۱۷۔ اور اس کا کیا انتظام ہو سکے گا کہ جب مردوں اور عورتوں میں خلا ملا ہو جاوے گا تو
کبھی ایسا موقع نہ ہو گا کہ مرد عورتوں کے درمیان چلنے لگے۔ اس کا ذکر اس حدیث میں ہے:
(ابن عمر) نَهَى النَّبِيُّ ﷺ أَنْ يَمْشِيَ الرَّجُلُ بَيْنَ الْمَرْأَتَيْنِ. لأبي داود (من
جمع الفوائد).

عبداللہ بن عمر رضی اللہ عنہ سے روایت ہے کہ رسول اللہ ﷺ نے مرد کو دعورتوں کے درمیان میں چلنے
سے منع فرمایا ہے۔ اس کو ابو داود نے روایت کیا ہے (یہ سب روایات جمع الفوائد سے ماخوذ ہیں)۔
۱۸۔ اور اس کا کیا انتظام ہو سکے گا کہ ان کے چلنے میں زیور کی آواز مطلقاً پیدا نہ ہو گی۔

اس کا ذکر اس آیت میں ہے:

﴿وَلَا يَضْرِبُنَّ بَارُ جِلْهِنَ لِيُعْلَمَ مَا يُخْفِيْنَ مِنْ زِينَتِهِنَ﴾

اور عورتیں اپنے پیروں کو (زمیں پر) نہ ماریں تاکہ (مردوں کو) ان کی مخفی زینت معلوم ہو جائے۔

۱۹۔ اور اس کا کیا انتظام ہو سکے گا کہ باہر نکلنے کے وقت عورتیں مردانہ جوتے نہ پہنیں

گی۔ اس کا ذکر اس حدیث میں ہے:

وَعَنْ أُبِي مُلِيْكَةَ قَالَ: قِيلَ لِعَائِشَةَ: إِنَّ امْرَأَةً تَلْبَسُ النَّعْلَ؟ قَالَتْ: لَعَنَ رَسُولِ اللَّهِ صَلَّى اللَّهُ عَلَيْهِ وَسَلَّمَ الرَّجُلَةَ مِنَ النِّسَاءِ۔ رَوَاهُ أَبُو دَاوُدُ (من المشكاة)

ابن ابی ملکیہ رضی اللہ عنہ سے روایت ہے کہ حضرت عائشہ رضی اللہ عنہا سے عرض کیا گیا کہ ایک عورت مردانہ جوتا پہنتی ہے؟ فرمایا کہ رسول اللہ صلی اللہ علیہ وسلم نے مردانی شکل بنانے والی عورتوں پر لعنت فرمائی ہے۔

اس کو ابو داؤد نے روایت کیا ہے۔ (مشکوٰۃ)

۲۰۔ اور اس کا کیا انتظام ہو سکے گا کہ عورت کبھی بدوں محرم کے سفر نہ کرے گی جس کی ممانعت کی احادیث مشہور ہیں۔

تمت التتمة

رفع اشتباه

اور حضور اقدس ﷺ کے عہد مبارک پر اس زمانہ کا قیاس صحیح نہیں، نہ مردویسے رہے نہ عورتیں ویسی رہیں، نہ باعتبار حالات کے نہ باعتبار خیالات کے، نہ ضرورتیں اُس درجہ کی رہیں اور نہ حدود و تعزیرات باقی رہے جو مفاسد محتملہ کے مانع و قامع تھے۔ ایسے ہی قیاس کی نسبت موانا نافرماتے ہیں:

کارپا کاں را قیاس از خود مگیر
گرچہ ماند در نوشن شیر و شیر

رفع انتباہ

ان مذکورہ بے انتظامیوں اور بے احتیاطیوں کی حالت میں جو کہ تمہے میں مذکور ہیں اور ان حالات و خیالات کے تفاوت میں جو کہ رفع اشتباه میں مذکور ہیں، خصوصاً جب کہ اس کے ساتھ تعلیم حال بھی مجتمع ہو جاوے کہ اس وقت اس کی بھی کوشش کی جا رہی ہے اور جس کے لیے آزادی و بیباکی لازم یقینی ہے۔ سواسِ مجموعی فضا میں جب کہ عورتیں اس شعر کا مصدقہ ہو جاویں گی:

دیدار می نمائی و پرہیز می کنی
بازار خویش آتش ما تیز می کنی
اور مرد اس شعر کا مصدقہ ہو جاویں گے:

ملحد گرسنه درخانہ خالی برخواں
عقل باور نہ کند کز رمضان اندیشند
پھر مصلحین کا قوم سے حفظِ عفت کی فرمایش کرنا (جس کی ضرورت کا انکار نہیں ہو سکتا)

بالكل اس شعر كا مصدق ہو گا:

در میانِ قعرِ دریا تنخستہ بندم کردہ
باز می گوئی کہ دامنِ تر مکن ہشیار باش
کتبہ اشرف علی بعد نصف اشهر من کتابہ الأصل

ضمیمه

اس میں تین جزو ہیں: اول کے دو مضمون بعنوان تفریع (بالفاء) و تقریع (بالقاف) اس احرف کے ہیں جس کو رسالہ "قبول الصواب فی شمول الحجاب" پر (جو کہ مبحث پرده پر ایک نو تعلیم یافتہ کا جدید روشنی والوں کے مذاق کے موافق لکھا ہوا ہے) بطور تائید کے لکھا تھا اور ایک مضمون مولوی حبیب احمد صاحب کا جو ایک اخباری مشورہ کا جواب ہے فتویٰ بالا کے مناسب ہونے کے سبب اُس کے ساتھ ملحظ کر دیا گیا ہے۔

جزء اول تفریع نقلی و شرعی: جو آیات و احادیث اور گزرنی ہیں اور ان سے جو اصول مستنبط ہوئے جن کا حاصل سد باب فتنہ ہے، ان کی بناء پر فقہائے اسلام نے جو کہ حکماء امت ہیں جو فتاویٰ ارشاد فرمائے ہیں ان میں سے بعض کو نمونہ کے طور پر نقل کیا جاتا ہے:

- ۱۔ عورت کا جھری نماز میں پکار کر قرأت کرنا جائز نہیں۔
- ۲۔ عورت کا حج میں لبیک پکار کر کہنا جائز نہیں۔

- ۳۔ اگر عورت مقتدى ہو (مثلاً: اپنے زوج یا محرم کے پیچھے گھر میں نماز پڑھ رہی ہے) اور امام کو کچھ سہو ہو گیا تو عورت کو زبان سے بتانا جائز نہیں، بلکہ ہاتھ پر ہاتھ مار دے تاکہ امام اس کو سن کر سمجھ جاوے کہ میں کچھ بھولا ہوں اور پھر سوچ کر یاد کر لے۔
- ۴۔ جوان عورت کا نا محرم مرد کو سلام کرنا جائز نہیں۔

- ۵۔ جب قرأت بالجھر وتلبیہ بالجھر اور سہو امام کے وقت سُبْحَانَ اللَّهِ كہہ دینا جیسا مرد مقتدى کہہ دیتا ہے اور سلام جائز نہیں تو بلا ضرورت کلام کرنا یا اشعار سنانا یا خط و کتابت کرنا جو

کہ کلام سے زیادہ جذبات کو ہیجان میں لانے والا ہے یا اخباروں میں مضمون دینا جیسا کہ اس وقت متعارف ہے کہ اپنا پتا اور نشان بھی لکھ دیا جاتا ہے کیسے جائز ہوگا۔

۶۔ اجنبیہ سے بدن دبوانا جائز نہیں۔

۷۔ تو اس کا ہاتھ، ہاتھ میں لینا جیسا جاہل یا بے احتیاط پیر بیعت دست بدست کرتے ہیں، کیسے جائز ہوگا۔

۸۔ اجنبیہ کے بدن سے مشتعل کپڑے پر میلانِ نفس کے ساتھ نظر کرنا جائز نہیں۔

۹۔ آئینہ یا پانی پر جو اجنبیہ کا عکس پڑتا ہواں کا دیکھنا جائز نہیں، اس بناء پر اس کا فوٹو دیکھنا جائز نہیں۔

۱۰۔ اجنبی مرد کے سامنے کا بچا ہوا طعام عورت کو کھانا یا بالعکس اگر نفس کو اس میں لذت ہو مکروہ ہے۔

۱۱۔ رضائی بھائی اور داماد اور اسی طرح شوہر کا بیٹا (گویہ سب محارم ہیں) مگر فتنہ زمانہ پر نظر کر کے ان سے مثل نامحرم کے پرده کرنا ضروری ہے۔

۱۲۔ عورت کے بال اور ناخن گو بدن سے جدا ہو گئے ہوں ان کا دیکھنا جائز نہیں ہے۔

۱۳۔ اجنبی عورت کے تذکرے سے نفس کو لذت دینا جائز نہیں۔

۱۴۔ اجنبیہ کے تصور سے لذت لینا حرام ہے۔

۱۵۔ حتیٰ کہ اگر اپنی بی بی سے متمقّع ہو اور تصور اجنبیہ کا کرے وہ بھی حرام ہے۔

خلاصہ یہ ہے کہ وہ بروئے ایک حدیث کے شیطان کا جال ہے۔ جال سے جس قدر احتیاط ضروری ہے اسی قدر اس سے۔

حضرت مولانا رومی رحمۃ اللہ علیہ نے دفتر پنجم ”سبب کشتن ابراہیم خروس را“ کی سرخی میں اس مضمون کو ایک خاص عنوان سے ارشاد فرمایا ہے:

گفت ابلیس لعین دار را

دام زفت خواہم ایں شکار را

اس کے بعد اس باب فتنہ کے پیش کیے جانے کا اور ابلیس کے راضی نہ ہونے کا، پھر سب

کے آخر میں اس زیر بحث جاں کو دیکھ کر اُس کے خوش ہونے کا اس کو کافی سمجھنے کا ذکر فرمایا ہے:

چوں کہ خوبی زناں ما او نمود
 کہ زعقل و صبر مرداں می ربود
 پس زد انگشتک برقص اندر فقاد
 کہ بدؤ زدتر رسیدم بر مراد
 چوں بدید آں پشمہائے پُر خمار
 کہ کند عقل و خرد را در خمار
 وال صفائے عارض آں دلبران
 کہ بسو زد چوں سپند ایں دلبران
 روئے و خال و ابرو و لب چوں عقیق
 گوئیا حور تافت از پرده رقيق
 قد چوں سرو خراماں در چمن
 خد ہمچوں یاسمین نستریں
 چونکہ دید آں غنج بر جست او سبک
 چوں تجّلی حق از پرده تنک
 عالمے شد واله و حیران و دنگ
 زاں کرشم و زاں دلال نیک شنگ

^{کلمہ} جزو دوم تقریع عقلی و طبعی: دل دادگان تہذیب جدید عقل و فطرت و مشاہدہ پر اتنا دم دیتے ہیں کہ اس کے پیچھے اکثر شریعت کو رد کر دیتے ہیں، مگر اس مسئلہ میں کورانہ تقلید یورپ نے اُن کے جذبات و فاسفے کو ایسا چر لیا کہ یہ بھی خیال نہ کیا کہ یہ مسئلہ تو ایسا صریح عقلی بلکہ طبعی ہے کہ اگر شریعت اس سے کچھ بھی تعریض نہ کرتی تو بھی ایک طرف طبعی غیرت اور اخلاقی شرافت اور دوسری طرف واقعات کا مشاہدہ ہر صحیح المزاج، سلیم الفطرت کو پردازے کی ضرورت پر مجبور کرتا۔

یہ تو شریعت کا احسان ہے کہ ہمارے قوائے حسیہ و نفسیہ کو تعجب سے بچا کر مفت اس مسئلے کی تعلیم فرمادی جس کی ان حضرات نے یہ قدر کی۔ سچ ہے:

چوں غرض آمد ہنر پوشیدہ شد
صد حجاب از دل بسوئے دیدہ شد
چوں دہد قاضی بدل رشوت قرار
کے شناسد ظالم از مظلوم زار

اس لیے سخت ضرورت ہے کہ اس مضمون کو ان اشعار دعائیہ کے قبل ختم نہ کیا جائے:
اے خدا! کر میرے دل کو بے غرض
ہے غرض دل کے لیے بہس المرض
جب غرض سے دل ہو خالی اے خدا!
بھر دے اپنے عشق سے سرتاہ پا
اور مرے تن میں بجائے آب و گل
درد دل ہو درد دل ہو درد دل
والله المجیب لکل دعاء ومنه الابتداء وإلیه الانتهاء.

۳ مریع الثانی ۱۳۲۵ ہجری

جز و سوم ایک اخباری مشورہ کا جواب دربارہ حجاب: ”الانصار“ میں ایک مضمون بعنوان (علمائے امت شرعی پرده کی تشریع کریں) شائع ہوا ہے جو کہ اخبار ”ہمدرد“ سے ماخوذ ہے۔ اس میں علماء سے درخواست کی گئی ہے کہ وہ اس باب میں ایک متفقہ فتویٰ شائع کریں اور بصورت ایمانہ ہونے کے دلکشی دی گئی ہے کہ جب رفتارِ زمانہ نے وہ پکھ کر دیا جونہ ہونا چاہیے تھا تو کسی کے کیے دھرے پکھنے بن سکے گا۔ اور جس طرح انگریزی کی تعلیم کے متعلق مسلمان رور ہے ہیں اور پچھتار ہے ہیں، اسی طرح پرده کے متعلق بھی کف افسوس ملنے کے سوا اور کوئی چارہ نہ رہے گا۔ اور اس کے متعلق اپنی رائے کا اظہار یوں کیا گیا ہے کہ غالباً یہ آزاد خیالی کی

افراط ہے۔ اور ہمارا مروجہ پرده تفریط اس افراط و تفریط کے درمیان ایک بہترین راستہ خیر الامور اوس طھا کے بموجب نکلا جاسکتا ہے۔

اس کے متعلق ہم اپنے خیالات کا اظہار کرتے ہیں اور کہتے ہیں کہ علمائے کسی متفقہ فتویٰ کی توقع رکھنا تو محض فضول ہے، کیوں کہ علماء و قسم کے ہیں: آخرت کو دنیا پر ترجیح دینے والے اور دنیا کو آخرت پر ترجیح دینے والے۔ پس جب کہ ان کے مقصد میں اختلاف ہے تو راویوں میں بھی اختلاف لازم ہے۔ اس کے علاوہ بعض کی نظر عمیق ہوتی ہے اور بعض کی نظر سطحی، اس لیے بھی ان میں اتفاق قریب ناممکن ہے۔ پھر ہندوستان میں ایسے لوگ بھی ہیں جو علم دین سے اصلاً واقفیت نہیں رکھتے اور مذہب میں مداخلت کر کے علمائے کے منصب کو غصب کر جکے ہیں، اب اگر مذہبی علماء اتفاق بھی کر لیں تو ان بہروپیوں کا اختلاف تو بہر حال قائم رہے گا۔ پس جب کہ کسی امر پر اتفاق ناممکن ہے اور عدم اتفاق کی صورت میں عورتوں کا پرده دری پر اتر آنا لازم ہے جیسا کہ مضمون نگار کا بیان ہے، تو اب ہمیں بجز فَصَبْرٌ جَمِيلٌ پڑھنے کے اور کوئی چارہ نہیں۔ اور ہمیں اس پرده دری اور اُس کے شرم ناک نتائج کے دیکھنے کے لیے اسی طرح آمادہ رہنا چاہیے جس طرح ہم انگریزی کے خطرناک نتائج دیکھ رہے ہیں۔

مضمون نگار میں اگر ایمان و انصاف کا کوئی حصہ ہوتا تو وہ ان لوگوں کی رائے کی قدر کرتا جو انگریزی پڑھنے کو کفر کہتے تھے، کیوں کہ واقعات نے ان کے خیال کی صحت کو روزِ روشن کی طرح صحیح ثابت کر دیا ہے۔ چنانچہ آج جس قدر فتنے اسلام اور مسلمانوں کو تباہ و بر باد کر رہے ہیں سب انگریزی پڑھنے کی برکات ہیں۔ چنانچہ کسی طرف سے آواز آتی ہے کہ مذہب ہماری پستی اور تباہی کی جڑ ہے اس کو چھوڑ دو۔ کسی طرف سے شور ہوتا ہے کہ سودنہ لینا ہی مسلمانوں کی تباہی کا ذمہ دار ہے اس لیے خوب سودلو۔ کوئی آواز دیتا ہے کہ پرده ظلم ہے، وحشت ہے، مانع ترقی ہے اسے ہٹا دو۔ کوئی چیختا ہے کہ خدا نے کم سنی کی شادی کو جائز رکھ کر قوم کو نقصان پہنچایا اسے منسوخ کر دو۔ کوئی کہتا ہے کہ شادیوں کے امتیاز نے ہماری قومی منافرت کو بڑھا دیا ہے اور یہ خدا کی غلطی ہے، اس لیے اسے منسوخ کر کے مخلوط شادیوں کو رواج دو۔ کوئی کہتا ہے کہ پرانی فقہ نے ہمیں تباہ کر دیا، نئی فقہ بناؤ جس میں تمام حرام چیزیں

حلال کردی جائیں۔ کوئی کہتا ہے کہ جبریہ تعلیم کے ذریعہ سے اسلام کا خاتمه کر دو وغیرہ وغیرہ۔ الغرض دنیا میں ہر طرف یہی شور ہے اور یہ شور صرف انگریزی والوں نے اٹھا رکھا ہے جس میں دنیا پرست مولوی بھی شریک ہو گئے ہیں۔ اور یہ تمام واقعات اس کی تصدیق کر رہے ہیں کہ ان بزرگوں کی رائے نہایت صحیح تھی جو انگریزی کو اسلام کے لیے خطرناک سمجھ کر مسلمانوں کو اس سے بچنے کی رائے دیتے تھے، لیکن مضمون نگار بجائے ان کی تصویب کے اللاؤں کو بے وقوف بتاتا ہے اور یہ بھی اسی انگریزی کا اثر ہے۔ نیز وہ کہتا ہے کہ جس طرح مسلمان آج انگریزی کی مخالفت پر رورہ ہے ہیں یوں ہی وہ کل پرده مروجہ کی حمایت پر پچھتا نہیں گے۔

لیکن ہم کہتے ہیں کہ جو مسلمان انگریزی کی مخالف تھے نہ بھی پچھتا ہے اور نہ وہ پچھتا نہیں گے۔ جو پرده مروجہ کی حمایت کرتے ہیں بلکہ جس طرح مخالفین انگریزی آج اپنے رائے کی صحیت پر نازال ہیں یوں ہی حامیاں پرده پرده دری کے مفاسد کو دیکھ کر کل کو اپنی رائے کی صحیت پر نازال ہوں گے۔ جب کہ ہندوستان اعلانیہ زنا اور فسق و فجور کی وجہ سے رشک یورپ ہوگا، اور نہ ہندوستان میں کوئی صحیح النسب ملے گا اور نہ کوئی شریف۔ اور اس سے زیادہ اس وقت خوش ہوں گے جب کہ مرنے کے بعد ان ظالموں کو ان کی بغاوتوں کی سزا دی جائے گی، اور ان کو ان کی حریت اور تمدن کا مزہ چکھایا جاوے گا۔

الغرض نہ مسلمانوں کو انگریزی کی مخالفت پر پچھتائے کی کوئی وجہ اور نہ پرده مروجہ کی حمایت پر۔ اگر بد دینوں نے انگریزی کے باب میں علماء کی مخالفت کی تو اپنا ہی ضرر کیا، علماء کا کچھ نہیں بگاڑا۔ اسی طرح اگر وہ اب پرده کی مخالفت کریں گے تو بھی اپنا ہی نقصان کریں گے اور علماء کا کچھ نہیں بگاڑ سکتے۔ رہی یہ بات کہ علماء اگر کسی معتدل بات پر متفق ہو جاویں تو اس فتنہ کی آگ رک سکتی ہے، سو یہ بھی غلط ہے، کیوں کہ جن باتوں پر علماء متفق تھے ان میں اہل ہوئی نے کب ان کا ساتھ دیا۔ اسی طرح اگر پرده کے باب میں وہ متفق ہو جاویں تو جن کے دماغوں میں حریت کی ہوا بھر چکی ہے اور جن کو آزادی کی چاٹ لگ گئی ہے، وہ علماء کے فتویٰ کو کب مانیں گے؟

ایکی حالت میں علماء کو حق پر قائم رہنا لازم ہے، خواہ اہل ہوئی ان کے ساتھ موافق کریں یا مخالفت۔ علماء صحیح راستہ بتانے کے ذمہ دار ہیں اور لوگوں کے عمل کے ذمہ دار نہیں۔

﴿وَلِئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ لَا مَالَكَ مِنَ اللَّهِ مِنْ وَلَيٍّ وَلَا نَصِيرٍ﴾

اب ہم مضمون نگار کی اس رائے کی حقیقت ظاہر کرتے ہیں جس کو اس نے خیر الامور اوسطھا کہا ہے۔ اور کہتے ہیں کہ مضمون نگار کا مقصود یہ معلوم ہوتا ہے کہ نہ عورتوں کو اتنا مقید کیا جاوے کہ وہ گھروں کے اندر محبوس رہیں اور نہ اتنا آزاد کہ کھلے بندوں پھریں، بلکہ ان کو برقع میں پیٹ کر آزادی دی جائے جیسے مسٹر محمد علی آزاد ہیں۔ لیکن اس میں اول تو یہ کلام ہے کہ یہ تجویز آپ نے قانون شرعی کی بنا پر کی ہے یا اپنی ذاتی رائے سے؟ اگر آپ نے یہ تجویز کسی شرعی قانون کی بنا پر کی ہے تو اس کو پیش کیا جاوے، اور اگر ذاتی رائے سے کی ہے تو آپ کو کیا حق ہے کہ آپ دینِ الہی میں اپنی رائے کو خل دیں، اور اگر آپ نے یہ تجویز خیر الامور اوسطھا سے استنباط کی ہے تو پھر ہمیں منتظر ہنا چاہیے کہ آپ ایک دن توحید خالص کو افراط اور شرک ہنود کو تفریط قرار دے کر عیسائیوں کی تسلیث کو خیر الامور اوسطھا قرار دیں گے۔

اے اللہ کے بندو! تم کیوں خدا کے دین کے پیچھے پڑے ہو اور تم نے کیوں اس کی تباہی کا بیڑہ اٹھا کھا ہے؟ اگر تم درحقیقت اسلام سے گھبرا گئے ہو اور تم کو خدا کے قوانین کما ہی لے تسلیم نہیں تو صاف اپنے ارتاد کا اعلان کر دو۔ دوسرے مسلمان تو تمہارے شر سے بچ جائیں گے۔ اسلام کا دعویٰ کرنا اور خدا کے دین کو ظلم اور جبر اور خلافِ مصلحت بتلا کر اس کی تحریف کرنا بالکل انسانیت کے خلاف ہے۔

ہم صاف کہتے ہیں کہ پرده مروجہ بھی اس پرده سے گرا ہوا ہے جس کو شریعت لازم کرتی ہے، کیوں کہ اس میں بہت سے غیر محروم سے پرده نہیں کیا جاتا، جیسے: پچازاد بھائی، ماموں زاد بھائی۔ اور نہ جن سے پرده کیا جاتا ہے ان سے پرده میں کافی احتیاط برتنی جاتی ہے۔ اس لیے شرعاً اسے اور سخت کرنے کی ضرورت ہے اور اس میں کوئی تخفیف نہیں ہو سکتی۔ پردعے سے شریعت کا مقصود عفت ہے۔

پس جو طریق ایسا اختیار کیا جاوے جس میں عفت پر برابر پڑے وہ شرعاً ناجائز ہے،

خواہ عورتیں کھلے منہ پھریں یا برقع اوزھ کر، کیوں کہ جب کوئی عورت برقع اوزھ کر غیر مردوں کے ساتھ اختلاط کرے گی اور ان سے بے تکلف باتیں کرے گی تو اول تو مرد اس کی ذاتی حیثیت کو (کہ خوب صورت ہے یا بد صورت جوان ہے یا بوجھی وغیرہ) خود نظر سے اور انداز گفتگو سے بھانپ لیں گے۔ اور اگر بالفرض نہ بھانپ سکیں تو وہ ان باتوں کے معلوم کرنے کی کوشش کریں گے جس سے عفت خطرہ میں پڑ جاوے گی۔ دوسرے خود عورتیں برقع کی جائی سے مردوں کو دیکھیں گی اور چوں کہ عورتوں میں بھی جذبات شہوانی ہوتے ہیں، اس لیے جو مرد انھیں پسند ہوگا اُس کے پھانسے کی وہ خود کوشش کریں گی۔

اور جب عورتیں خود طالب ہوں گی تو ایسی حالت میں ظاہر ہے کہ برقع کیا کام دے سکتا ہے۔ اس لیے برقد کے ساتھ عورتوں کو مردوں کے ساتھ ربط ضبط اور خلا ملا کی اجازت دینا ضرور شرعی مقصد کے خلاف ہے اور وہ بھی بے پردگی میں داخل ہے۔ اسی وجہ سے جس طرح شارع نے مردوں کو غیر محرم عورتوں کے دیکھنے سے منع کیا ہے، یوں ہی اُس نے عورتوں کو بھی غیر مردوں کے سامنے سے روکا ہے۔ چنان چہ جناب رسول اللہ ﷺ نے امہات المؤمنین کے اس سوال کے جواب میں کہ ابْن أُمّ مَكْتُومٍ رضي الله عنه نا بینا ہیں وہ ہم کو نہیں دیکھ سکتے، اس لیے اُن سے پرده کی کیا ضرورت ہے؟ فرمایا تھا کہ وہ نا بینا ہیں تم تو نا بینا نہیں ہو۔ پس اگر وہ تم کو نہ دیکھیں گے تو تم تو انھیں دیکھو گی پھر پرده کیا ہوا؟ اس سے شرعی پرده کی حقیقت خوب واضح ہوتی ہے۔ علاوہ ازیں جناب رسول اللہ ﷺ اور صحابہ رضی اللہ عنہم اور آن کے بعد کے مسلمانوں سے کہیں منقول نہیں کہ وہ اپنی بیویوں اور رشتہ داروں کو برقع اوزھا کراپنے ساتھ لیے پھرتے ہوں اور ان کو مردوں کے مجمع میں شریک کرتے اور ان سے یقیناً حدایت اور تقریر میں کراتے اور دوست آشناوں سے ملاقاتیں کراتے ہوں۔

پس اگر شرعی پرده وہ ہوتا جس کو آج خیر الأمور اوس طبقہ کہا جاتا ہے تو کوئی وجہ نہ تھی کہ یہ حضرات عورتوں کو اس طرح مقید کرتے اور آزاد خیالوں کے خیال کے موافق ان پر ظلم کرتے۔ دیکھو! جس جہاد سے واپسی میں واقعہ افک لئے پیش آیا ہے، اس میں جناب رسول

الله عَزَّلَهُمْ كے ساتھ حضرت عائشہ رضی اللہ عنہا تھیں مگر برقع پہنے ہوئے اور آزادانہ تھیں بلکہ آج کل کی عورتوں کی طرح محمل لہ میں تھیں۔ اسی طرح جنگِ جمل میں بھی حضرت عائشہ رضی اللہ عنہا برقع پوش نہ تھیں بلکہ محمل میں تھیں۔ اگر اس زمانہ میں برقع پہن کر آزادانہ پھرنے کی اجازت ہوتی تو محمل کی کیا ضرورت ہوتی، اور اس زمانہ میں برقع پہن کر شہروں میں اور جنگلوں میں اور مجموعوں میں عام طور پر پھرنا کیوں نہ منقول ہوتا۔ اس سے صاف ظاہر ہے کہ جو حقیقت شرعی پرده کی آج بتائی جائی ہے وہ، وہ ہے جس سے نہ جناب رسول اللہ عَزَّلَهُمْ واقف تھے، نہ صحابہ، نہ تابعین اور نہ ائمہ مجتہدین اور نہ دوسرے مسلمان، پھر علما اس کو شرعی پرده قرار دے کر اس کے جواز کا فتویٰ کیوں کر دے سکتے ہیں۔

صاحب! جرائم ہمیشہ سے ہوتے رہے ہیں۔ چنان چہ لوگ چوری بھی کرتے ہیں، شراب بھی پیتے ہیں، زنا بھی کرتے ہیں وغیرہ وغیرہ۔ سو اگر تم کو بھی جرائم کا شوق ہے تو شوق سے کرو، مگر خدا کے لیے قانونِ الہی کو نہ بدلو اور جرائم کو خدا کے قانون میں داخل نہ کرو۔ بلکہ جرم کو جرم سمجھو، اپنے کو گناہ گار سمجھو، دوسروں کو بد دینی کی دعوت نہ دو۔ ایسا کرنے سے تم مسلمان رہ سکتے ہو، اور قانونِ الہی کی تحریف کر کے حرام کو قانونِ خداوندی میں داخل کر کے خدا کو نَعُوذُ بِاللَّهِ جاہل سمجھ کر دوسروں کو خدا کے دین سے روک کر تم مسلمان نہیں رہ سکتے۔

تمت الضمية و بتمامها تمت الفتوى بجميع أجزائها و لواحقها.

لہ اور حسب تصریح حدیث بخاری محمل کو چند آدمی اونٹ پر رکھ دیتے تھے اور اتنا نے کے وقت اتار لیتے تھے اور حضرت صدیقہ رضی اللہ عنہا اسی میں رہتی تھیں۔ اور یہی سبب واقعہ افک کا پیش آیا کہ حضرت صدیقہ رضی اللہ عنہا اقتضائے حاجت کے لیے محمل سے باہر پرده کی جگہ تشریف لے گئی تھیں، ادھر قافلہ روانہ ہونے لگا۔ صحابہ نے ان کے محمل کو یہ سمجھ کر اونٹ پر رکھ دیا کہ حضرت صدیقہ اس میں موجود ہیں۔ صدیقہ واپس آئیں تو قافلہ روانہ ہو چکا تھا۔ حضرت صدیقہ رضی اللہ عنہا کا اس طرح سفر میں محمل کے اندر رہ کر اونٹ پر سوار ہونا اور اتنا ہمارے زمانہ کی مروجہ ذولی کے لیے اصل عظیم ہے۔ محمد شفیع دیوبندی عفی عنہ۔

ضروري اطلاع

حَامِدًا وَمُصَلِّيًّا - مسئلہ پرده کے متعلق دو قسم کے مباحثت ہیں: نقلی اور عقلی۔ یہ رسالہ جس سوال کا جواب ہے وہ چوں کہ محض قسمِ اول کے متعلق تھا اس لیے رسالہ ہذا میں اُسی سے نعرض کیا گیا۔ اگر کسی صاحب کے مباحث عقلیہ دیکھنے کا شوق ہو تو ایک رسالہ مسمی ”الجلیس الأنیس عما فی تحریر المرأة من التلبیس“ ایک مصری عالم کا تصنیف کیا ہوا مصر میں چھپا ہے، اس کو ملاحظہ فرمائیں کہ وہ نقلیات کے ساتھ عقلیات کا بھی جامع ہے۔ گویہ رسالہ نقلیات میں بعونہ تعالیٰ غالباً اس سے زیادہ لطیف ہے۔

فقط اشرف علی عفی عنہ

الْقَوْلُ الصَّوَابُ فِي تَحْقِيقِ مَسْأَلَةِ الْحِجَابِ

بِسْمِ اللَّهِ الرَّحْمَنِ الرَّحِيمِ

حَامِدًا وَمُصَلِّيًّا

عَزِيز سَلَمَة اللَّهُ تَعَالَى - السَّلَامُ عَلَيْكُمْ وَرَحْمَةُ اللَّهِ !

آل عزیز نے خط میں لکھا ہے کہ پرده مستورات کے متعلق میں کچھ غور کرنا چاہتا ہوں شاید کچھ لکھوں۔ اگر موقع ہو تو اس کے متعلق جہاں تک آیات قرآنی اور احادیث وغیرہ ہوں وہ میرے پاس بھیج دیجیے۔ یہ بھی مطلع فرمائیے کہ حضرت رسول اللہ ﷺ کی ازواج مطہرات ظُرُفِ الشَّجَنَّ اور صاحب زادیوں کا کیا لباس تھا؟ اور اس وقت پرده کی کیا حد تھی؟ اور کب سے یہ شدت کا پرده رانج ہے۔ اس عبارت کے چند حصے ہیں:

ایک تمہید، دوسرے درخواست آیات اور احادیث کی، تیسرا تحقیق لباس ازواج مطہرات و بنات مقدسات، چوتھے اس زمانہ کے پرده کی حد کا سوال، پانچوں اس پرده مروجہ کی ابتداء کا دریافت کرنا اس لیے جواب کا کافی ہونا۔ پانچوں اجزاء متعلق لکھنے پر موقوف معلوم ہوا۔ لہذا بالترتیب سب قلم بند کرتا ہوں بفضلہ تعالیٰ و عونہ:

حصہ اول تمہید

عزیز من! اس وقت بنظر تحقیق کسی امر میں غور کرنے کے لیے دو شرط کی ضرورت ہے: اولاً وہ امر دلیق اور نظری ہو، کیوں کہ اگر بدیہی اور واضح ہے تو غور مخف ف بے کار ہے۔ ثانیاً ہم لوگوں سے پہلے ہم سے بڑے درجہ کے لوگوں نے جو قوتِ علمیہ و تائید من اللہ اور طلب صادق و نظر غائر فکر صائب اور حب دین اور سلاست طبع اور منصف مزاجی اور خوف خدا اور اتباع حق اور مجاہدہ نفس و مخالفت ہوئی و حریت خالصہ وغیرہ صفاتِ جمیلہ کاملہ میں ہم سے ہزار ہا درجہ بڑھے ہوئے تھے، اس امر میں تحقیق اور کلام نہ کیا ہو، اور کلام کر کے فیصل اور طے نہ کر دیا ہو۔ کیوں کہ اگر اس درجہ کے لوگوں نے کوئی امر ثابت کر دیا ہے، ظاہر ہے کہ وہ امر نہایت درجہ مفتخر و محقق ہوگا۔ اس میں فکر کرنا ایسا ہے جیسا عام رعایا قوانین مر و جہ پار لیمنٹ میں نظر ثانی کرنے لگے اور اتباع و اطاعت کو اپنی نظر کی رسائی پر موقوف رکھے۔ ہر شخص جانتا ہے کہ یہ ایک گونہ بغاوت کا شعبہ سمجھا جائے گا۔

اب ہم پرده کے مسئلہ کو جو دیکھتے ہیں اس میں یہ دونوں شرطیں مفقوہ پاتے ہیں، کیوں کہ یہ مسئلہ اولاً نہایت بدیہی ہے۔ چنان چہ عنقریب آیات و احادیث کے ملاحظہ سے معلوم ہوگا۔ ثانیاً اس درجہ کے لوگ جو کہ با جماع امت مرحومہ (جس کا مرتبہ اور قوت کثرت آراء ہزار ہا درجہ زیادہ ہے) مقدارے ملت اور پیشوائے شریعت مسلم ہو چکے ہیں اس کو طے اور ختم کر چکے ہیں۔ البتہ اتنی خدمت کے لیے حامیانِ دین اور خادمانِ مذہب ہمیشہ تیار اور آمادہ ہیں کہ اگر کسی طے شدہ مسئلہ میں خواہ وہ منصوص ہو یا اجماعی اور علی سبیل الترقی خواہ اجتہادی ہو کسی مخالف کو اعتراض یا کسی موافق کوشہ اور خلجان ہو، بشرطیکہ اصول صحیح کے موافق اس کو پیش کیا جائے اور انصاف اور کسی خاص جماعت کی تقليد یا کسی خاص غرض کی اتباع سے آزادی کے ساتھ اس کا جواب سننے اور سمجھنے کا وعدہ کیا جائے تو کسی وقت یہ حامیانِ مذہب جواب دینے سے اور اس جواب کے جواب الجواب دینے سے عذر یا انکار کرنا نہیں چاہتے۔ لیکن اس

کے ساتھ ہی اس کا کوئی ذمہ دار نہیں کہ دوسرے شخص کو ہدایت بھی ہو جائے، کیون کہ یہ امر مجب یا مصلح کے اختیار سے خارج ہے ورنہ آج ساری دنیا ایک طریقہ پر نظر آتی۔ یہ مضمون جو تمہید کے متعلق ہے خصوصیت کے ساتھ باوجود سلیس ہونے کے بہت ہی غور کے قابل ہے۔

دوسرہ حصہ درخواست آیات و احادیث کی

ان آیات و احادیث کے ساتھ ترجمہ تو ظاہر ہی ہے کہ ضروری تھا، اس لیے ترجمہ ہی کی تکمیل کے لیے بہت ہی مختصر مختصر اور سلیس سلیس توضیحات کا بھی ساتھ ساتھ لکھ دینا مناسب بلکہ واجب معلوم ہوتا کہ فہم میں ترجمہ سے سہولت اور ان توضیحات سے اعانت ہو۔ لیکن یہ اعانت موقوف تھی چند اصولِ موضوع پر جو بہت صاف اور بالکل صحیح ہے، اس لیے اول ان اصولِ موضوع کی تقریر کیے دیتا ہوں۔

اصولِ موضوع: ۱۔ زمانہ نزولِ وحی میں بمقتضائے حکمتِ الہیہ جلیہ یا خفیہ بعض احکام میں نسخ و تبدل بھی واقع ہوا ہے۔ اس میں یہ صورت بھی داخل ہے کہ چند روز تک ایک حکم نازل نہیں ہوا پھر نازل ہو گیا۔ اور اس نسخ کی مثال عاداتِ مسلمہ میں اختلافِ حالِ مریض سے طبیب کا نسخہ بدل دینا ہے۔

۲۔ بعض یا اکثر احکام میں دو درجے شریعت میں مقرر ہیں: عزیمت یعنی حکمِ اصلی جو کہ شرعاً مقصود ہے، اور رخصت یعنی وہ آسانی جو کسی اور ضرورت سے اس عزیمت میں تجویز کی گئی ہے۔ اور اس رخصت کے برتابہ کو اصلی حکم سمجھ لینا ایسا ہی غلط ہے جیسا اتوار کی تعطیل کو دیکھ کر حکام عدالت کا اصلی منصبی فرض اسی کو سمجھ لینا کہ وہ اپنے بنگلوں اور کوٹھیوں میں پڑے آرام کیا کریں اور اگر کوئی درخواست دے تو واپس کر دیا کریں۔

۳۔ جس چیز کو حرام یا جرم قرار دیا جاتا ہے جتنے افعال یا امور اس حرام یا جرم کے وسائل اور ذرائع ہوں بوجہ اعانتِ جرم کے وہ بھی حرام اور جرم ہو جاتے ہیں، گو خصوصیت کے ساتھ

ان افعال یا امور کو نام بنام جرم نہ شمار کیا گیا ہو۔ مثلاً: استھصال لے بالجبر جرم ہے تو جتنی صورتیں اس جرم کی ہوں گی مثلاً: ڈرانا، دھمکانا، کوٹھڑی میں بند کردینا وغیرہ وغیرہ سب جرم ہوں گے۔ گویہ سب امور مفصل جدا جد ادفعات جرم کے تصریح آنے گئے ہوں، اور یہ بھی ممکن ہے کہ کوئی امر متحملہ جرائم ایسا ہو کہ جس کو خصوصیت کے ساتھ بھی روکا گیا ہو اور اس طرز سے بھی اس کی ممانعت ثابت ہوئی ہو، ان اصولِ موضوع کے بعد ان آیات و احادیث کی ایک کافی مقدار (گودہ محیط اور مستوجب نہیں) نقل کرتا ہوں۔

آیات

۱۔ ﴿وَقُرْنَ فِي يُوتُكُنْ وَلَا تَبَرُّجَ الْجَاهِلِيَّةِ الْأُولَى﴾

قرار کھوائیں گھروں میں، اور پہلے زمانہ جہالت کی طرح اظہار کرتی مت پھرو۔

اس آیت میں گوخطاب از واجِ مظہرات کو ہے لیکن سیاق و سبق میں یعنی اس کے متصل اگلے اور پچھلے کئی حکم یقیناً عام ہیں جیسے: ﴿فَلَا تَخْضَعْن﴾ اور ﴿قُلْنَ قَوْلًا مَعْرُوفًا﴾ اور ﴿وَأَقْمِنَ الصَّلْوَةَ﴾ اور ﴿إِتِينَ الرِّزْكَوَةَ﴾ تو اس صورت میں ظاہر ہے کہ اس کو من کل الوجوه خاص کہنا نہایت مستبعد ہے۔ پھر خود آیت ہی میں غور کرنے سے خصوصیت کا اختلال نہیں، کیوں کہ ﴿وَقَرْنَ﴾ کے بعد اس کے تیم کے لیے اس کے مقابل کو منع فرمایا گیا: ﴿وَلَا تَبَرُّجَ الْجَاهِلِيَّةِ الْأُولَى﴾ اسے اور ظاہر ہے کہ مقابلہ مقتضی ہے کہ عدم اسے قرار سے روکنا منظور ہے اس عدم قرار کو ﴿تَبَرُّجَ الْجَاهِلِيَّةِ﴾ سے تعبیر فرمایا جس سے معلوم ہوا کہ عدم اقرار ذموم ہونے میں مثل ﴿تَبَرُّجَ الْجَاهِلِيَّةِ﴾ کے ہے۔ اور یہ یقینی ہے کہ یہ تمہے ہے ﴿وَقَرْنَ﴾ کا، اور تمہے کسی شے کا حکم میں اسی شے کے ہوتا ہے، تو اگر ﴿وَقَرْنَ﴾ کو خاص کہا جائے گا تو ممانعت ﴿تَبَرُّجَ الْجَاهِلِيَّةِ﴾ کی بھی خاص ہوگی، حالاں کہ کوئی متدين یا عاقل اس لے یعنی کسی سے اس کی مرضی کے خلاف جبراً کوئی مال وغیرہ حاصل کرنا۔ محمد شفیع عنہ ۷ الأحزاب: ۳۳

کے اور قدیم زمانہ جاہلیت کے دستور کے موافق مت پھرو۔ محمد شفیع عنفا اللہ عنہ۔

کے یعنی عدم قرار فی البویت (گھروں میں نہ پھرنا) سے۔ محمد شفیع عنفی عنہ۔

کا قائل نہیں ہو سکتا کہ عام امت کی بیبیوں کو اظہارِ جاہلیت مباح یا جائز ہے۔ جب یہ عام ہے اور ﴿وَقَرْنَ﴾ بوجذی تھے ہونے کے گویا اس کا عین ہے پس ﴿قَرْنَ﴾ بھی عام ہو گا، اس کے علاوہ عقل بھی عدم خصوصیت کا حکم کرتی ہے، اس واسطے کہ ہر حکم میں کوئی حکمت ہوتی ہے کبھی وہ فی ہوتی ہے جس کی تفتیش کے ہم مکلف نہیں، اور کبھی جلی اور واضح ہوتی ہے۔ سو اعتبار احکام میں ایسی حکمت کا لحاظ کیا جاتا ہے۔ جس مقام کی یہ آیت ہے اس میں نظر کرنے سے اس کے پاس ایک جملہ نظر آتا ہے: ﴿لَا تَخُضُّعْ بِالْقَوْلِ﴾ یعنی زم لہجہ سے بات مت کرو اور اس کے ساتھ ہی اس کی وجہ ارشاد فرمائی ہے: ﴿فَيَطْمَعَ الَّذِي فِي قَلْبِهِ مَرْضٌ﴾ یعنی جس کے قلب میں روگ اور خرابی ہے اس کو ناحق ہوں اور طمع دامن گیر ہو گی۔

اس سے صاف معلوم ہو گیا کہ اس مقام پر یہ بولنے چانے کا سلیقہ یا گھروں میں بھلانے کا طریقہ جو مقرر کیا گیا ہے اس کی خاص حکمت انسداد ہے فتنہ مکالمت و مخالفت کا۔ جب یہ حکمت خود نفسِ آیت سے مفہوم ہو چکی اب ظاہر ہے کہ جہاں حکمت اور علت ہو گی یہ احکام بھی وہاں ضروری ہوں گے۔ اور یقینی ہے کہ حضور سرور عالم ﷺ کی ازواج مطہرات ﷺ جو حسب آیت ﴿وَأَرْوَاجُهَ أُمَّهَاتُهُمْ﴾ مسلمانوں کی مائیں ہیں اور اسی وجہ سے تمام امت کے مردوں کو ان سے ہمیشہ کے لیے نکاح حرام تھا۔ چنان چہ نص ہے: ﴿وَلَا أَنْ تُنْكِحُوا أَزْوَاجَهُ مِنْ بَعْدِهِ أَبَدًا﴾ گے نیز طبعی اور عقلی طور پر بھی یہ امر معلوم ہے کہ علوشان اور عظمت مرتبہ بھی اعظم اسباب انسداد حرکت نفсанیہ سے قدرتی طور پر ہے۔ جب باوجود اس مانع دینی و فطری کے ازواج مطہرات کو حکم ہوا ہے قرار فی البيوت گے کا تو دوسری عورتوں کے لیے اول توبدرجہ اولیٰ اور نہیں تو کم از کم بدرجہ مساوی ہی سہی ضرور قرار فی البيوت کا حکم ہو گا، ورنہ فتنہ خفیفہ کا انتظام

لہ یعنی لفظ قرن سے جو گھروں میں رکے رہنے کا حکم عورتوں کو دیا گیا ہے یہ سب عورتوں کے لیے عام ہو گا جیسا کہ اس کے تتمہ یعنی اظہارِ جاہلیت کی ممانعت سب کے لیے باتفاق عام ہے۔)

۲۵ الأحزاب: (اور نہ یہ جائز ہے کہ تم آں حضرت ﷺ کے بعد آپ کی ازواج سے کسی وقت نکاح کرو گے وَإِلَيْهِ الْإِشَارَةُ فِي قَوْلِهِ تَعَالَى: ﴿لَسْتُنَّ كَآحِدِهِ﴾ یعنی آیت قرآنی کہ تم سب عورتوں کی طرح نہیں، اس میں اسی خصوصیت کی طرف اشارہ ہے۔)

کرنا اور فتنہ عظیمہ کا انتظام نہ کرنا صاف انقلاب ہے فطرت کا جو کسی طرح قائل ہونے کے قابل نہیں۔ البتہ اس کی گنجائش ضرور ہے کہ ازواجِ مطہرات رضی اللہ عنہن کے قرار فی البيوت میں ان کے معظم و محترم ہونے کو بھی جزو علت کہا جائے، یعنی ان کے علوشان کا بھی مقتضا یہ ہے کہ وہ ہر کس و ناکس کے رو برو نہ ہو جایا کریں۔ اور دوسری علت وہی ہے جس کا مفہوم لہ من النص ہونا ذکور ہو چکا ہے۔ پس ان باب میں علت یہ مجموعہ ہوا اور عام نساء کے باب میں علت صرف سد فتنہ ہوا۔

پس اتنی خصوصیت کے اعتبار سے اگر اس خطاب کو خاص کہا جائے تو صحیح ہے، لیکن اس سے قرار فی البيوت کے وجوب کا خاص ہونا لازم نہ آیا، البتہ قرار للاحترام کا خاص ہونا بے شک ثابت ہوا۔ اور یہی وجہ ہے کہ چوں کہ احترام ان کے لوازم سے ہے، اس لیے اگر ان کے خروج عن البيوت میں فتنہ بھی نہ ہو جب بھی بلا ضرورت ان کے لیے حرام ہے۔ اور دوسری عورتیں اگر بوجہ کبر سن وغیرہ کے محل شہوت و فتنہ نہ رہیں تو ان کو چہرہ اور دونوں کف دست کھول دینے کی شرعاً اجازت ہے۔ اسی جگہ سے بعض علمانے لکھ دیا ہے کہ حجاب کی فرضیت حضرات ازواجِ مطہرات رضی اللہ عنہن کی خصوصیات سے ہے جس کا حاصل دوسرے طالب علمانہ عنوان میں یہ ہے کہ حجاب ازواجِ مطہرات رضی اللہ عنہن کے حق میں واجب لغیرہ ہے، لیکن نفس و جوب دونوں میں مشترک ہے۔

اور یہی مقصود پرده متعارف کا ہے کہ جوان لہ یا میانہ عمر عورت کو نامحرم کے رو برو ہو جانا حرام ہے گو حرمت لغیرہ ہو۔

۲۔ هُوَإِذَا سَأَلْتُمُوهُنَّ مَتَاعًا فَاسْتَلُوهُنَّ مِنْ وَرَاءِ حِجَابٍ ذَلِكُمُ الظَّهَرُ
لِقُلُوبِكُمْ وَ قُلُوبِهِنَّ لہ

اور جب تم ان بیویوں سے کوئی چیز مانگنے لگو تو آڑ کے پیچھے سے مانگو، اس میں زیادہ پاکی ہے تمہارے دلوں کی بھی اور ان کے دلوں کی بھی۔

یہ آیت بھی صاف بتلارہی ہے کہ حجاب جس کی حقیقت پرده متعارف ہے بہت ضروری

لہ یعنی گھروں میں رہنے کا ہے آیتِ قرآنی سے ہے اور سپرد دار کا حکم آگے آتا ہے ۳۷ الاحزاب:

اور اہتمام کے قابل ہے کہ باوجود یہ کچی مانگنا ایک گونہ ضرورت بھی ہے لیکن اس ضرورت کے ساتھ بھی رفعِ حجابت کی اجازت نہیں ہوئی، بلکہ اس حالت میں بھی صیغہ امر کے ساتھ جو شرعاً عقلاءً جو布 لئے کو مفید ہوتا ہے حفاظتِ حجابت کا خطاب کیا گیا، تو بھلا جہاں یہ ضرورت بھی نہ ہو یا اس سے خفیف ضرورت ہو جیسے: ہوا خوری یا توسعی معاملات دنیا تو وہاں بے حجابی کی کب اجازت ہوگی، اور ہر چند کہ یہ آیت بھی حضرات ازوادِ مطہرات رضی اللہ عنہن کے حق میں ہے، لیکن اس کے ساتھ ہی جو عمل اس حکم کی فرمائی گئی ہے یعنی اس حجابت کا ذریعہ طہارت قلوب ہونا وہ بدلالۃ النص یعنی درجہ اولیت میں بتلا رہی ہے کہ جہاں لوٹ کا احتمال غالب بھی نہ ہوا اور وہاں یہ احتیاط واجب کی جائے تو جس جگہ یہ احتمال غالب ہو تو احتیاط اور زیادہ واجب ہوگی۔ اور حضرات ازوادِ مطہرات رضی اللہ عنہن میں لوٹ کا احتمال مفقود ہونا اور دوسری جگہ موجود ہونا ظاہر ہے اور اوپر کی آیت کے ذیل میں اس کی مدلل تقریر بھی کردی گئی ہے۔ البتہ لعینہ اور لغیرہ کا فرق یہاں بھی گنجایش رکھتا ہے سو یہ فرق ہمارے مقصود میں خلل انداز نہیں جیسا اور پرگز رچکا۔

﴿يَا أَيُّهَا النَّبِيُّ قُلْ لَا زُوْاجِكَ وَبَنِتِكَ وَنِسَاءِ الْمُؤْمِنِينَ يُدْنِيْنَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ فَلَا يُؤْذِنَ وَكَانَ اللَّهُ غَفُورًا رَّحِيمًا﴾

اے پیغمبر! کہہ دیجیے اپنی بیبیوں سے اور صاحبزادویوں سے اور دوسرے مسلمانوں کی بیبیوں سے کہ نیچے لٹکالیا کریں اپنے اوپر تھوڑی سی اپنی چادریں، اس سے جلدی پہچان ہو جایا کرے گی تو آوازنہ دی جایا کریں گی۔

اس آیت میں تعلیم ہے گھر سے باہر نکلنے کے ضابطہ کی جو کسی ضرورت سفر وغیرہ سے واقع ہو کہ اس وقت بھی بے حجابت ہو بلکہ اپنی چادر کا پلے اپنے چہرہ پر لٹکا لیں تاکہ چہرہ کسی کو نظر نہ آئے۔ ظاہر ہے کہ اس تصریح کے بعد اس کہنے کی گنجایش کب ہے کہ چہرہ کا چھپانا فرض واجب نہیں ہے۔ نص قطعی دلالت قطعی اور اس میں آیات سابقہ سے اس قدر مزید اور ہے کہ عام مسلمانوں کی بیبیوں کو لفظاً بھی شامل کرایا گیا جس میں خصوصیت کا وہم سرسری نظر

لے یعنی جو حکم صیغہ امر کے ساتھ مذکور ہو عقلاءً اور شرعاً اس سے یہی سمجھا جاتا ہے کہ جس کام کا امر کیا گیا ہے وہ واجب ہے۔ ۳۷ فسادِ خیال کی آلوگی ۳۷ الأحزاب:

سے بھی نہیں ہو سکتا۔ البتہ لعینہ لغیرہ کے فرق کے انکار کی ہم کو ضرورت نہیں، اور یہ جو فرمایا گیا ہے کہ اس سے ان کو جلدی پہچان الت۔ اس کا قصہ یہ ہے کہ اس وقت بعض منافقین کنیروں کو اپنی خباثتِ باطنی سے دق کیا کرتے تھے تو اس بیت میں علاوہ ادائے فرض حجاب کے یہ بھی حکمت ہے کہ اس سے بی بی لوئندی کی پہچان بھی ہو جائے گی، کیوں کہ لوئندیوں کو کھلے منہ رہنے کی اجازت تھی نہ اس وجہ سے کہ ان کا بدن چھپانے کی چیز نہیں (کیوں کہ المرأة عورۃ لہ نے مطلق عورت کو پرده کی چیز بتادیا ہے، اور عقلًا بھی مرغوب فیہ ہونے میں مشترک ہے) بلکہ صرف اس وجہ سے کہ ان کو منہ وغیرہ چھپانے کی تاکید میں ان کے منصبی خدمات خلل پذیر ہوتے ہیں، اس ضرورت سے اس حکم میں آسانی بر تی گئی۔ اور چوں کہ اس کی ضرورت آزاد عورت کی ضرورت سے زیادہ تھی، اس لیے اس کے اعضا نے مکشوفہ کا عدد بھی کچھ زیادہ ہے۔

(نمبر ۲۔ اصول موضوع)

تو حاصل آیت کا یہ ہوا کہ بیبیوں کی بے حجابی سے لوئندیوں کی حفاظت تو ہو، ہی نہ جائے گی، بلکہ یک نہ شد و شد کا مضمون ہو جائے گا، اس لیے تم کو توضع اصلی کے چھوڑنے کی کوئی ضرورت نہیں۔ اور اس میں تمہاری حفاظت بھی سہل ہے اس لیے تم تو اس کی پابند رہو۔ باقی کنیروں کی حفاظت کا دوسرا انتظام ہو سکتا ہے۔ چنانچہ اس سے اگلی آیت میں ان کو خوب دھمکایا ہے کہ اگر وہ بازنہ آئیں گے تو ان کے اخراج بلد اور قتل عام کا حکم دیا جائے گا: ﴿لَئِنْ لَمْ يَتَّهِ الْمُنْفَقُونَ﴾
إِلَى قوله ﴿تَقْتِيلًا﴾ اب کسی پہلو میں کوئی خلجان نہ رہا اور سب انتظام کافی ہو گیا۔

۳۔ ﴿وَقُلْ لِلّهُمْ مِنْ يَغْضُضُنَ مِنْ أَبْصَارِهِنَّ وَيَحْفَظُنَ فُرُوجَهُنَّ وَلَا يُبَدِّلُنَ زِينَتَهُنَّ إِلَّا مَا ظَهَرَ مِنْهَا وَلَيُضْرِبُنَ بِخُمُرِهِنَ﴾ (الی قولہ) وَلَا يَضْرِبُنَ بَارْجُلِهِنَ لِيُعْلَمَ مَا يُخْفِيْنَ مِنْ زِينَتِهِنَ﴾۔

آپ مسلمان عورتوں سے فرمادیجیے کہ اپنی نگاہیں بچی رکھا کریں اور اپنی آبرو کی حفاظت کیا کریں

لے یہ حدیث آگے آتی ہے نمبر اول میں گہ اشارہ ہے ابن حزم وغیرہ کے اس شبہ کی طرف کہ اس تقریر سے بظاہر یہ سمجھا جاتا ہے کہ عصمت کی حفاظت صرف آزاد عورتوں کے لیے ہے کنیروں کو آزاد چھوڑ دیا گیا اور ان کا فرش گوارا کیا گیا۔ معاذ اللہ! حضرت اقدس کی اس تقریر سے یہ شبہ بالکل رفع ہو گیا۔ محمد شفیع ۳۱ النور:

اور حُسن و جمال نہ دکھایا کریں، مگر جو چیز کھلی ہی رہتی ہے تو خیر۔ اور اپنی اوڑھنیاں اپنے گریانوں میں ڈال لیا کریں۔ آگے چل کر فرمایا: اور دھماکہ سے پاؤں نہ رکھا کریں کبھی ان کا چھپا ہوا سگھار معلوم نہ ہو جائے۔

اس میں بھی صاف حکم ہے حُسن و جمال کے چھپانے کا جو حقیقت ہے پرده کی۔ اور یہ جو فرمایا: ”مگر جو چیز کھلی ہی رہتی ہے“، مراد اس سے چہرہ اور ہر دو کف دست ہیں جیسا حدیث میں اس استثناء کی تصریح ہے۔ اور محل اس استثناء کا موقع ضرورت ہے جو موثر ہے حکم کے آسان ہو جانے اور عزیمت کی جگہ رخصت کے عمل کے جائز ہو جانے میں۔ (نمبر ۲۔ اصول موضوع)

باقی پورے حجاب کا حکم اصلی ہونا خود استثناء سبق و سیاق یعنی ما قبل و ما بعد میں نظر کرنے سے معلوم ہو سکتا ہے۔ چنانچہ ما قبل میں غرض گھر و حفظِ فروج کا حکم فرمایا جس سے صاف واضح ہے کہ حجاب کی اصلی علت فتنہ و شہوت کا روکنا ہے، اور اس کا یہاں تک اہتمام ہے کہ خمار یعنی سر بند سے سرا اور گردن تک چھپانے کا حکم ہوا۔

چنانچہ سر ڈھانکنے کے لیے خود لفظ خمار اور گردن ڈھانکنے کے لیے ﴿علیٰ جُيُوبِهِنَ﴾ دلالت میں کافی ہے۔ اور مشاہدہ و بدایہت سے یہ امر ثابت ہے کہ چہرہ کو جو کہ مجھ محسن ہے دیکھ کر جس قدر کشش اور میلان ہوتا ہے سرا اور گردن سے نہیں ہوتا، تو جب ایسی چیز جو کہ تحریک فتنہ مذکورہ میں ضعیف اور خفیف ہے چھپانے کے قابل موصود صیغہ سے بتلائی گئی تو چہرہ کو جو کہ تحریک فتنہ میں اصل ہے کیوں کر چھپانے کی چیز نہ کہا جائے گا۔

بہر حال اشتراکِ علت سے اشتراکِ معلوم یقینی ہے، اگر درجہ اولی میں نہیں تو اقل مرتبہ بدرجہ مساوی تو ضرور ہی ہوگا۔ اس سے صاف معلوم ہوا کہ اصلی حکم حجاب کامل ہے۔ جہاں ضرورت نہ ہوگی اور بوجہ شباب فتنہ کا احتمال ہوگا عام اس سے کہ فتنہ البصار ہو یا فتنہ فروج ہو وہاں سے اسی حکم اصلی پر عمل ضروری ہوگا۔ اسی طرح ما بعد میں محض پاؤں کو زور سے رکھنے سے کس تاکید سے روکا ہے اور اس کے ساتھ ہی اس کی علت کہ وجوب اخفائے زینت سے بیان فرمادی گئی ہے، ظاہر ہے کہ فتنہ صوت (آواز) زیور سے بدرجہا فتنہ صورت بڑھا ہوا لے یہ حدیث آگے آتی ہے نمبر سات میر، ۲۔ یعنی نظریں نیچے اور شرم گاہوں کو حرام سے محفوظ رکھنے کا حکم

ہے۔ جب اس کا انسداد ہوا ہے اس کا کیوں نہ ہوگا؟ پس فی نفسہ حجابِ کامل کی ضرورت میں کوئی شبہ باقی نہیں رہا۔

۵۔ ﴿ وَالْقَوَا عِدْ مِنَ النِّسَاءِ الَّتِي لَا يَرْجُونَ نِكَاحًا فَلِمَّا سَعَى عَلَيْهِنَّ جُنَاحٌ أَنْ يَضَعُنَ ثِيَابَهُنَّ عَغِيرَ مُتَبَرِّجٍ بِزِينَةٍ طَ وَ أَنْ يَسْتَعْفِفْنَ خَيْرٌ لَهُنَّ ﴾۔

اور جو عورتیں ایسی ہارگئی ہیں کہ ان کو منکوحہ بننے کا احتمال بھی نہیں رہا، ایسوں کو اس بات میں کچھ گناہ نہیں کہ وہ اپنے خاص خاص کپڑے اتار کر کھا کر یہ بشرطیکہ زینت کے موقع ظاہرنہ کر دیں اور اس سے بھی بچیں تو اور بھی بہتر ہے۔

ان خاص کپڑوں سے مراد زائد کپڑے ہیں جن سے منه ہاتھ وغیرہ چھپایا جاتا ہے، کیوں کہ بجز وجہ اور کفین کے باقی بدن کا چھپانا تو جوان بوڑھی سب ہی کے واسطے فرض ہے۔ چنان چہ اس آیت میں بھی یہ شرط لگا دی ہے: ﴿ غَيْرَ مُتَبَرِّجٍ بِزِينَةٍ طَ ﴾ اور زینت میں سارا بدن داخل ہے باستثنائے ضروری ﴿ إِلَّا مَا ظَهَرَ مِنْهَا ﴾ کے جس کی تفسیر وجہ اور کفین ہے جیسا آیت (۲) میں مذکور ہے۔ پس وہ آیت اس آیت کی تفسیر ہو جائے گی۔ جب باقی بدن کے چھپانے میں بوڑھی، جوان برابر ہوئیں تو جن کپڑوں نے یہ باقی بدن چھپایا جاتا ہے زائد کپڑوں سے ایسے کپڑے مراد نہیں ہو سکتے جیسا کہ ظاہر ہے۔ پس یقیناً وجہ اور کفین کے چھپانے والے کپڑے مراد ہوں گے۔

پھر اس میں تخصیص کی گئی بہت بوڑھی عورتوں کی۔ جس سے صاف معلوم ہوا کہ جو عورت ایسی نہ ہو کہ نکاح کے قابل ہو یعنی جوان ہو یا میانہ عمر ہو (کیوں کہ مشاہدہ ہے کہ میانہ عمر بھی منکوحہ بنتی ہے اور بچے بھی جنتی ہے) تو کسی کے سامنے اُن زائد کپڑوں کے اتارنے کی اس کو بلا ضرورت اجازت نہیں تو وجہ اور کفین کا واجب استر ہونا بدلالت واضحہ اس سے مفہوم ہوا۔ البتہ چوں کہ ان کا واجب ستر لغیرہ ہے اور وہ غیر نساء قواعد میں مرفوع ہے، لہذا ان کو انکشاف کی اجازت ہو گئی۔ لیکن اجازت ہی کے ساتھ یہ بھی فرمادیا کہ اس سے بھی بچیں تو اور بہتر ہے جس نے متین ہو گیا کہ یہ اجازت رخصت ہے اور عزیمت و حکم اصلی واجب ستر

ہے۔ چوں کہ عزیمت پر عمل افضل ہوتا ہے، اس لیے استعفاف کی خیریت کو بھی پڑا دیا جس پر بفضلہ تعالیٰ اس وقت اکثر مسلمان خوش سے کار بند ہیں۔ اور اس موقع کی آیات کا حاصل یہ ہے کہ غیر بالغین اور مملوکین خادمین کو بجز اوقات استراحت کے جن میں اکشاف نے غالب ہے اور وقت میں بلا استیذ ان گھروں میں آجائے کی اجازت دی گئی اور بالغین احرار کے لیے ہر وقت استیذ ان کو واجب قرار دیا اور اس استیذ ان کے وقت وجہے کے اور کفین کے اکشاف بلا ضرورت میں شواب ہے اور عجائز فرق کیا گیا۔

۶۔ ﴿لَا تُخْرِجُوهُنَّ مِنْ بُيُوتِهِنَّ وَلَا يُخْرُجُنَ إِلَّا أَنْ يَأْتِيْنَ بِفَاحِشَةٍ مُّبِينَ طَوْهٌ وَتِلْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ طَوْهٌ﴾

ان (طلاق دی ہوئی) عورتوں کو ان کے رہنے کے گھروں سے مت نکالا اور نہ وہ نکلیں، مگر یہ کھلی بے حیائی اختیار کریں (تو اور بات ہے) اور یہ خداوندی ضابطے ہیں اور جو خدا کے ضابطوں سے ادھر ادھر گیا اُس نے اپنا ہی نقصان کیا۔

اس میں طلاق والی عورتوں کو گھر میں رہنے کی اور رکھنے کی تاکید ہے۔ اور اس جس کو سزاۓ طلاق تو کہہ نہیں سکتے ہیں، کیوں کہ اگر کسی صورت میں طلاق نازیبا ہے تو وہ فعل مرد کا ہے عورت کو سزاۓ جس کیوں دی جائے، تو بالضرور کہنا پڑے گا کہ عورت کی وضع فطری کا یہی ہے کہ گھر میں رہا کرے۔ اور یہ وضع اور یہ مقتضاناً قبل طلاق بھی اسی حالت پر تھا، لیکن طلاق کو اس میں دخل ہونا جیسا کہ آیت سے معلوم ہوا وہ نفس و جوب حجاب نہیں بلکہ زیادت حجاب میں ہے۔ اور وجہ اس زیادت کی یہ ہے کہ قبل طلاق چوں کہ یہ عورت ایک مرد کے لیے نامزد تھی اس لیے طما عین کی طمع کسی قدر منقطع تھی اور اب بوجہ آزاد ہو جانے کے طما عین کے قلوب میں زیادہ میلان ہو سکتا ہے، اس لیے زیادہ حفاظت کی ضرورت ہوئی، اس لیے جو ضرورتیں جواز خروج کے لیے قبل طلاق کافی تھیں، اب اس جواز کے لیے ان ضرورتوں میں زیادہ شدت شرط ہو گی اور وہ سابق ضرورتیں جواز کے لیے ناکافی سمجھی جائیں گی۔

رہایہ کہ بعد انقضای عدت پھر خروج کی کیوں اجازت ہے؟ حالاں کہ اس وقت اس

لے بدن کھل جانا ہے اجازت طلب کرنا ہے چہرہ اور ہتھیلیاں ہے جوان اور بوزھی عورتیں

لے الطلاق: ۱۔ ختم ہو جانا

طبع میں اور وقت ہو جاتی ہے سو وجہ فرق دو ہیں: اول یہ کہ اس وقت کی طمع کا تدارک نکاح سے ممکن ہے بخلاف حالت عدۃ کے کہ دوسرا نکاح بھی حرام ہے۔ دوسرے یہ کہ اس وقت کوئی اس کا کفیل نفقہ نہیں، اس لیے ضرورت کے لحاظ میں وسعت کی گئی اور اس وقت طلاق دہنہ کے ذمہ اس کا نفقہ ہے، لہذا اس وسعت کی ضرورت نہیں سمجھی گئی۔ اور اس تاکیدی حکم کو اور زیادہ موکد اس سے کیا گیا کہ اس کو مجملہ حدود الہیہ فرمایا اور تعدی حدود پر وعید سنائی اور ایک تفسیر پر اس خروج کو بے حیائی فرمایا (جب کہ لے یہ استثنامتعلق ﴿لَا يَخْرُجُنَّ﴾ کے ہواں سے اور تاکید بڑھ گئی اور دوسری تفسیر پر کہ اقامۃ حد کے لیے اخراج کا حکم ہو (جب کہ ﴿لَا تُخْرِجُوهُنَّ﴾ کے متعلق ہو) نیز ایک گونہ حکم مذکور کی تاکید ہے کہ صرف شرعی ضرورت سے جو کہ بہت ہی شدید ہے اخراج کو گوارا کیا اور مساوی ضرورت شدیدہ میں اصلی حکم جس فی البيوت ہی باقی رہا۔

۷۔ ﴿وَالِّيٰ يَأْتِينَ الْفَاحِشَةَ مِنْ نِسَاءٍ كُمْ فَاسْتَشْهِدُوْا عَلَيْهِنَّ أَرْبَعَةٌ مِنْكُمْ فَإِنْ شَهِدُوْا فَامْسِكُوهُنَّ فِي الْبُيُوتِ حَتَّىٰ يَتَوَفَّهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا﴾

اور جو عورتیں بے حیائی کا کام کریں ان پر چار آدمیوں کو اپنے میں سے گواہ بنالو، اور جب وہ گواہ ہو جاویں تو ان عورتوں کو بدستور گھروں میں رکھے رہو یہاں تک کہ یا تو موت ان کی جان لے لے، یا اللہ تعالیٰ ان کے لیے کوئی راہ کرے یعنی حکم ثانی دے دے۔

یہ آیت جس وقت نازل ہوئی تھی حدِ زنا مقرر نہ ہوئی تھی اس لیے حکم ثانی کے انتظار کا

لے خلاصہ مراد یہ ہے کہ آیت میں دو تفسیریں منقول: ہیں ایک یہ کہ استثناء ﴿لَا آنَ يَأْتِينَ﴾ کا تعلق ﴿لَا يَخْرُجُنَّ﴾ سے ہو تو معنی یہ ہوں گے کہ ان کا گھر سے نکلنا بے حیائی ہے۔ دوسرے یہ کہ اس استثنام کا تعلق ﴿لَا تُخْرِجُوهُنَّ﴾ سے ہو تو معنی یہ ہوں گے کہ ان کو گھروں سے نہ نکالو بجز اس کے کہ ان سے کوئی فعل ایسا سرزد ہو جاوے جس پر سزاۓ شرعی جاری کرنا ہواں سزا کے لیے ان کو باہر نکالا جاوے۔ محمد شفیع عفان اللہ عنہ۔

۳۔ النساء: ۱۵ ۳ هـ هذا القيد يفيد لفظ الإمساك كما في قوله تعالى: ﴿فَإِذَا بَلَغُنَ اجْلَهُنَ فَامْسِكُوهُنَ﴾ فإنه إبقاء الشيء على حالته الأولى.

امر فرمایا، اور اس وقت تک یہ حکم فرمایا کہ ان کو گھروں میں بدستور رہنے دو۔ یہ لفظ بتارہا ہے کہ پہلے سے وہ گھروں میں تھیں جس سے معلوم ہوتا ہے کہ اصلی وضع اور مقتضائے فطرت نسوں کا یہی ہے کہ گھروں میں رہیں۔ صرف اس بے حیائی سے احتمال تھا کہ بوجہ غیظ گھر سے نکال کر باہر کر دیں، اس لیے اسکا حکم دیا کہ ابھی حالت سابقہ پر گھروں میں رکھو۔ چنانچہ اس کے بعد جب حد مقرر ہو گئی تو حکم ثانی معلوم ہو گیا کہ سزا کے لیے حاضر عدالت کی جائیں۔

احادیث

۱۔ عَنْ أَبْنِ مَسْعُودٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: الْمَرْأَةُ عُورَةٌ، فَإِذَا خَرَجَتْ إِسْتَشَرَ فَهَا الشَّيْطَانُ.

حضرت ابن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ عورت سرتاپا پوشیدہ رہنے کے قابل ہے، جب وہ باہر نکلتی ہے شیطان اس کی تاک میں لگ جاتا ہے۔

یہ حدیث نہایت بلاغت اور وضاحت سے عورت کو پوشیدہ رہنے اور رکھنے کی تاکید اور اس کے نکلنے کا موجب فتنہ شیطانی ہونا بیان کر رہی ہے:

۲۔ وَعَنْ أُمِّ سَلَمَةَ أَنَّهَا كَانَتْ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَمَيْمُونَةً إِذَا أَقْبَلَ أُبْنُ أُمِّ مَكْتُومٍ فَدَخَلَ عَلَيْهِ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: احْتَجِبَا مِنْهُ، فَقُلْتُ: يَا رَسُولَ اللَّهِ! أَلَيْسَ هُوَ أَعْمَى لَا يُبَصِّرُ نَاهِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَفَعَمِيَا وَإِنِّي أَنْتُمْ أَسْتُمَا تُبْصِرَانِ؟

حضرت ام سلمہ رضی اللہ عنہا سے روایت ہے کہ وہ اور حضرت میمونہ رضی اللہ عنہا (کہ دونوں ازواج مطہرات رضی اللہ عنہم) سے ہیں) حضور صلی اللہ علیہ وسلم کی خدمت میں حاضر تھیں، اتنے میں عبد اللہ ابن ام مکتوم رضی اللہ عنہ (نایباً) آئے اور اندر آنے لگے۔ حضور صلی اللہ علیہ وسلم نے ارشاد فرمایا کہ جاؤ دونوں پرده میں ہو جاؤ۔ میں نے عرض کیا کہ یا رسول اللہ! وہ تو نایباً ہے ہم کو دیکھتا بھی نہیں۔ آپ صلی اللہ علیہ وسلم نے جواب میں ارشاد فرمایا کہ تم بھی نایباً ہو کیا تم ان کو نہیں دیکھتیں۔

دیکھیے! باوجود یہ کہ اس مقام پر کوئی قریب احتمال بھی خرابی کا نہ تھا، کیوں کہ ایک طرف از واجح مطہرات رضی اللہ عنہم جو مسلمانوں کی مائیں ہیں، دوسری طرف ایک نیک صحابی، پھر وہ بھی ناہبینا، لیکن اس پر بھی مزید احتیاط کے لیے یا تعلیمِ امت کے لیے آپ نے بیبیوں کو پرداز کر دیا۔ تو جہاں ایسے موقع قویہ بھی نہ ہوں وہاں پر کیوں نہ قابل اهتمام ہوگا۔

۳۔ عَنْ عَائِشَةَ فِي قِصَّةِ طَوِيلَةٍ. فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: هُوَ لَكَ يَا عَبْدَ بْنَ زَمْعَةَ! الْوَلَدُ لِلْفَرَاشِ وَلِلْعَاهِرِ الْحَجَرُ. ثُمَّ قَالَ لِسُودَةَ بِنْتِ زَمْعَةَ: احْتَبِجْيِي مِنْهُ لِمَا رَأَى مِنْ شَبَهِهِ بِعُتْبَةَ فَمَا رَأَهَا حَتَّى لَقِيَ اللَّهَ لَهُ

حضرت عائشہ رضی اللہ عنہا سے ایک قصہ طویل میں منقول ہے کہ رسول اللہ صلی اللہ علیہ وسلم نے (مقدمہ) سعد اور عبد بن زمعہ میں نیصلہ کے لیے یہ فرمایا کہ یہ لڑکا تم کو دیا گیا اے عبد اللہ بن زمعہ کیوں کہ اولاد حق صاحب فراش کا ہے اور بدکار کے لیے پھر۔ پھر آپ نے حضرت سودہ رضی اللہ عنہا سے ارشاد فرمایا کہ اس لڑکے سے چھپا کرو، کیوں کہ آپ صلی اللہ علیہ وسلم نے اس لڑکے کی صورت عتبہ سے ملتی دیکھی، پھر وہ لڑکا مرتبے دم تک حضرت سودہ رضی اللہ عنہا کو دیکھنے نہیں پایا۔

یہ لڑکا زمعہ کی لونڈی کا تھا جو عتبہ کے نطفہ ناجائز سے پیدا ہوا تھا۔ عتبہ کے مرنے کے بعد برادر عتبہ نے اس لڑکے کے بھتیجا ہونے کا دعویٰ کیا، اور اس زمعہ کے ایک بیٹا تھا عبد، اس نے اس لڑکے کا بھائی ہونے کا اس بنا پر دعویٰ کیا کہ میرے باپ کی ایسی لونڈی سے پیدا ہوا جو میرے باپ کے استعمال میں رہتی تھی۔ حضور صلی اللہ علیہ وسلم نے موافق قانون شرعی کے کہ نطفہ حلال سے نسب ثابت ہوتا ہے نطفہ حرام سے نہیں ہوتا، اس لڑکے کو عبد بن زمعہ کا بھائی قرار دیا۔ اور آپ صلی اللہ علیہ وسلم کی بی بی حضرت سودہ رضی اللہ عنہا ان ہی زمعہ کی بیٹی ہیں تو اس قاعدے کے موافق وہ لڑکا حضرت سودہ رضی اللہ عنہا کا بھائی ہوا، اور محرم ہونے کی وجہ سے پرده کی ضرورت نہ تھی، لیکن حضور صلی اللہ علیہ وسلم نے احتیاطاً بوجہ مشابہت شکل حضرت سودہ رضی اللہ عنہا کو حکم پرده کا فرمایا جس پر بہت پابندی کے ساتھ عمل کیا گیا۔

اس قصہ سے معلوم ہوا کہ پرده کا اس درجہ شدت سے اہتمام تھا کہ خفیف شبہ پر بھی

احتیاط کی جاتی تھی۔

۴- عَنْ عُقْبَةَ بْنِ عَامِرٍ قَالَ: قَالَ رَسُولُ اللَّهِ ﷺ: إِيَاكُمْ وَالذُّخُولُ عَلَى النِّسَاءِ فَقَالَ رَجُلٌ: يَا رَسُولَ اللَّهِ! أَرَأَيْتَ الْحَمْوَ؟ قَالَ: الْحَمْوُ الْمَوْتُ لِهِ دَفْرَتْ عَقْبَةَ بْنِ عَامِرٍ رضي الله عنه سے روایت ہے کہ رسول اللہ ﷺ نے فرمایا کہ عورتوں کے پاس آمد و رفت رکھنے سے بچا کرو، ایک شخص نے عرض کیا: یا رسول اللہ! بھلا دیور کے حق میں آپ (علیہ السلام) کیا فرماتے ہیں؟ آپ نے فرمایا: دیور تو پوری موت ہے۔

اس حدیث میں بے ضرورت و بے تکلف عورتوں کے پاس آمد و رفت رکھنے کو حرام فرمایا ہے۔ اور فطرت صحیح اور دلالت صریحہ سے ثابت ہے کہ اس آمد و رفت کا عمدہ انسداد یہ پرداہ مردوجہ ہے ورنہ اور کوئی امر اس درجہ کا مانع قوی نہیں۔ چنان چہ مشاہدہ ہے کہ جب پرداہ مردوجہ نہ ہوگا یہ بے محابا آمد و رفت بھی ضرور رہے گی، اور ایسی آمد و رفت حرام ہے تو بے پرداہ جو اس کا ذریعہ ہے نیز حرام ہے (نمبر ۳۔ اصول موضوعہ) پس پرداہ مردوجہ واجب ہے۔

۵- عَنْ عُمَرَ عَنِ النَّبِيِّ ﷺ قَالَ: لَا يَخْلُونَ رَجُلٌ بِامْرَأَةٍ إِلَّا كَانَ ثَالِثُهُمَا الشَّيْطَانُ.

حضرت عمر رضي الله عنه سے روایت ہے کہ پیغمبر ﷺ نے فرمایا کہ جب کوئی مرد کسی عورت کے پاس تنہ جگہ میں بیٹھے گا وہاں تیرا شیطان ضرور ہوگا۔

یہاں بھی مثل حدیث (۳) کے تقریر ہے کہ نامحرم مرد و عورت کا تنہا جگہ پر بیٹھنا حرام ہے۔ اور اگر پرداہ نہ ہو تو عادت اور مشاہدہ شاہد ہے کہ ہرگز اس میں احتیاط نہ کی جائے گی، بالخصوص آج کل کے بے باک اور آزاد طبائع سے یہ امر یقینی ہے۔ پس بے پرداہ ذریعہ ہوگی اس تنہائی کی اور یہ تنہائی حرام تو اس کا ذریعہ بھی حرام (نمبر ۳۔ اصول موضوعہ) پس پرداہ مردوجہ واجب ہے۔

۶- عَنْ الْحَسَنِ مُرْسَلًا قَالَ: بَلَغَنِي أَنَّ رَسُولَ اللَّهِ ﷺ قَالَ: لَعْنَ اللَّهِ الْنَّاطِرِ وَالْمُنْظُورِ إِلَيْهِ بِسْمِ اللَّهِ الرَّحْمَنِ الرَّحِيمِ

حضرت حسن رضي الله عنه روایت کرتے ہیں کہ مجھ کو یہ حدیث پہنچی ہے کہ رسول اللہ ﷺ نے فرمایا کہ خدا کی لے متفق علیہ۔ مشکاة للہ رواہ الترمذی۔ مشکاة للہ رواہ البیهقی فی شعب الإیمان۔

لغت ہو اس پر (جوبی نظر سے) دیکھئے، اور اس پر بھی جس کو دیکھئے۔ یعنی وہ اگر بے اختیاطی کرے۔ یہاں بھی وہی تقریر ہے کہ نظر کرنا اور کرنا حرام ہے۔ اور بے پردگی یقیناً اس کا ذریعہ ہو گی تو وہ بھی حرام ہے (نمبر ۳۔ اصول موضوع) پس پرده واجب ہے۔

لے۔ عَنْ عَائِشَةَ رَضِيَّتِهَا أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ ﷺ وَعَلَيْهَا ثِيَابٌ رِّقَاقٌ، فَأَعْرَضَ عَنْهَا وَقَالَ: يَا أَسْمَاءُ! إِنَّ الْمَرْأَةَ إِذَا بَلَغَتِ الْمَحِيضَ لَنْ يَصْلُحَ أَنْ يُرَى مِنْهَا إِلَّا هَذَا وَهَذَا. وَأَشَارَ إِلَى وَجْهِهِ وَكَفِيهِ.

حضرت عائشہ رضیت اللہ عنہا سے روایت ہے کہ ان کی بہن اسماء حضور سروردِ عالم ﷺ کی خدمت میں حاضر ہوئیں اور اس وقت ان کے بدن پر باریک کپڑے تھے۔ آپ ﷺ نے ان سے منہ پھیر لیا اور فرمایا کہ اسماء! جب عورت بالغ ہو جائے پھر بجز چہرہ اور کفین کے اور کوئی چیز اس کی نظر نہ آنا چاہیے۔

اس میں بھی وہی تقریر ہے کہ عورت کو ایسا باریک کپڑا پہننا جس میں بدن جھلکے حرام اور بے پردگی میں بمقتضاۓ تکلف وزینت طبعی خصوصاً طبیعت زنان ہند ضرور نامحرم کے رو برو باریک کپڑے پہنے جائیں گے اور یہ حرام۔ پس بے پردگی بھی حرام۔ (نمبر ۳۔ اصول موضوع) بتقریر یہ دیگر حدیث میں تصریح ہے کہ سر کھولنا حرام اور سب عادت بے پردگی میں سر کا کھلانا یقینی پس بے پردگی حرام ہوئی۔ (نمبر ۳۔ اصول موضوع) پس پرده واجب ہوا۔ چون کہ وجہ اور کفین کے مستور ہونے کا حکم اصلی ہونا واضح اور کافی طور پر اور مختلف پہلوؤں سے ثابت ہو چکا، اس لیے یہ استثنایقیناً یا قبل نزول حکم حجاب ہے (نمبر ۱۔ اصول موضوع) یا حال ضرورت میں یہ رخصت ہے۔ (نمبر ۲۔ اصول موضوع) اور کثرت سے ایسی احادیث صحیح میں موجود ہیں جن میں عورت کو نامحرم مرد کے سامنے خوشبو لگانے کی ممانعت اور نماز گھروں کے اندر پڑھنے کی ترغیب اور گھر کے اندر جو اور گھر ہوتا ہے اس میں پڑھنے کی زیادہ فضیلت اور سر کھولنے کی حرمت اور نامحرم کے رو برو اظہارِ زینت کی ممانعت اور نظر بد کا زنا ہونا وغیرہ وغیرہ مذکور ہیں۔ جن سے صاف معلوم ہوتا ہے کہ حکم اصلی پورا پرده ہے اور بے پردگی ذریعہ مفاسد بے شمار کا ہے۔ اور جہاں کہیں انسٹشاف ہے وجہ یا خروج کا اذن ہوا ہے وہ محض ضرورت یا

لے رواہ أبو داود و مشکاة ۳ چہرہ اور دونوں ہتھیلیاں ۳ چہرہ کھولنے یا باہر نکلنے کا

کسی اسلامی مصلحت کی وجہ سے ہوا ہے وہ بھی بڑی قیدوں اور شرطوں سے اور بعض جگہ قبل حکم
حجاب کے ہے۔ (نمبر ۱، ۲، ۳۔ اصول موضوع)

تیسرا حصہ تحقیق لباس از وارج مطہرات رضی اللہ عنہم

و بناتِ مقدّسات

اوپر آیت (۳) سے جلباب یعنی چادر اور آیت (۲) سے خمار یعنی سربند کا رواج ہونا
عرب میں معلوم ہوا ہے۔ اب خصوصیت کے ساتھ حدیثوں سے اس کا پتا لکھا جاتا ہے:

۱۔ عَنْ أُمِّ سَلَمَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ عَلَيْهَا وَهِيَ تَخْتَمِرُ، فَقَالَ: لَيْلَةً لَا لَيْتَيْنِ. لے
رسول اللہ ﷺ نے حضرت ام سلمہ (زوجہ مطہرہ) فاطمہ عنہا کو سربند باندھتے دیکھا، آپ ﷺ نے
فرمایا: ایک پھر لپیٹنا و پھیرنہیں تاکہ مردوں کے عمامہ کے مشابہہ ہو جائے۔

۲۔ وَدَخَلْتُ عَلَى عَائِشَةَ زَوْجِيِّيِّيَّةَ وَعَلَيْهَا دِرْعٌ قَطْرِيٌّ. الحدیث لے
حضرت عائشہ فاطمہ عنہا (زوجہ مطہرہ) پر ایک درع موٹا بنا ہوا دیکھا۔

”قاموس“ میں درع کی تفسیر قیص کی ہے اور ”مغرب“ میں ما یلبس فوق
القمیص کی ہے۔

۳۔ عَنْ أُمِّ سَلَمَةَ قَالَتْ لِرَسُولِ اللَّهِ صَلَّى اللَّهُ عَلَيْهِ وَسَلَّمَ حِينَ ذَكَرَ الْإِزَارَ: فَالْمَرْأَةُ يَا رَسُولُ
اللَّهِ. قَالَ: تُرْخِي شِبْرًا، فَقَالَتْ: إِذَا تَنْكِشِفُ أَقْدَامُهُنَّ، قَالَ: فَيُرْخِي حِينَ ذِرَاعَاهُ.
حضور سرور عالم ﷺ نے لئکی کا بیان فرمایا تو حضرت ام سلمہ فاطمہ عنہا (زوجہ مطہرہ) نے عرض کیا:
عورت کتنی نیچے رکھے؟ آپ ﷺ نے فرمایا (کہ نصف ساق سے) ایک بالشت، انہوں نے
عرض کیا کہ کبھی کبھی قدم کھل جائے گا، فرمایا: تو ایک ہاتھ۔

۴۔ قَالَتِ امْرَأَةٌ: يَا رَسُولَ اللَّهِ! إِحْدَانَا لَيْسَ لَهَا جِلْبَابٌ، قَالَ: لِتُلْبِسْهَا
صَاحِبَتُهَا مِنْ جِلْبَابِهَا۔

لے رواہ أبو داود، مشکاة لے رواہ البخاری، مشکاة سے وہ کپڑا جو کرتہ کے اوپر پہننا جاوے
گے المرقاہ گے رواہ أبو داود، مشکاة لے متفق علیہ، مشکاة

ایک عورت نے عرض کیا کہ بعض عورت کے پاس چادرہ نہیں ہوتا۔ آپ نے فرمایا: دوسری اپنے چادرے میں سے اٹھا دیوے۔

۵۔ فَلَيَلْبِسْنَ السَّرَّاوِيلَ.

حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے حالت (احرام میں مردوں کو) پائچامہ پہننے کی اجازت دی ہے۔

حدیث نمبر ۱ سے سربند اور ۲ سے سرپتا اور شلوار اور ۳ سے لگنگی اور ۴ سے چادرہ اور ۵ سے پائچامہ کا رواج اس زمانے میں ہونا ثابت ہوتا ہے اور یہی غالب تھے۔ جن میں سے جلباب تو اکثر باہر جانے کے وقت ضروری سمجھ کر بجائے برقع کے پہنا جاتا تھا۔ باقی کپڑے گھروں میں ہر وقت پہننے تھے جس میں بجز و جہ و کفین کے تمام بدن پوشیدہ رہتا تھا۔ اور وجہ اور کفین کا یہ انتظام کیا گیا تھا کہ بلا پکارے اور پوچھے گھروں میں آنے کی ممانعت تھی، اس وقت پوری احتیاط ہو جاتی تھی جیسا آیت ۵ کے ذیل میں بیان ہو چکا ہے۔ اور مسئلہ استیزان میں حدیثیں بکثرت آئی ہیں۔ اور جلباب کا ساتر لگے وجہ اور کفین ہونا ﴿يُذْنِينَ﴾ سے صاف واضح ہے جیسا آیت ۳ میں ذکر ہوا۔

چوتھا حصہ اس زمانہ کے پرداہ کی حد

ہر چند کہ آیات و احادیث مذکورہ بالا سے خود اس سوال کا جواب بکل آیا، لیکن خاص طور پر ایک آدھ اور بھی نقل کیے دیتا ہوں۔

۱۔ عَنْ أُمِّ عَطِيَّةَ رَضِيَّاً قَالَتْ: أَمْرَنَا أَنْ نُخْرِجَ الْحُيَّضَ يَوْمَ الْعِيدَيْنِ وَذَوَاتَ الْخُدُورِ.

حضرت امّ عطیہ کہتی ہیں کہ ہم کو رسول اللہ صلی اللہ علیہ وسلم نے حکم دیا ہیض والی عورتوں اور پردہ نشین عورتوں

لہ النسائی ۳ ہے یعنی جلباب سے چہرہ اور ہاتھوں کو ڈھانپنا آیت میں لفظ ﴿يُذْنِينَ﴾ سے صاف معلوم ہوتا ہے، کیوں کہ اس لفظ کی یہی تفسیر کی گئی ہے کہ تمام بدن اس میں مستور ہو صرف ایک آنکھ راستہ دیکھنے کے لیے کھلی رہے۔ کذا روی عن ابن عباس رضی اللہ عنہما۔ محمد شفیع عفاللہ عنہ) ۳۷ الحدیث

کو عیدین کے روز باہر لے جانے کا۔

ذوات الحذور میں دلالت واضح ہے کہ اُس وقت پرده کا یہی حد اور ہیئت تھی جواب ہے۔ اور یہ باہر لے جانا بغرض اظہار شوکت اسلامی تھا نہ حکم اصلی۔ (نمبر ۲۔ اصول موضوع) یہی وجہ ہے کہ حیض والیوں کو بھی شامل کیا گیا۔ صحابہ اپنے نو فہم سے اس کا حکم غیر اصلی ہونا سمجھ کر اپنے وقت میں عزیمت پر عامل ہو گئے۔ جیسا حدیثوں میں آیا ہے۔

۲۔ عَنْ عَائِشَةَ رَضِيَ اللَّهُ عَنْهَا قَالَتْ: أَوْمَتِ امْرَأَةٌ مِنْ وَرَاءِ سِتْرٍ بِيَدِهَا كِتَابٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ.

حضرت عائشہ رضی اللہ عنہا سے روایت ہے کہ ایک بی بی کے ہاتھ میں خط تھا، اس نے پردے کے پیچھے حضور ﷺ کی طرف دینے کے لیے بڑھا یا۔

اس سے صاف معلوم ہوا کہ اس وقت کی عورتیں خود رسول اللہ ﷺ سے بھی ایسا ہی پرده کرتی تھیں، بلکہ حدیث افک لے میں حضرت عائشہ رضی اللہ عنہا کے خالی ہودج کو بھرا گمان کر کے باندھ دینے سے اس وقت کی ڈولی کی رسم اور کھاروں سے بی بی کے نہ بولنے کی ہائی نہایت محکم ہے۔

۳۔ عَنْ أَبِي السَّائِبِ عَنْ أَبِي سَعِيدِ الْخُدْرِيِّ فِي قِصَّةِ الْفَتَنِ حَدِيثُ الْعَهْدِ بِعْرُسٍ. فَإِذَا امْرَأَةٌ يَئِنَّ الْبَابَ قَائِمَةً فَأَهُوَيْ إِلَيْهَا بِالرُّمْحِ لِيَطْعَنَهَا بِهِ وَأَصَابَتْهُ غَيْرَةً. الحدیث.

حضرت ابی السائب نے ابی سعید الخدری رضی اللہ عنہ سے روایت کیا ہے کہ ایک نوشہ صحابی کے قصہ میں

لے الحدیث رواہ أبو داود والنسائی، مشکاة ۲۔ اشارہ ہے اس حدیث کی طرف جو "صحیح بخاری" میں منتقل مذکور ہے، جس میں حضرت عائشہ رضی اللہ عنہا اپنے سفر کی کیفیت اس طرح بیان کرتی ہیں کہ فخر جست مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ بَعْدَ مَا أُنْزِلَ الْمِحْجَابُ فَكُنْتُ أَحْمَلُ فِي هَوْدِجِيْ وَأَنْزَلُ فِيْهِ. الحدیث اس میں حضرت صدیقہ رضی اللہ عنہا صراحتاً نزولِ حجاب کے ذکر کے ساتھ اپنے سفر میں جانے اور سواری پر چڑھنے اتنے کی کیفیت بیان فرماتی ہیں کہ شغدف اٹھا کر اونٹ پر رکھ دیا جاتا ہے، اور اسی طرح اتنے کے وقت شغدف چند آدمی اتار کر زمین پر رکھ دیتے تھے اور میں اسی شغدف میں بیٹھی رہتی تھی۔ جس سے صاف معلوم ہوا کہ اُس وقت بھی پرده کی یہی کیفیت و صورت تھی جواب عام شرفا میں مرؤون ہے۔ محمد شفیع عفان اللہ عنہ ۳۔ رواہ مسلم، مشکاة

ہے کہ وہ جو اپنے گھر گئے تو بی بی کو دروازہ میں کھڑے دیکھ کر غیرت آئی اور نیزہ سے مارنا چاہا
(آخر سانپ کی وجہ سے باہر نکلنے کی مجبوری معلوم ہوئی)۔
معلوم ہوتا ہے کہ پرده کی رسم اس درجہ طبائع میں مرکوز تھی کہ دروازے ہی میں کھڑے
ہونے پر بے تاب ہو گئے۔

پانچواں حصہ پرداہ مروجہ کی ابتدا

۱۔ عَنْ أَنَسِ فِي قِصَّةِ تَزَوُّجِ زَيْنَبِ مِنَ الْحَدِيثِ الطَّوِيلِ: قَالَ: فَرَجَعْتُ فَإِذَا
هُمْ قَدْ قَامُوا، فَضَرَبَ بَيْنِي وَبَيْنَهُ السِّتْرَ وَأَنْزَلَ آيَةً الْحِجَابِ لِهِ

حضرت انس رضی اللہ عنہ قصہ نکاح حضرت امّ امّ منین زینب رضی اللہ عنہما میں راوی ہیں کہ پھر پرده دعوت
کھانے والے چلے گئے، حضور ﷺ جو شریف لائے تو اپنے اور میرے درمیان پرداہ لٹکا دیا اور
آیت پرداہ کی نازل ہو گئی۔

اس سے ابتدا معلوم ہو گئی کہ خود حضور سرور عالم ﷺ کو وحی سے اس کی تعلیم کی گئی، بلکہ
”مسلم“ کی دو حدیثوں میں تصریح ہے کہ اس حکم کے نازل ہونے سے پہلے حضرت عمر رضی اللہ عنہ کا طبعاً
 تقاضا تھا کہ ازویج مطہرات رضی اللہ عنہن کو کسی کے سامنے نہ آنے دیجیے۔ آپ ﷺ اپنی بلند نظری
 سے التفات نہ فرماتے تھے یہاں تک کہ وحی نازل ہوئی۔ پھر خود آپ نے نہایت تاکیدی احکام
 خاص و عام جاری فرمائے جن کی تفصیل باحسن و اکمل وجہہ ہدیۃ ناظرین ہو چکی ہے۔ اس سے زیادہ
 بھی تفصیل ممکن ہے مگر میں نے روایت اور درایت ۲ دنوں میں قصداً کافی سمجھ کر اختصار کیا۔

آخر میں اس قول کے متعلق کہ شاید کچھ لکھوں اس قدر کہنا ضروری ہے کہ اگر اس سے
 کسی جزو میں اختلاف ہو تو کتابت عام سے پہلے کتابت خاص کر لینا بہتر ہے۔

والسلام والدعا فقط

رقم

اشرف على

آخر يوم من آخر شهر من ۱۳۲۲ھ

له مسلم ۲ یعنی عقل و نقل

بِسْمِ اللَّهِ الرَّحْمَنِ الرَّحِيمِ

إِلْقَاءُ السَّكِينَةِ فِي تَحْقِيقِ إِبْدَاءِ الزِّينَةِ

سوال: بعض لوگوں نے آیت نور ﴿لَا يُبَدِّيْنَ زِيَّتَهُنَّ إِلَّا مَا ظَهَرَ مِنْهُا﴾ میں ﴿مَا ظَهَرَ مِنْهُا﴾ کی تفسیر جو وجہ و کفین کے ساتھ منقول ہے، اس سے عدم وجوب استئار وجہ و کفین پر استدلال کیا ہے۔ آیا یہ استدلال صحیح ہے یا نہیں؟

الجواب: اول تو ﴿مَا ظَهَرَ مِنْهُا﴾ کی تفسیر متعین نہیں، یہ قول حضرت ابن عباس رضی اللہ عنہما سے منقول ہے۔ اور حضرت ابن مسعود رضی اللہ عنہ سے اس کی تفسیر ثیاب و جلباب کے ساتھ منقول ہے: والقولان مع أقوال آخر منقولان في "الدر المنشور".

جب یہ تفسیر محتمل ہوئی تو محتمل سے استدلال صحیح نہیں، کیونکہ قول اخیر پر وجہ و کفین کے اعتراض کی آیت میں کوئی دلیل ہی نہیں، اور بعد تسلیم بھی یہ استدلال باطل ہے۔ اور نشانہ اس کا جہل ہے پانچ امر سے:

۱۔ خود جملہ ﴿مَا ظَهَرَ مِنْهُا﴾ کے معنی سے بھی۔

۲۔ اور ﴿لَا يُبَدِّيْنَ﴾ کے سبق بالموحدہ و سیاق بالتحانیہ سے بھی۔

۳۔ اور اس آیت سے مقدم فی النزول بعض آیات سے بھی اور دوسری مؤخر فی التلاوة غیر معلوم التقدم والتأخر فی النزول آیت سے بھی۔ چنانچہ سب کے متعلق عرض کرتا ہوں۔

امر اول: ﴿مَا ظَهَرَ﴾ فرمانا اور مَا اُظْهَرُنَّ نہ فرمانا (باوجود یکہ اور سب صیغہ مذکورہ فی الایہ میں فاعل "نساء" کو قرار دیا گیا ہے۔ جیسے: (يغضضن، يحفظن، لا يبدين، يضربن بخمرهن، لا يضربن بأرجلهن) دال ہے اس پر کہ یہ ظہور من غیر اظهار ہے۔

۴۔ حضرت حکیم الامت ظلہم نے جواب اس تقدیر پر تحریر فرمایا ہے کہ ﴿زِيَّتَهُنَّ﴾ کی تفسیر وجہ و کفین کے ساتھ تسلیم کر لی جائے۔ اس کے بعد دوسرا جواب ص: ۹۶ سے مولانا حبیب احمد صاحب کیرانوی صدر مدرس مدرس یوسفیہ مینڈر کا درج ہے اس تقدیر پر کہ ﴿زِيَّتَهُنَّ﴾ کی تفسیر وجہ و کفین کے ساتھ تسلیم نہ کی جائے۔

امر ثالث: ﴿يَفْضُلُ مِنْ أَبْصَارِهِنَّ وَيَحْفَظُنَ فُرُوجَهُنَّ﴾.

امر ثالث: ﴿وَلَا يَضْرِبُنَ بَأْرَجُلِهِنَّ﴾.

امر رابع: سورہ احزاب کی (جو کہ سورہ نور سے نزول میں مقدم ہے۔ کذا فی "الإتقان") آیتیں قوله تعالیٰ: ﴿وَقَرْنَ فِی بَیُوتِكُنَ﴾ قوله تعالیٰ: ﴿وَإِذَا سَالَتُمُوهُنَ مَتَاعًا﴾ قوله تعالیٰ: ﴿يُدِنِینَ عَلَیْهِنَ مِنْ جَلَابِیهِنَ﴾.

امر خامس: آیت ﴿وَالْقَوَاعِدُ مِنَ النِّسَاءِ الَّتِی لَا يَرْجُونَ نِكَاحًا﴾ اور چوں کہ ان امور خمسہ میں کوئی تعارض نہیں کما سیتوضھ اور اسی لیے کسی نے ان میں مؤخر کو مقدم کا ناخ نہیں کہا، اس لیے یہ پانچوں کے پانچوں واجب الالاحد ہوں گے۔ پس مجموعہ امور خمسہ پر نظر کر کے تقریر مقام کیا یہ ہو گی کہ آیت ﴿وَقَرْنَ فِی بَیُوتِكُنَ﴾ اور آیت ﴿وَإِذَا سَالَتُمُوهُنَ﴾ سے عورتوں پر استئثار اشخاص کا واجب کیا گیا۔ اور اصل حکم اور عزیمت یہی ہے، لیکن کبھی خروج عن البيت کی بھی حاجت واقع ہوتی ہے، ایسی حالت میں ﴿يُدِنِینَ عَلَیْهِنَ مِنْ جَلَابِیهِنَ﴾ سے اظہار اشخاص میں رخصت دی گئی اور استئثار ابدان کو واجب فرمایا گیا۔ پھر کبھی گھر سے باہر بعض کو جن کے پاس خادم ہوں بعضے ایسے کاموں کی ضرورت واقع ہو جاتی ہے جو ہاتھ سے کیے جاتے ہیں اور اس لیے ہاتھ کا استئثار موجب حرج ہوتا ہے، اور کام کرنے کے وقت اس کام کے دیکھنے کی بھی حاجت ہوتی ہے، اور گھونگٹ سے منہ چھپانے میں وہ گھونگٹ ابصار میں حائل ہو جاتا ہے، اور اس لیے چہرہ کا استئثار بھی موجب حرج ہوتا ہے۔ ایسی حالت میں ﴿إِلَّا مَا ظَهَرَ مِنْهَا﴾ سے بنابر تفسیر مشہور صرف اظہار وجہ و کفین کی رخصت دی گئی اور بقیہ بدن کے استئثار کو واجب فرمایا گیا۔ اور چوں کہ یہ ضرورت بوجہ خدمت مولیٰ کے اماء میں زیادہ وسیع تھی اس کی رخصت میں زائد توسع کی گئی کما ہو مبسوط فی کتب الفقه۔ پس جواز اظہار وجہ و کفین صرف حالت حرج فی الاستئثار کے ساتھ مخصوص ہے۔ اور بعض نے قد میں کو بھی کفین کے ساتھ ملحت کیا ہے، اور بعض نے لباس خفین کے مانع مشی نہ ہونے کو دونوں میں فارق بتایا ہے۔ اور اس تخصیص بحالة الحرج پر دلائل مستقلہ کے علاوہ خود تفسیر ﴿ظَهَرَ﴾ میں بھی دلالت ہے، جس کی توجیہ یہ ہے کہ عورت اپنے کسی عضو کو جو کہ تفسیر ہے

زینت کی (خواہ بالطابقۃ گو مجازاً ہی ہو خواہ بالالتزام المعتبر عند أهل العربية اس طرح کہ جب زینت کا جو کہ مبانی ملابس ہے اظہار جائز نہیں تو مواضع زینت جو کہ جزو ہے اظہار کا کیسے جائز (ہوگا)، ہرگز ظاہرنہ کرے (وھذا مدلول قوله تعالیٰ: ﴿وَلَا يُبَدِّيْنَ زِينَتَهُنَ﴾) لیکن اگر ایسی حالت ہو کہ اس میں وجہ و کفین کا استئثار ایسا دشوار ہو کہ اگر یہ استئثار کا قصد و اہتمام بھی کرتی ہے تب بھی وہ اضطراراً بلا قصد اظہار خود بخود ظاہر ہو جاتے ہوں، کیوں کہ اس ضروری کام کے ساتھ استئثار جمع نہیں ہوتا۔ ایسی حالت میں بمعیار الضروري یتقدر بقدر الضرورة اُس عارض کے سبب اُسی قدر ان کے کشف کی اجازت ہے۔

پس یہ حکم عارض کے سبب ہے اور اصلی حکم وہی استئثار ہے۔ پس استئثار کے یہ معنی ہیں، نہ یہ کہ اصلی حکم بالقصد وجہ و کفین کا کشف ہو اور استئثار کسی عارض سے ہو۔ اور اس کا احتمال کیسے ہو سکتا ہے جب کہ مقام اپنے سیاق و سبق سے انسداد فتنہ کو مقصود بتلا رہا ہے۔ چنانچہ ﴿يَغْضُضُنَ﴾ اور ﴿يَحْفَظُنَ﴾ اور ﴿وَلَا يَضْرِبُنَ بِأَرْجُلِهِنَ﴾ سب اس انسداد کی مقصودیت میں نص ہیں۔ اور احادیث نے تو فتنہ کے اسباب بعیدہ تک کا انسداد کیا ہے، تو ایسی حالت میں وجہ و کفین اور خصوص وجہ کا (جو کہ مبنی ہے تمام فتن کا اور اس کا انکار نہ صرف بصیرت بلکہ بصارت کے فقدان کا بھی اقرار ہے، قصد انکشاف آیت کا مدلول کیوں کر ہو سکتا ہے؟ کیا کوئی صحیح العقل بلکہ صحیح الحواس اس کا دعویٰ کر سکتا ہے کہ ساعد اور بازو کے اظہار میں چہرہ کے اظہار سے زیادہ فتنہ ہے کہ اُن کا تو ستر واجب کیا اور چہرہ کا ستر واجب کیا گیا اور نہ اجزا آیت میں تعارض ہو جاوے گا جو کہ ادنیٰ عاقل کے کلام میں بھی ممتنع ہے تو حکیم علی الاطلاق کے کلام میں کیسے جائز ہوگا؟ اور یہ مسئلہ خود مستقل ہے کہ وجوب استئثار وجہ و کفین اور وجوب استئثار بقیہ بدن یہ دونوں وجوب ایک نوع سے ہیں یا دونوں سے، مثل فرض علمی و عملی کے جس کا مشہور عنوان یہ ہے کہ ان میں سے کون عضو عورت فی نفسہ ہے کون نہیں؟ سو یہاں اس سے بحث نہیں، جو امر یہاں مقصود ہے یعنی مطلق وجوب استئثار اُس میں یہ سب برابر ہیں جیسے عورت غلیظہ و عورت غیر غلیظہ نفس و جوب ستر میں برابر ہیں۔ مگر غلط اور عدم غلط میں متفاوت ہیں اور چوں کہ عادتاً ہاتھ سے کام کرنے میں اگر خاص طور پر خیال نہ رکھا جاوے سر اور گلا کھل

جاتا ہے، اس لیے ﴿وَلِيَضْرِبَنَّ بِخُمُرِهِنَّ﴾ سے اس کا انتظام فرمادیا۔ پھر یہ حکم اصلی و جوب استئار وجہ و کفین بنابر اطلاق الفاظ آیت عام تھا شواب و عباز کے لیے، آیت ﴿وَالْقَوَاعِدُ مِنَ النِّسَاءِ﴾ نے اس وجوب سے عباز کو مخصوص و مستثنی کر دیا گواستخاب اُن کے لیے بھی ثابت ہے۔ لقولہ تعالیٰ ﴿وَأَنْ يَسْتَعْفِفُنَّ خَيْرٌ لَّهُنَّ﴾ باقی وجہ و کفین کے علاوہ باقیہ بدن کا وجوب استئار اب بھی عام ہے۔ چنانچہ سروغیرہ کھولنا عباز کے لیے حرام ہے۔ اور آیت ﴿وَالْقَوَاعِدُ﴾ کو شخص کہنے کا مبنی وہ اصولی قاعدہ ہے کہ جب خصوص کی دلیل کلام مستقل موصول ہو تو وہ دلیل عام کے لیے شخص ہو جاتی ہے، اور غیر معلوم اترانی حکم موصول میں ہے۔ پس بعد تخصیص حاصل حکم کا یہ ہوا کہ شواب کے لیے تو استئار وجہ و کفین بجز موقع حرج بحالہ واجب رہا اور عباز کے لیے صرف مستحب، ورنہ اگر شواب کے لیے بھی وجہ و کفین کا کشف جائز ہوتا تو پھر آیت میں ﴿وَالْقَوَاعِدُ﴾ کی تخصیص بے کار تھی۔ اس تقریر سے استدلال کا سقوط واضح ہو گیا۔ اور یہ سب احکام اجانب کے اعتبار سے تھے اور محارم و امثالہم کا حکم دوسرے جملہ ﴿وَلَا يُبَدِّلُنَّ زِينَتَهُنَّ إِلَّا لِبُعُولَتِهِنَّ﴾ میں مذکور ہوا ہے جس کی تقریر ”بیان القرآن“ میں ہے۔ اس تقریر کے بعد بفضلہ تعالیٰ نہ کسی حق پر کوئی اشکال و اعضاں رہانہ کسی مبطل کے لیے مجال مقال کا رہا۔

فقط ثانی ربيع الاول ۱۳۲۷ھ

تنبیہ: اور یہ سب تفصیل جواز یا عدم جواز انکشاف للا جانب یا للا قارب عورت کے فعل میں ہے، باقی مرد کا جو فعل ہے نظر کرنا اُس کا جدا حکم ہے یعنی جواز انکشاف جواز نظر کو مستلزم نہیں، پس جس صورت میں عورت کو کسی عضو کا کھولنا جائز ہے اس سے یہ لازم نہیں آتا کہ مرد کو اُس کا دیکھنا بھی جائز ہو، بلکہ وہ محل محرم میں یا احتمال شہوت میں بحالہ غض بصر کا مامور رہے گا۔ چنانچہ خود آیت میں اس عدم استلزم کی دلیل موجود ہے۔ یعنی مرد کا بدن بجز ما بین السرہ والركبہ جائز الانکشاف ہے مگر عورت کو پھر بھی حکم ہے ﴿يَغْضُضُنَّ مِنْ أَبْصَارِهِنَّ﴾۔ خوب سمجھ لو۔

فقط ثانی ربيع الاول ۱۳۲۷ھ

الحصون الحصينة في تسهيل إلقاء السكينة

از مولانا مولوی ظفر احمد صاحب تھانوی

بعد الحمد والصلوة. حضرت حکیم الامة مجدد الملة والدین مولانا اشرف علی صاحب تھانوی دامت برکاتہم نے پرده کی تحقیق میں ایک سوال کا محققانہ جواب تحریر فرمایا تھا جو "إلقاء السکينة" کے نام سے ملقب ہے۔ مکرر مولوی محمد حسن صاحب مالک "أنوار المطاعع" لکھنؤ نے احقر ظفر سے فرمائیش کی کہ اگر اس عالمانہ محققانہ مضمون کو سہل عنوان سے لکھ دیا جائے تو عوام کو نفع کی زیادہ امید ہے۔ اس لیے بنام خدا اس کام کو میں نے اپنے سر لے لیا۔ اللہ تعالیٰ مددوح کی تمنا کو پورا کرے اور خوبی کے ساتھ عام فہم عبارت سے اس تسهیل کی توفیق عطا فرمائے۔ آمین۔

سوال: سورۃ نور کی آیت ﴿وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا﴾ سے پرده مردجہ کے مخالف اس بات پر استدلال کرتے ہیں کہ چہرہ اور ہاتھوں کا چھپانا عورتوں پر واجب نہیں، بلکہ ان کو کھلے منہ مردوں کے سامنے آنا جائز ہے، کیوں کہ اس آیت میں اللہ تعالیٰ نے اول تو عورتوں کو زینت کے ظاہر کرنے سے منع فرمایا ہے پھر ﴿إِلَّا مَا ظَهَرَ مِنْهَا﴾ میں ان اعضاء کے کھولنے کی اجازت دی جو کھلے ہی رہتے ہیں۔ اور اس کی تفسیر میں مفسرین نے یہ فرمایا ہے کہ ﴿إِلَّا مَا ظَهَرَ مِنْهَا﴾ سے چہرہ اور دونوں ہاتھوں کی ہتھیلیاں مراد ہیں۔ اس سے ثابت ہوا کہ عورتوں کو مردوں کے سامنے چہرہ کھولنے کی اجازت ہے۔

اب دریافت طلب یہ ہے کہ ان لوگوں کا یہ استدلال صحیح ہے یا نہیں؟

الجواب: یہ استدلال ہرگز صحیح نہیں، کیوں کہ اہل علم جانتے ہیں کہ کسی آیت یا حدیث کے ایک معنی بیان کر کے اُس سے کسی مضمون پر استدلال کرنا اس وقت صحیح ہو سکتا ہے جب کہ آیت یا حدیث میں اس معنی کے سواد و سرے معنی کا احتمال نہ ہو، بلکہ یہی معنی متعین ہوں جو بیان کیے جاتے ہیں۔ اور اگر ایسا نہ ہوا بلکہ دوسرے معنی کا بھی احتمال ہوا تو اس صورت میں ایک معنی

لے اور عورتیں اپنی زینت کو ظاہر نہ کریں سوائے اس کے جو اس میں سے کھل جاوے۔

آیت کے قائم کرنے کے استدلال صحیح نہ ہوگا۔ اور اس مقام پر ایسا ہی کیا گیا ہے، کیوں کہ ﴿اَلَا مَا ظَهَرَ مِنْهَا﴾ کی تفسیر چہرہ اور ہتھیلوں کے ساتھ ابن عباس رضی اللہ عنہما مسند مذکور ہے۔ اور حضرت ابن مسعود رضی اللہ عنہ سے اس کی تفسیر لباس اور چادر کے ساتھ مذکور ہے۔ چنانچہ ”در منشور“ میں یہ دونوں قول مع دیگر اقوال کے مذکور ہیں۔

ابن مسعود رضی اللہ عنہ کی تفسیر پر آیت کے معنی یہ ہوں گے کہ عورتیں اپنی زینت کو جس میں لباس بھی آ گیا ظاہر نہ کریں۔ ہاں اُس میں سے اُس زینت کو ظاہر کر سکتی ہیں جو ظاہر ہو، مثل اوپر کی چادر وغیرہ کے (بشر طیکہ وہ بھی میلی کچیلی ہو جیسا حدیثوں میں آیا ہے۔ تو جب ﴿اَلَا مَا ظَهَرَ مِنْهَا﴾ کی تفسیر میں چند اقوال ہیں اور اُس کے وہی ایک معنی متعین نہیں جو مخالفان پردا نے بیان کیے ہیں، بلکہ دوسرے معنی کا بھی احتمال ہے تو اس صورت میں اُن کا استدلال صحیح نہیں ہو سکتا، کیوں کہ دوسرے قول پر تو چہرہ اور ہاتھوں کے مستثنی ہونے کی آیت میں کوئی دلیل ہی نہیں، بلکہ اس قول پر ﴿اَلَا مَا ظَهَرَ مِنْهَا﴾ سے صرف اوپر کی چادر وغیرہ کو مستثنی کیا گیا ہے اور اگر تسلیم کر لیا جائے کہ ﴿اَلَا مَا ظَهَرَ مِنْهَا﴾ کی تفسیر وہی ہے جو ابن عباس رضی اللہ عنہما سے مذکور ہے جب بھی اس سے مخالفان پرداہ کا یہ ثابت کرنا کہ عورتوں کو چہرہ کھول کر مردوں کے سامنے آنا مطلقاً جائز ہے، بالکل غلط اور باطل ہے، جس کا نشان استدلال کرنے والوں کی چند امور سے نادقائقی اور بے خبری ہے:

- ۱۔ خود ﴿مَا ظَهَرَ مِنْهَا﴾ کے معنی سے کہ اُن لوگوں نے اس جملہ کے معنی ہی کو نہیں سمجھا۔
- ۲۔ ۳۔ ان لوگوں نے آیت ﴿لَا يُبْدِينَ﴾ سے قبل اور بعد کے مضمون کو نہیں دیکھایا اس میں غور نہیں کیا۔

۴۔ ۵۔ ان لوگوں نے اُن آیتوں کو بھی نہیں سمجھا جو اس آیت سے پہلے نازل ہوئی ہیں، اور اُن آیتوں کو بھی نہیں سمجھا جو تلاوت میں اس کے بعد ہیں اور نزول میں اُن کا مقدم یا مؤخر ہونا معلوم نہیں۔

ان سب امور کی نمبر وار تفصیل یہ ہے:

امر اول: اللہ تعالیٰ نے اس آیت میں جتنے صیغے استعمال فرمائے ہیں سب میں عورتوں کو

فاعل قرار دیا گیا ہے۔ جیسے ارشاد ہے: ﴿يَغْضُضِنَ مِنْ أَبْصَارِهِنَ﴾ کہ عورتیں اپنی نگاہوں کو نیچے رکھیں ﴿وَيَحْفَظُنَ فُرُوجَهُنَ﴾ اور اپنی شرم گاہوں کی حفاظت کریں ﴿وَلَا يُبَدِّيْنَ زِينَتَهُنَ﴾ اپنی زینت کو ظاہرنہ کریں ﴿وَلَا يَضْرِبْنَ بِخُمُرِهِنَ عَلَى جُبُوبِهِنَ﴾ اور اپنے دوپٹے اپنے سینوں پر ڈالے رکھیں ﴿وَلَا يَضْرِبْنَ بَارْجُلَهُنَ﴾ اور اپنے پیروں کو (زمین پر زور سے) نہ ماریں، اُن سب صیغوں میں عورتوں کے کسی نہ کسی فعل کا ذکر ہے مگر ﴿إِلَّا مَا ظَهَرَ مِنْهَا﴾ میں ایسا صینہ اختیار کیا گیا ہے جس میں عورتوں کے کسی فعل کا بھی ذکر نہیں، کیوں کہ اس کا ترجمہ یہ ہے ”مگر وہ زینت جو ظاہر ہو جائے“۔

اس سے معلوم ہوا کہ ﴿إِلَّا مَا ظَهَرَ مِنْهَا﴾ میں زینت کا وہ ظہور مراد ہے جس میں عورتوں کے فعل کو اصلاً دخل نہیں (بلکہ بدؤں اُن کے ارادہ کے ظاہر ہو جائے) ورنہ دوسرے صیغوں کی طرح یہاں بھی ﴿مَا أَظْهَرُنَ﴾ فرماتے (کہ جس زینت کو عورتیں ظاہر کریں وہ مستثنی ہے) مگر قرآن میں ﴿مَا أَظْهَرُنَ﴾ نہیں ہے ﴿مَا ظَهَرَ﴾ آیا ہے جس میں عورتوں کی طرف ظہور کی نسبت نہیں۔ پس ثابت ہوا کہ یہاں وہ ظہور مراد ہے جو بدؤں عورتوں کے قصد و ارادہ کے ہو۔

امر دوم: ان لوگوں نے آیت ﴿لَا يُبَدِّيْنَ زِينَتَهُنَ﴾ سے پہلے ﴿يَغْضُضِنَ مِنْ أَبْصَارِهِنَ وَيَحْفَظُنَ فُرُوجَهُنَ﴾ کو نہیں سمجھا (جس میں عورتوں کو زگاہ پیچی رکھنے اور عفت و عصمت کی حفاظت کرنے کا حکم ہے۔ اگر وہ اس کو سمجھتے تو اُن کو معلوم ہو جاتا کہ یہاں پرده کے متعلق جس قدر احکام ہیں سب سے مقصود عورتوں کی عفت و عصمت کی حفاظت ہے۔ پھر آیت ﴿وَلَا يُبَدِّيْنَ زِينَتَهُنَ إِلَّا مَا ظَهَرَ مِنْهَا﴾ کا یہ مطلب کیوں کر ہو سکتا ہے کہ عورتیں چہرہ کھول کر مردوں کے سامنے بلا تکلف آیا کریں، کیوں کہ اس میں مطلقاً اجازت دینے سے وہ مقصود فوت ہو جاتا ہے جو اس مقام پر اصل مقصود ہے۔ یعنی حفاظت عفت اور فتنہ کا انسداد، کیوں کہ چہرہ کھول کر بے تکلف عورتوں کا مردوں کے سامنے آنا سخت فتنہ پیدا کرنے والا ہے جس کے ساتھ حفاظت عفت دشوار اور سخت دشوار ہے۔

امر سوم: ان لوگوں نے ﴿وَلَا يُبَدِّيْنَ زِينَتَهُنَ﴾ کے بعد ﴿وَلَا يَضْرِبْنَ بَارْجُلَهُنَ﴾ کو بھی نہیں دیکھا (جس میں پرده کا اس درجہ اہتمام کا حکم ہے کہ عورتوں کو زمین پر

زور سے پیر مار کر چلنے سے بھی منع کیا گیا ہے۔ اس حکم کا مفشا بھی یہی ہے کہ فتنہ کا دروازہ بند کرنا مقصود ہے۔ اور عورتوں کا زور سے زمین پر پیر مار کر چلنا فتنہ کا سبب تھا، اس لیے اس سے منع کیا گیا۔ پھر **﴿إِلَّا مَا ظَهَرَ مِنْهَا﴾** کا یہ مطلب کب ہو سکتا ہے کہ عورتوں کو مردوں کے سامنے چہرہ کھول کر آنے کی مطلقاً اجازت ہے۔ کیا اس میں اس سے بڑھ کر فتنہ نہیں جتنا زور سے پیر مار کر چلنے میں ہے؟

امر چہارم: ان لوگوں نے سورہ احزاب کی چند آیتوں میں بھی غور نہیں کیا جس کا نزول سورہ نور سے پہلے ہوا ہے (جیسا کہ ”اتقان“ میں بیان کیا ہے) اور وہ آیتیں یہ ہیں **﴿وَ قَرْنَ فِي بُيُوتٍ كُنَّ﴾** (ترجمہ) اور اے بیبو! تم اپنے گھروں میں رہو۔ اور **﴿وَإِذَا سَأَلْتُمُوهُنَّ مَتَاعًا فَاسْتَلُوهُنَّ مِنْ وَرَاءِ حِجَابٍ﴾** اور اے مردو! جب تم مستورات سے کوئی چیز مانگو تو پرده کی آڑ میں ہو کر مانگو اور **﴿يُدْنِينَ عَلَيْهِنَّ مِنْ جَلَالِ بِيْهِنَّ﴾** کہ عورتیں اپنے اوپر چادر لے لیا کریں۔ (اگر وہ ان آیتوں میں تأمل کرتے تو ہرگز اس دعویٰ کی جرأت نہ کرتے کہ عورتوں کو چہرے کھول کر مردوں کے سامنے آنا مطلقاً جائز ہوتا تو ان احکام کی کیا ضرورت تھی۔

امر پنجم: ان لوگوں نے آیت **﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا﴾** کو بھی نہیں دیکھا جوتلاوت میں آیت **﴿لَا يُبَدِّلُنَ زِينَتَهُنَّ إِلَّا مَا ظَهَرَ مِنْهَا﴾** سے مؤخر ہے اور یہ معلوم نہیں کہ نزول میں مقدم ہے یا مؤخر۔ اگر یہ لوگ اس آیت کو دیکھتے تو ان کو معلوم ہو جاتا کہ اجنبی مردوں کے سامنے چہرہ کھولنے کی اجازت صرف ان بڑی بوڑھی عورتوں کو ہے جن میں نکاح کی قابلیت نہیں رہی۔ اور مستحب ان کے واسطے بھی یہی ہے کہ اس سے احتیاط رہیں، پھر کیوں کر کہا جاسکتا ہے کہ جوان عورتوں کو اجنبی مردوں کے سامنے چہرہ کھولنے کی مطلقاً اجازت ہے۔

یہاں تک ان پانچ امور کی تفصیل تھی جن سے ناقصی اور بے خبری اس دعویٰ کا مفشا ہوا

ہے جو اس وقت مخالفان پر دہ نے کیا ہے۔

اب ہم یہ کہتے ہیں کہ ان سب احکام میں جو پانچ نمبروں کے تحت میں تفصیل کے ساتھ بیان کیے گئے ہیں باہم کچھ تعارض نہیں، کیوں کہ یہ سب امور جمع ہو سکتے ہیں جیسا کہ آئندہ تقریر سے واضح ہو جائے گا۔ اور جو چیزیں باہم جمع ہو سکیں ان میں تعارض کا دعویٰ کرنا یا اس بنا پر شخص کا دعویٰ کرنا محض غلط ہے۔ اور اس لیے کسی نے ان آیتوں میں سے پچھلی آیتوں کو پہلی آیتوں کا ناسخ نہیں کہا، اس لیے ان سب آیتوں کا اختیار کرنا اور ان پر عمل کرنا واجب ہو گا۔

پس ان مجموعہ احکام پر نظر کر کے جو کہ پانچ نمبروں میں مذکور ہوئے۔ پر دہ کے حکم کی تقریر یہ ہو گی کہ آیت ﴿وَقُرْنَ فِي يُوْتِكُن﴾ اور آیت ﴿وَإِذَا سَأَلْتُمُوهُنَّ مَتَاعًا﴾ میں تو عورتوں میں اپنی ذات کا چھپانا واجب کیا گیا ہے (کہ اجنبی مردوں کے سامنے کسی طرح بھی نہ آئیں) اور اصلی حکم یہی ہے، لیکن کبھی مجبوری کی حالت میں گھر سے باہر نکلنے کی بھی ضرورت ہوتی ہے۔

ایسی حالت میں آیت ﴿يُدِنِينَ عَلَيْهِنَ مِنْ جَلَابِيْهِنَ﴾ سے عورتوں کو مردوں کے سامنے آنے کی اجازت دی گئی، مگر چادر گھونگھٹ وغیرہ سے تمام بدن کا چھپانا واجب کیا گیا۔ پھر کبھی بعض ایسی عورتوں کو جن کے پاس نوکر خادم نہ ہوں گھر سے باہر بعضے ایسے کاموں کی ضرورت واقع ہو جاتی ہے جو ہاتھ سے کیے جاتے ہیں، اور اس حالت میں ہاتھوں کے چھپانے میں وقت و دشواری ہوتی ہے، پھر گھر سے باہر کام کرنے کے وقت اُس کام کو آنکھوں سے بھی دیکھنے کی حاجت ہوتی ہے، اور گھونگھٹ سے منہ چھپا کر کام کو دیکھنا دشوار ہوتا ہے تو اس حالت میں چہرہ کا چھپانا بھی تیگی اور تکلیف کا باعث ہوتا ہے۔ ایسی مجبوری کی حالت میں آیت ﴿اَلَا مَا ظَهَرَ مِنْهَا﴾ سے تفسیر مشہور کی بنا پر صرف چہرہ اور ہتھیلیاں کھولنے کی اجازت دے دی گئی اور باقی تمام بدن کا چھپانا واجب کیا گیا (﴿لَا يُبَدِّيْنَ زِيْتَهُنَ﴾) کا یہی مطلب ہے۔ کیوں کہ زینت سے مراد تمام بدن ہے اور چوں کہ ایسی ضرورت باندیوں کو اپنے آقاوں کی خدمت کرنے کی وجہ سے زیادہ پیش آتی ہے، اس لیے اُن کے واسطے بہ نسبت آزاد عورتوں کے اس اجازت میں زیادہ توسعی کی گئی جیسا کہ فقہہ کی کتابوں میں تفصیل کے

ساتھ اس کو بیان کیا گیا ہے۔

پس جوان عورتوں کو اجنبی مردوں کے سامنے چہرہ اور ہاتھ کھول کر آنے کی اجازت اُس حالت کے ساتھ مخصوص ہے جب کہ ان کے چھپانے میں تنگی اور تکلیف ہو۔ اور بعض علمائے پیروں کو بھی ہاتھوں پر قیاس کیا ہے اور ان کے کھولنے کی بھی اجازت دی ہے۔ اور بعض نے فرمایا ہے کہ ہاتھوں اور پیروں میں فرق ہے کہ پیروں میں تو موزہ پہن کر چلنا پھرنا کام کرنا دشوار نہیں، اس لیے ان کے کھولنے کی کچھ ضرورت نہیں اور ہاتھوں میں دستانے پہن کر کام کرنا خصوصاً ایسے کام جو ہاتھ سے کرنے کے ہیں دشوار ہے، اس لیے مجبوری کی حالت میں ہتھیلیاں کھولنے کی اجازت دینا ضروری ہے۔

اور یہ جو ہم نے کہا ہے کہ چہرہ اور ہتھیلیاں کھولنے کی اجازت اُس حالت کے ساتھ مخصوص ہے جب کہ ان کے چھپانے میں تنگی اور دشواری ہو، اس کے لیے مستقل دلائل کے علاوہ خود لفظ ﴿مَا ظَهَرَ مِنْهَا﴾ میں بھی دلیل موجود ہے۔ چنانچہ اس آیت کی تفسیر یہ ہے کہ عورت اپنے کسی عضو کو ظاہرنہ کرے (یہ تو ﴿لَا يُبَدِّيْنَ زِينَتَهُنَ﴾ کا ترجمہ ہے، کیوں کہ زینت سے مراد تمام بدن ہے۔ اکثر مفسرین نے اس کی یہی تفسیر کی ہے) لیکن اگر ایسی مجبوری کی حالت ہو جس میں چہرہ اور ہتھیلیوں کا چھپانا ایسا دشوار ہو کہ اگر عورت ان کے چھپانے کا اہتمام اور قصد بھی کرتی ہے جب بھی یہ اضطراری طور پر خود بخود کھل جاتے ہوں، کیوں کہ اُس ضروری کام کے ساتھ ان کا پرده نہیں ہو سکتا۔ ایسی حالت میں عارض کی وجہ سے بقدر ضرورت ان کے کھولنے کی اجازت ہے، کیوں کہ یہ قاعدہ شریعت کا مشہور ہے: **الضروري يتقدّر بقدر الضرورة** کہ جو شے ضرورت کی وجہ سے جائز کی جاتی ہے وہ ضرورت ہی کی حد تک جائز ہے اس سے زیادہ نہیں۔ پس ﴿إِلَّا مَا ظَهَرَ﴾ میں چہرہ اور ہتھیلیوں کے مستثنیٰ کرنے کے یہ معنی ہیں جو ہم نے بیان کیے کہ مجبوری اور ضرورت کے وقت ان کا کھولنا جائز ہے، نہ یہ کہ عورتوں کے واسطے اصلی حکم تو ہاتھ اور چہرہ کھولنا ہو اور چھپانے کا حکم کسی عارض کی وجہ سے ہو (جیسا کہ آج کل کے نوجوانوں کا خیال ہے)۔ اور اس کا احتمال بھی کیسے ہو سکتا ہے جب کہ آیت ﴿إِلَّا مَا ظَهَرَ مِنْهَا﴾ کا سیاق و سبق اس بات کو بتلا رہا ہے کہ اس مقام پر جتنے احکام

نذکور ہیں سب سے مقصود فتنہ کے دروازہ کو بند کرنا ہے۔ چنانچہ ﴿يَغْضُضُنَ مِنْ أَبْصَارِهِنَ﴾ (عورتیں اپنی نگاہیں پھی رکھیں) ﴿وَيَحْفَظُنَ فُرُوجَهُنَ﴾ (اپنی شرم گاہوں کی حفاظت کریں) ﴿وَلَا يَضْرِبْنَ بِأَرْجُلِهِنَ﴾ (زمین پر پیر مار کرنے چلیں)۔ یہ سب الفاظ اس کے مقصود ہونے کو صاف صاف ظاہر کر رہے ہیں۔ اور احادیث نبویہ نے تو فتنہ کے بعد سے بعيد اسباب و احتمالات کا بھی راستہ بند کرنے کا اهتمام کیا ہے تو ایسی حالت میں آیت ﴿إِلَّا مَا ظَهَرَ مِنْهَا﴾ کا یہ مطلب کیوں کر ہو سکتا ہے کہ عورت کا چہرہ اور ہاتھوں کو قصدًا کھول کر مردوں کے سامنے آناءہر حالت میں جائز ہے، خواہ ان کے کھولنے کی ضرورت کسی مجبوری کی وجہ سے ہو یا نہ ہو۔ بالخصوص چہرہ کا قصدًا کھولنا مطلقاً جائز کیوں کر ہو سکتا ہے جو تمام فتنوں کی جڑ ہے۔ اور اس کا انکار صرف کور باطنی ہی نہیں بلکہ کور چشمی کا بھی اقرار ہے۔ کیا کوئی عاقل جس کو ذرا بھی جس ہو اس کا دعویٰ کر سکتا ہے کہ کلامی اور بازو کے کھولنے میں چہرہ کھولنے سے زیادہ فتنہ ہے کہ ان کا تو چھپانا واجب کیا گیا، اور چہرہ کا چھپانا واجب نہ کیا گیا۔ اور اگر یہی مطلب مان لیا جائے جو یہ لوگ بیان کرتے ہیں تو آیت کے اجزاء میں باہم تعارض ہو جائے گا جو ایک ادنیٰ عاقل کے کلام میں بھی محال ہے تو حکیم مطلق حکم الحاکمین کے کلام میں کیسے جائز ہو سکتا ہے؟

رہایہ کہ چہرہ اور ہتھیلیوں کا چھپانا اور بقیہ تمام بدن کا چھپانا پرده کی یہ دونوں قسمیں ایک ہی درجہ میں واجب ہیں یا ان کے واجب ہونے میں باہم کچھ تفاوت بھی ہے، جیسے فرض اعتقادی اور فرض عملی میں درجہ کا تفاوت ہوتا ہے مگر واجب ہونا دونوں کا مشترک ہے۔ سواس وقت اس سے یہاں بحث نہیں، یہ خود ایک مستقل مسئلہ ہے جس کا مشہور عنوان فقہ میں یہ ہے کہ ان میں سے کون سا عضو اپنی ذات سے چھپانے کے قابل ہے اور کون اپنی ذات سے چھپانے کے قابل نہیں۔ اس وقت جس بات کا بیان کرنا مقصود ہے کہ چھپانا واجب ہے اُس میں یہ سب برابر ہیں گو و جوب کے درجہ میں تفاوت ہو۔ اس کی ایسی مثال ہے جیسے فقہاء نے ستر کے دو حصے کیے ہیں: ایک عورت غلیظہ (جس کا چھپانا نہایت ضروری ہے اور اس کے کھولنے پر سخت سزا دی جاتی ہے) دوسرے عورت غیر غلیظہ کہ چھپانا اس کا بھی واجب اور ضروری ہے مگر اس کے کھولنے پر پہلے درجہ کے برابر سخت سزا نہیں دی جاتی (بلکہ اس سے کم سزا دی جاتی)

ہے)۔ تو جیسا کہ واجب ہونے میں ستر کے دونوں حصے برابر ہیں، مگر غلظاً اور خفیف ہونے میں باہم تفاوت ہے، اسی طرح واجب ہونے میں پرده کے یہ دونوں درجے مشترک ہیں کو دوسرے اعتبار سے ان میں کچھ تفاوت بھی ہو۔

اور چوں کہ عادتاً ہاتھ سے کام کرنے میں اگر خاص طور پر پرده کا خیال نہ رکھا جائے تو اکثر گلا اور سر بھی کھل جاتا ہے، اس لیے ﴿إِلَّا مَا ظَهَرَ مِنْهَا﴾ کے بعد ﴿وَلَيُضُرُّنَ بِخُمُرٍ هُنَّ عَلَى جِيْوَبِهِنَ﴾ میں اس کا انتظام کر دیا گیا (اور یہ حکم دیا گیا کہ اگر مجبوری کی حالت میں مردوں کے سامنے چہرہ اور ہاتھوں کو کھولا جائے تو اس وقت عورتیں اس کا خیال رکھیں کہ اپنے دوپٹوں کو سینے پر ڈال لیا کریں)۔ جب ان آیات سے یہ بات ثابت ہو گئی کہ چہرہ اور ہتھیلیوں کے متعلق اصل حکم یہی ہے کہ ان کو چھپانا واجب ہے اور یہ حکم ظاہر میں سب عورتوں کے حق میں عام تھا جو انوں کے لیے بھی اور بوڑھی عورتوں کے لیے بھی، کیوں کہ آیت کے الفاظ میں جوان یا بوڑھی کی کوئی قید مذکور نہیں، اس لیے آیت ﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا﴾ نے بڑی بوڑھی عورتوں کو اس حکم سے مستثنیٰ کر دیا (اور بتلا دیا کہ ان پر چہرہ اور ہتھیلیوں کا چھپانا واجب نہیں) گو متacb اُن کے واسطے بھی یہی ہے کہ چہرہ اور ہاتھوں کو چھپائے رکھیں ﴿وَأَنْ يَسْتَعْفِفْنَ خَيْرٌ لَهُنَ﴾ کا یہی مطلب ہے۔ اور چہرہ اور ہتھیلیوں کے سواباتی تمام بدن کا چھپانا عام طور پر سب عورتوں کے حق میں واجب ہے۔ چنانچہ سر وغیرہ کا اجنبی مردوں کے سامنے کھولنا بوڑھی عورتوں کو بھی حرام ہے۔ اور یہ جو ہم نے کہا ہے کہ آیت ﴿وَالْقَوَاعِدُ مِنَ النِّسَاءِ﴾ نے بوڑھی عورتوں کو دوسری آیات کے حکم سے مستثنیٰ و مخصوص کیا ہے۔ اس لئے کا مبنی وہ اصولی قاعدہ ہے کہ جب خصوص کی دلیل کلام میں مستقل موصول ہو تو وہ دلیل عام کے لیے خصص ہو جاتی ہے، اور جس کلام کا منفصل اور موخر ہونا معلوم نہ ہو وہ موصول کے حکم میں ہے۔

پس اب حکم کا حاصل یہ ہوا کہ ان جوان عورتوں پر تو چہرہ اور ہتھیلیوں کا چھپانا ہر حال

لے اس عبارت کی تسہیل دشوار تھی اس لیے اصل الفاظ ہی میں لکھی گئی اور عام کو اس کی ضرورت بھی نہیں بلکہ اعلیٰ علم کے جاننے کی ہے۔

میں بدستور واجب ہے۔ سوائے اس حالت کے جب کہ ان کے چھپانے میں تنگی اور تکلیف ہو۔ اور بوڑھی عورتوں کے لیے بھی چہرہ اور ہتھیلوں کا مردوں کے سامنے کھولنا جائز ہوتا تو آیت ﴿وَالْقَوَاعِدُ مِنَ النِّسَاءِ﴾ میں بوڑھی عورتوں کی تخصیص بے فائدہ اور بے کار ہوتی۔ اس تقریر سے واضح ہو گیا کہ مخالفان پرده کا آیت ﴿إِلَّا مَا ظَهَرَ مِنْهَا﴾ سے اس پر استدلال کرنا کہ یہاں عورتوں کے لیے علی الاطلاق ہر حالت میں چہرہ کھول کر مردوں کے سامنے آنا جائز ہے، بالکل باطل اور لغو ہے اُن کا یہ استدلال ہرگز صحیح نہیں۔

اب سمجھنا چاہیے کہ پرده کے یہ سب احکام اجنبی مردوں کے اعتبار سے تھے اور محرومین کا حکم یا جو لوگ محرومین کے مثل ہیں اسی آیت کے دوسرے جملہ ﴿وَلَا يُعِدِنَ زِينَتَهُنَ إِلَّا لِبَعْوَلَتِهِنَ﴾ میں مذکور ہے جس کی تقریر ”بیان القرآن“ میں موجود ہے۔ اس تقریر کے بعد بفضلہ تعالیٰ نہ اہل حق میں سے کسی پرکوئی اشکال رہا اور نہ اہل باطل کے لیے گفتگو کی گنجائیش کا اختصار رہا۔

فقط

وَصَلَى اللَّهُ تَعَالَى عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٌ وَعَلَى الْأَلِهِ
وَأَصْحَابِهِ أَجْمَعِينَ. وَأَخْرُدْعُونَا أَنَّ الْحَمْدَ لِلَّهِ رَبِّ الْعَالَمِينَ.

۲۷ ربیع الاول ۱۳۹۷ھ

مقام تھانہ بھون

تنبیہ: اخیر میں اس بات پر بھی متنبہ کر دینا ضروری ہے کہ جن مجبوریوں کی حالتوں میں عورتوں کو چہرہ اور ہاتھ کھولنے کی شریعت سے اجازت ہے، اس کا مطلب صرف یہی ہے کہ عورت کو اگر منہ چھپانے میں تنگی یا تکلیف ہو تو بضرورت وہ اپنا چہرہ کھول سکتی ہے، یہ مطلب نہیں کہ اس وقت مردوں کو بھی عورتوں کے چہرہ کا دیکھنا جائز ہو جائے گا۔ عورتوں کو کسی وقت چہرہ کھولنے کی اجازت دے دینے سے یہ لازم نہیں آتا کہ مردوں کو بھی اُس وقت ان کے چہرہ پر نظر کرنا جائز ہے۔ اور اس کی دلیل خود اسی آیت میں موجود ہے کہ باوجود یہ کہ مرد کو ناف سے گھٹنے تک کے سواباتی تمام بدن کا کھولنا جائز ہے، مگر عورتوں کو پھر بھی یہ حکم ہے کہ وہ اپنی نگاہوں کو پنج رکھیں اور مردوں کے چہرہ وغیرہ کی طرف نظر نہ کریں۔

پس یہاں جس قدر تفصیل عورتوں کے پرده کے متعلق بیان کی گئی ہے کہ اُن کو اجنبی مردوں سے کس طرح پرداہ کرنا چاہیے اور محروموں سے کس قدر، اور اجنبی مردوں سے کس وقت اپنی ذات کا چھپانا واجب ہے اور کس وقت برفع اوڑھ کر باہر نکل سکتی ہیں، اور کس حالت میں چہرہ اور ہاتھ یا سکھوں سکتی ہیں، یہ سب تفصیل عورتوں کے فعل میں ہے۔ باقی مردوں کا جو فعل ہے یعنی عورتوں کا دیکھنا اُس کا حکم جدا ہے جس کا اجمالی بیان یہ ہے کہ اجنبی عورت سے توہر حال میں مرد کو اپنی نگاہ کی حفاظت لازم ہے، اور جو عورتیں محرم ہوں اُن سے بوقت احتمال شہوت نگاہ کا پھیرنا واجب ہے۔ یعنی اگر کسی وقت محرم عورت کے دیکھنے میں بھی شہوتِ نفسانیہ کا احتمال ہو تو مرد پر واجب ہے کہ اس وقت محرم کو بھی نہ دیکھے اور نگاہ کی حفاظت کرے۔

خلاصہ یہ کہ مرد کو بجز بیوی اور باندی کے (جو بقاعده شرعیہ باندی ہو محض نوکر یا خادمه یا رواجی باندی نہ ہو) اور کسی عورت کا دیکھنا شہوت کے ساتھ جائز نہیں، اور اجنبی عورت کو بلاشہوت کے بھی دیکھنا جائز نہیں جب تک دیکھنے کی سخت ضرورت نہ ہو۔ خوب سمجھ لو۔

فقط

ظفر احمد

۶ ربیع الاول ۱۴۳۷ھ

ازمولوی حبیب احمد صاحب کیرانوی

قال اللہ تعالیٰ: ﴿ وَقُلْ لِلّٰمُؤْمِنٍ يَغْضُضْنَ مِنْ أَبْصَارِهِنَّ وَيَحْفَظُنَ فُرُوجَهُنَّ وَلَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا وَلَيُضَرِّبُنَ بِخُمُرِهِنَ عَلَى جُيُوبِهِنَ صَ وَلَا يُبَدِّيْنَ زِينَتَهُنَ إِلَّا لِبَعْوَلِتَهُنَ أَوْ أَبَاءِ بَعْوَلِتَهُنَ أَوْ أَبْنَاءِهِنَ أَوْ أَبْنَاءَ بَعْوَلِتَهُنَ أَوْ أَخْوَانِهِنَ أَوْ بَنِيَّ أَخْوَاتِهِنَ أَوْ نِسَاءِهِنَ أَوْ مَا مَلَكَتْ أَيْمَانُهُنَ أَوِ التَّبِعِيْنَ غَيْرِ أُولِيِ الْأَرْبَةِ مِنَ الرِّجَالِ أَوِ الطِّفْلِ الَّذِيْنَ لَمْ يَظْهِرُوا عَلَى عَوْرَاتِ النِّسَاءِ صَ وَلَا يَضْرِبُنَ بَارْجُلِهِنَ لِيُعْلَمَ مَا يُخْفِيْنَ مِنْ زِينَتِهِنَ طَ وَتُوَبُوْا إِلَى اللَّهِ جَمِيْعًا أَيُّهُ الْمُؤْمِنُونَ لَعَلَّكُمْ تُفْلِحُوْنَ ۝ ۵۰﴾

یہ ایک آیت ہے جس میں حق تعالیٰ عورتوں کو ارتکابِ زنا سے روکنے اور ان کو ان باتوں کی تعلیم فرماتے ہیں جن سے وہ زنا سے محفوظ رہ سکتی ہیں، لیکن اس کے ساتھ ہی حق تعالیٰ ان احکام میں اس کی بھی رعایت رکھتے ہیں کہ عورتوں کو تنگی نہ ہو۔ چنان چہ فرماتے ہیں کہ اے رسول! (صلی اللہ علیہ وسلم) آپ مسلمان عورتوں سے فرمادیجیے کہ وہ اپنی آنکھیں کسی قدر بند رکھیں اور اپنی نظروں کو آزاد نہ کریں۔ جوں کہ نظر کی آزادی ابتدائی مرحلہ ہے زنا کا، کیوں کہ اس سے ایک شخص کے محاسن کا ادراک ہوتا ہے اور ادراک سے احسان پیدا ہوتا ہے اور احسان سے رغبت اور رغبت سے کوشش اور کوشش سے زنا۔ اور (اس طرح) اپنی شرم گاہوں کو (زنا سے) محفوظ رکھیں (اور اگر وہ ایسا نہ کریں گی تو زنا میں بنتلا ہو جانے کا بہت قوی خطرہ ہے)۔ اور (دوسری بات) جس سے وہ زنا سے محفوظ رہ سکتی ہیں یہ ہے کہ (وہ اپنی آرائش (کپڑوں، زیور وغیرہ) کو نہ کھولیں (بلکہ اسے بطور خود چھپا تی رہیں تاکہ وہ غیر مردوں کی اتفاقیہ نظر سے بھی محفوظ رہے، اور کوئی اُسے چھپ کر شرارت سے دیکھنا چاہے تو اُسے بھی کامیابی نہ ہو۔ اور جب کہ نفس آرائش کے متعلق یہ حکم ہے تو اعضاے جسم بالا ولی قابل اخفاو ستر ہوں گے) بجز اس (آرائش) کے جو (عادتاً ظاہر ہو) اور اس کے چھپانے میں تنگی ہو، کیوں کہ گواں کے کشف فی نفسه میں بھی خطرہ ہے مگر چوں کہ خطرہ بعید اور ضرورت شدید

ہے، لہذا وہ بضرورت مستثنی ہے جیسے: کپڑے یا وہ آرائش جس کا تعلق وجہ و کفین سے ہے، جیسے: انوٹھی آرسی، چھلے، مہندی، مسی، سُرمہ، پان، یا کہ افشاں وغیرہ۔ اور جب کہ یہ مستثنی ہیں تو تبعاً لِ التزاماً اس کے موقع یعنی وجہ و کفین بھی مستثنی ہوں گے۔ لیکن اس کے یہ معنی نہیں کہ وجہ و کفین اور ان کے متعلق آرائش کو لوگوں کے سامنے کھولیں، بلکہ مطلب صرف اس قدر ہے کہ فی نفسہ ان کو کپڑوں میں چھپانے کی ضرورت نہیں۔

اسی طرح جس آرائش اور اس کے موقع کو چھپانے کی ہدایت ہے، اس کا بھی یہ مطلب نہیں کہ دوسرے لوگوں سے چھپائیں۔ یعنی اس جملہ میں اس سے بحث نہیں، بلکہ مطلب یہ ہے کہ وہ فی نفسہ قابل ستر ہیں، کیوں کہ یہاں صرف فی نفسہ قابل کشف اور مستحق ستر اشیا کا بیان کرنا مقصود ہے (اور اس سے کوئی بحث نہیں کہ کس سے چھپائیں اور کس کے سامنے ظاہر کریں، کیوں کہ اس کی تفصیل آئندہ آنے والی ہے)۔ اور اپنی اوڑھنیاں اپنے گریبانوں پر ڈالے رہیں (تاکہ گلا بھی ڈھکا رہے اور گریبان سے سینہ بھی نظر نہ آئے اور پستانوں کا ابھار بھی چھپ جائے۔ یہ وہ تدابیر ہیں جن پر عورتوں کو ذاتی طور پر عمل پیرا ہونا چاہیے تاکہ وہ زنا کے خطرہ سے محفوظ رہیں)۔

اور (تیسرا بات جس کی زنا سے حفاظت کے لیے بہت سخت ضرورت ہے یہ ہے کہ) وہ اپنی آرائش کو (خواہ لباس کے ہو یا زیور یا مسی سُرمہ وغیرہ) کسی کے سامنے ظاہر نہ کریں بجز اپنے شوہروں کے یا اپنے باپ داداؤں کے یا اپنے شوہروں کے باپ داداؤں کے یا اپنے لے اس تفسیر پر تمام اقوال سلف جو ﴿مَا ظَهَرَ﴾ کی تفسیر میں واقع ہیں جمع ہو گئے اور معلوم ہو گیا کہ ان کی تفسیر بطور تمثیل کے ہیں نہ بطور حصر کے۔ اس میں اشارہ ہے اس طرف کہ جن لوگوں نے ﴿مَا ظَهَرَ مِنْهَا﴾ کی تفسیر وجود و کفین سے کی ہے انہوں نے وجود کفین کو اس کامل ول الترامی قرار دیا ہے نہ کہ ملول مطابقی۔

لَهُ النَّهَىٰ عَنِ إِبَادَةِ الزِّينَةِ مَعَ كُوْنِهَا غَيْرُ عُورَةٍ فَقَهِيَ يَدْلُ عَلَىٰ أَنْ مَبْنَىٰ هَذَا النَّهَىٰ لَيْسَ كَوْنَ الشَّيْءِ عُورَةٌ أَوْ غَيْرُ عُورَةٍ بَلْ مَبْنَاهُ هُوَ الْفَتْنَةُ، وَهُوَ يَدْلُ عَلَىٰ أَنَّ الْوَجْهَ لَيْسَ بِمَسْتَثْنَىٰ.

لَهُ دَلْ عَلَىٰ التَّعْمِيمِ إِطْلَاقُ الْلَّفْظِ؛ لَأَنَّ لِفْظَ الزِّينَةِ يَعْمَلُ كُلَّ مَا يَتَزَيَّنُ بِهِ وَاللَّبَابُ أَيْضًا مِنْهُ كَمَا قَالَ تَعَالَىٰ: ﴿خُذُوا زِينَتَكُمْ﴾ وَالْبَرْقَعُ أَيْضًا مِنَ الْلَّبَابِ فَلَا يَؤْذِنُ بِالْخُرُوجِ فِي الْبَرْقَعِ بِلَا ضَرُورَةٍ.

پسری اولاد (بیٹوں، پوتوں، نواسوں) لئے کے یا اپنے شوہروں کی پسری اولاد (بیٹوں، پوتوں، نواسوں) لئے کے یا اپنے بھائیوں کی پسری اولاد کے یا اپنے بیٹوں کی پسری اولاد (بیٹوں، پوتوں، نواسوں) لئے کے (یا ان کے مثل دوسرے محارم کے) یا اپنی (ہم مذهب مسلمان) عورتوں کے یا اپنے (مؤنث) مملوکوں کے یا ان متعلقین (نوکر چاکروں) کے جو کہ مردوں میں سے (بوجہ کمال سادگی اور بھولے پن کے) عورتوں کی حاجت نہ رکھتے ہوں یا ان (نامحرم) لڑکوں کے جو کہ (بوجہ نابالغ اور غیر مرد اہل ہونے کے) عورتوں کے مخفیات پر مطلع نہ ہوتے ہوں (کیوں کہ شوہروں سے اخفا کی تو کوئی وجہ ہی نہیں۔ رہے محارم سوان سے فتنہ کا اندیشہ قریب قریب نہ ہونے کے ہے اور کثرتِ اختلاط اور ضرورت کی وجہ سے ان سے احتیاط دشوار ہے، لیکن اگر کسی جگہ اُس کا خطرہ قریب ہو تو اُس سے بھی پرداہ کرایا جائے گا۔ لعدم منشاء الاستثناء۔ رہی مسلمان عورتیں سوان سے بھی خطرہ نہیں اور ضرورت ہے۔ اسی طرح کافر لوندیوں میں ضرورت ہے اور خطرہ بعیدہ ہے۔ رہی تابعی غیر اولی الاربیہ اور نابالغ یا غیر مرد اہل کے سوان میں ضرورت ہے اور خطرہ نہیں، اس وجہ سے ان لوگوں کو مستثنیٰ کیا گیا۔ یہ تو حکم تھا نفس زینت کا۔ اب رہے موقعِ زینت یعنی اعضا سوان کی تفصیل یہ ہے کہ جو موقع ایسے ہیں جن کی زینت کا اظہار مستلزم ہے خود ان کے اظہار کو جیسے وجہ و کفیں سوان کا حکم تو الزاماً معلوم ہو گیا کہ جہاں ابدائے زینت جائز ہے وہاں کشف وجہ و کفیں بھی جائز ہے، اور جہاں نہیں وہاں یہ بھی نہیں۔

اب رہے وہ اعضا جن کی زینت کا اظہار مستلزم ان کے اظہار کو نہیں، جیسے اعضا نے مستورہ تحت الثیاب، سوان میں یہ تفصیل ہے کہ اشخاص مستثنیٰ (یعنی محارم سے جن اعضا کے ستر میں حرج ہے، جیسے: سر، گرد، سینہ، بازو، پنڈ لیاں، کلائیاں وہ بوجہ علت مشترکہ ملحق بازیز ہیں۔

لـ هـذـا بـطـرـيـقـ عـمـومـ المـجاـزـ لـ اـعـتـبارـ الـأـمـرـيـنـ فـيـ الـاسـتـثـنـاءـ،ـ أـعـنـيـ التـبـعـيـةـ،ـ وـكـونـهـ مـنـ غـيرـ أـولـيـ الـإـرـبـةـ يـدـلـ عـلـىـ أـنـ مـبـنـيـ الـاسـتـثـنـاءـ مـجـمـوعـ الـأـمـرـيـنـ:ـ الـضـرـورـةـ الـتـيـ تـدـلـ عـلـيـهـ التـبـعـيـةـ،ـ وـدـعـمـ الـفـتـنـةـ الـذـيـ يـدـلـ عـلـيـهـ كـوـنـهـ مـنـ غـيرـ أـولـيـ الـإـرـبـةـ،ـ وـهـمـاـ مـتـحـقـقـاـنـ فـيـ جـمـيعـ مـنـ اـسـتـثـنـاءـ هـمـ اللـهــ.

لـ وـرـدـ فـيـ تـفـسـيـرـهـ عـنـ السـلـفـ:ـ الـأـبـلـهـ وـالـأـحـمـقـ وـالـمـغـفـلـ لـاـ مـخـبـطـ الـحـوـاســ.

اور جو ایسے نہیں ہیں وہ اپنے حکم اصلی یعنی وجوب تستر پر باقی ہیں، جیسے: ران، پیٹ وغیرہ باستثنائے شوہر کے کہ اس کے لیے کوئی چیز قابل تستر نہیں)۔ اور (چوتھی بات جوزنا سے حفاظت میں معین ہو گی یہ ہے کہ) وہ اپنے پاؤں کو زمین پر نہ ماریں تاکہ ان کی وہ آرائش معلوم نہ ہو سکے جس کو وہ چھپائے ہوئے ہیں (کیوں کہ عورت کے زیور کی آواز سن کر مردوں کو فطری طور پر ان کی طرف میلان ہوتا ہے جس سے اول ان کے خیال پر اثر پڑتا ہے اور خیال سے فعل پر۔ اور جب کہ ان کو اپنے زیوروں کی آواز کے چھپانے کی ضرورت ہے تو ان کو اس کی اجازت بالا ولی نہ ہو گی کہ وہ خود بلا ضرورت غیر مردوں سے بات کریں، کیوں کہ ان کی آواز میں زیور کی آواز سے زیادہ فتنہ ہے۔ اور ضرورت کے موقع پر بھی اس کی احتیاط کی جاوے گی کہ فتنہ نہ ہو۔ کما قال اللہ تعالیٰ: ﴿فَلَا تَخْضَعْنَ بِالْقُولِ﴾ اور اصل تدبیر جو مانع عن الزنا ہے وہ یہ ہے کہ) اے مَوْنَا! تم سب اللہ کی طرف رجوع ہو (کیوں کہ ان تدبیر پر بھی اُسی وقت عمل ہو سکتا ہے جب کہ رجوع الی اللہ ہو، ورنہ یہ سب باقیں ایک قصہ ہوں گی جو صرف سننے کے درجے میں رہیں گی اور ان پر عمل نہ ہو سکے گا۔ امید ہے کہ ان تدبیر پر عمل کر کے تم کامیاب ہو گے اور ان کے ترک یا رد سے خائب و خاسرنہ رہو گے۔

فوائد متعلقہ آیت متلوہ

۱۔ اس آیت میں جس قدر احکام مذکور ہیں وہ سب زنا کی انسدادی تدبیریں ہونے کی حیثیت سے مذکور ہیں۔

۲۔ چوں کہ وہ تمام باتیں جن سے اس جگہ روکا گیا ہے سب ایک ہی مرتبہ میں مفضیٰ إلى الزنا نہیں ہیں، بلکہ اس کا احتمال بعض میں قریب ہے اور بعض میں بعید، اس لیے نہی کے مراتب میں بھی تفاوت لازم ہے۔ پس غیر محارم کی عدم موجودگی میں عورت کا مساوی زینت ظاہرہ کو کھولنا خلاف احتیاط ہونے کی وجہ سے خلاف اولی ہو گا، اور غیر محارم کی موجودگی میں زینت کا کھولنا بوجہ احتمال فتنہ کے قریب ہونے کے حرام ہو گا۔ اس لیے ﴿لَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا﴾ میں نہی مطلق طلبِ کشف کے لیے ہو گی اور ﴿وَلَا يُبَدِّيْنَ زِينَتَهُنَّ إِلَّا

لِعَوْلَتِهِنَّ میں تحریم کے لیے۔

۳۔ ﴿لَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا﴾ میں ابداً سے کشف و ستر فی نفس مراد ہے نہ کہ کشف للغیر و ستر عن الغیر، کیوں کہ آیت میں غیر سے اصلاً تعریض نہیں اور نہ تقدیر مذوف کی ضرورت ہے اور نہ نفس حذف بالتعین مذوف پر کوئی قرینہ ہے۔ اس کے ساتھ ہی اس میں مفاسد عدیدہ ہیں۔ اور عرض مسوق لہ الکلام بقدر امکان تدبیر حفاظت از زنا ہے لیکن تبعاً اس سے عورت وغیر عورت کی تفصیل بھی معلوم ہو جاتی ہے۔ اور معلوم ہوتا ہے کہ عورتوں کا چہرہ اور پاؤں تک ہاتھ ستر نہیں ہیں، کیوں کہ ان سے بوجہ تقدیر کے ستر فی نفسہ ساقط ہے اور باقی جسم ستر ہے، کیوں کہ ان کا ستر فی نفسہ بحالہ باقی ہے۔

پس فقہا کا استدلال اس سے تفصیل عورۃ وغیر عورۃ پر باشارۃ النص ہے نہ بعبارة النص، لیکن دوسرے دلائل سے لوٹدیاں اس سے مستثنی ہیں ۔ اور ان میں ستر وغیر ستر کی تفصیل دوسری ہے۔

۴۔ ﴿إِلَّا مَا ظَهَرَ مِنْهَا﴾ سے جو لوگ یہ ثابت کرنے کی کوشش کرتے ہیں کہ جوان عورتوں کے لیے عام طور پر چہرہ کھولے پھر ناجائز ہے یہ ان کی غلطی ہے۔ کیوں کہ ہم بتلا چکے ہیں کہ ﴿إِلَّا مَا ظَهَرَ مِنْهَا﴾ میں صرف عورتوں کو فی نفسہ چہرہ اور ہاتھ کھولے رہنے کی اجازت ہے تاکہ دوسرے اعضا کی طرح ان کے چھپانے کے اہتمام سے ان کو زحمت اور تکلیف نہ ہو، اور اس میں دوسروں کے سامنے ان کے کھولنے کے جواز و عدم جواز سے تعریض نہیں ہے۔ پھر نبھی ابدائے زینت و ضرب ارجل سے معلوم ہوتا ہے کہ عورت کے جملہ اعضا و متعلقات فی نفسہ قابل ستر ہیں، کیوں کہ ان میں مرد کی توجہ کو اپنی طرف پھیر لینے کا قدرتی اثر ہے اور وجہ و کفین سے اسقاط ستر فی نفسہ بوجہ ضرورت کے ہے۔

اسی طرح بعض اعضا یے مستورہ فی نفسہا کا الرأس والعضد ۱ وغیرہ ااعضا یے غیر مستورہ

۱۔ قد بینا بعضها فيما سیأتي وتر کنا بعضها خوف الإطناب۔ ۲۔ مگر فقہاء انھیں مستثنی نہیں کیا بلکہ ان کے ان اعضا کو بھی جو علاوه وجہ و کفین کے ستر نہیں ہیں ما ظهر عادة میں داخل کیا ہے۔) ۳۔ یعنی مثل سراور بازو کے۔

فِي نَفْسِهَا كَالْوِجْدَةُ وَالْكَفَنُ كَمَارِمَ كَمَانَ مَنْعِلٍ بَعْدَ اِجْازَتْ بَعْدِهِ بِرِضْوَرَتٍ هُوَ - لِهَذَا وَجْهٍ وَ
كَفَنٍ وَغَيْرَهُ مِنْ سُرَاطِ الْأَصْلِيِّ هُوَ اُورَكَشَفُ لِلْعَارِضِ - اُورَچُوْنُ كَجَوَانِ عَوْرَتُوْنُ كَكَشَفِ وَجْهٍ
لِلْأَجَانِبِ مِنْ كُوئِيَ ضَرُورَتٍ نَهْيَنِ هُوَ بَعْدَ كَوْشَرِيْعَتِ ضَرُورَتٍ تَسْلِيمٍ كَرْتَيِّ هُوَ، كَيُوْنُ كَأَجَّ كُلَّ
كَلِّ تَهْذِيبٍ وَتَرْقِيَّ وَتَمَدَّنٍ شَرِعيِّ ضَرُورَتِيْنِ نَهْيَنِ هُوَ بَعْدَ اِحْتَمَالِ فَتْنَهُ بَهْتَ قَرِيبٍ هُوَ، اَسْ لِيْهُ اَنْ كَوْ
كَشَفِ وَجْهٍ لِلْأَجَانِبِ كَمَيْشَلٌ اِجْازَتْ نَهْيَنِ هُوَ سَكِيْتِيَ - بِالْحَضُوصِ اِيْسِيَ حَالَتِ مِنْ جَبِ كَهْقَنِ تَعَالَى
فَتْنَهُ كَوْجَهِ سَعَيْدَ عَوْرَتُوْنُ كَوْاَپِنِ زَيْوَرُوْنُ كَمَيْشَلٌ آَوازَسَانَهُ كَمَيْشَلٌ مَمَانِعَتْ كَرْتَهُ، اُورَبَاوِجُودِ مَرْدُوْنُ
كَهْقَنِ وَغَيْرَهُ كَعَوْرَتِهِ نَهْيَنِ كَعَوْرَتُوْنُ كَوْغَضِيَّ بَصَرَ كَحَكْمٍ دَيْتَهُوْنِ -

پُسْ جَبِ كَهْقَنِ وَهُوَ عَوْرَتُوْنُ كَوْمَرْدُوْنُ كَدِيْكَهْنَهُ سَعْيَنِ كَرْتَهُ بَعْدَ جَمِعِهِ جَبَمِ عَوْرَتِ
نَهْيَنِ اُورَجَوْعَرَتِهِ نَهْيَنِ كَهْمَسْتُورِهِ - نَيْزَأُنَ كَوْاَپِنِ زَيْوَرِكِيَ آَوازَمَرْدُوْنُ كَوْسَانَهُ سَعَيْدَهُ رَوْكَتَهُ
هُنِ - نَيْزَوْهُمَرْدُوْنُ كَوْ يَغْضُوْا مِنْ أَبْصَارِهِمْ كَهْكَمِ دَيْتَهُ هُنِ، حَالَاهُ كَأُنَ كَنْظَرِيِّيَّهُ
اعْضَادِ وَغَيْرَهُ پَرِپَسْكَتِيَ هُنِ جَنِ كَهْكَشَفِ وَغَيْرَهُ كَهْجَوازِ پَرِزَورِدِيَّا جَاتَاهُ - تُوَ كَوْيَيِّ عَاقِلِ اَسْ كَوْ
تَسْلِيمِ نَهْيَنِ كَرِسْكَتَاهُ كَهْ خَاصِ اَسْ اِهْتَمَامِيَّهُ كَهْ حَالَتِ مِنْ عَوْرَتُوْنُ كَوْبَذْرِيْعَهُ إِلَّا مَا ظَهَرَ مِنْهَا كَهْ
اجْازَتِ دَيْهُ كَهْ اَپِنِ چَهَرَهُ كَوْمَرْدُوْنُ كَهْ سَعَيْدَهُ كَهْ كَرْزَنَا كَاْپَهَاٹَكَهْ كَهْوُلِ دَيْهُ -

پُسْ اَسِ سَعَيْدَهُ مَعْلُومِ ہَوَا كَهْ إِلَّا مَا ظَهَرَ كَهْ سَيْمَجَنَا كَهْ اَسْ جَدَهُ حَقِّ تَعَالَى نَهْ
عَوْرَتُوْنُ كَوْمَرْدُوْنُ كَهْ سَعَيْدَهُ كَهْوُلِنَهُ كَهْ اِجْازَتِ دَيْهُ هُنِ هَرَگَزِ قَابِلِ قَبُولِ نَهْيَنِ - نَيْزَ حَقِّ
تَعَالَى نَهْ يَلَّا يُسَدِّيْنَ زِينَتَهُنَّ مِنْ كَشَفِ زِينَتِ مَسْتُورَهُ كَهْ مَمَانِعَتْ فَرْمَائَيِّهُ - پُسْ اَگْرَ
اسِ سَعَيْدَهُ كَهْلَغَرِيَّهُ كَهْ مَمَانِعَتْ مَقْصُودِهُ هُوَ تُوَپَهْرَاَسِ كَهْ كَوْيَيِّ وَجْهِهِ هُوَنِ چَاهِيَّهُ كَهْ حَقِّ تَعَالَى نَهْ سَرِ اَوْ
بَازِ وَغَيْرَهُ كَهْ اَجَانِبِ كَهْ سَعَيْدَهُ كَهْ كَهْوُلِنَهُ كَهْ كَيُوْنِ مَمَانِعَتِهِ كَهْ - اَسِ جَوابِ اَگْرِيُوْنِ دِيَا
جَاوِيَّهُ كَهْ عَوْرَتِهِ نَهْيَنِ تُوَسِّلِيَّهُ يَهُيَّهُ كَهْ آَخْرَانِ كَهْ عَوْرَتِ قَرَارِ دِيَّنِيَّهُ كَهْ كَيَا وَجْهِهِ؟ سَوِ
اسِ كَهْ جَوابِ هَرِصَاحِبِ فَهِمِ يَدِيَّهُ كَهْ اَسِ كَهْ كَهْ اِحْتَمَالِ فَتْنَهُ -

پُسْ اَبِ قَابِلِ غَوْرِيَّهُ بَاتِ هُنِ كَهْ كَيَا بَازِ وَغَيْرَهُ كَهْوُلِنَهُ مِنْ چَهَرَهُ كَهْوُلِنَهُ سَعَيْدَهُ فَتْنَهُ
تَهَا؟ سَوِ اَسِ كَهْ جَوابِ يَهِيَّهُ كَهْ نَهْيَنِ - پُسْ اِيْسِيَ حَالَتِ مِنْ كَوْنِ عَاقِلِ تَسْلِيمِ كَرَيَّهُ كَهْ جَسِ مِنْ
اِحْتَمَالِ فَتْنَهُ كَمَ تَحَقَّقَ تَعَالَى اَسِ كَهْ كَهْوُلِنَهُ كَهْ حَكْمِ دَيْهُ اُورَجَسِ مِنْ اِحْتَمَالِ فَتْنَهُ زِيَادَهُ تَهَا اُسِ كَهْ

کھولنے کی اجازت دیں۔ جب کوئی عاقل اس کو تسلیم نہیں کر سکتا تو ثابت ہوا کہ یہاں ابداء سے مراد کشف للغیر نہیں ہے، بلکہ کشف فی نفسہ ہے۔ اور چہرہ کھولنے کی اجازت دوسروں کے سامنے نہیں بلکہ اس میں صرف کشف فی نفسہ کی اجازت ہے۔ پھر اگر جوازِ کشف کا فنا صرف عورت نہ ہونا ہے تو خود اظہارِ زینت کی ممانعت کیوں ہے، کیوں نفس زینت عورتِ اصطلاحیہ نہیں ہے حالاں کہ اس کے کشف کی ممانعت منصوص ہے، کیوں کہ لفظِ زینت اپنے حقیقی معنی میں استعمال کیا گیا ہے اور مواضعِ زینت مراد لینا بلا ضرورت اور بلا قرینہ ہے۔

۵۔ ﴿لَا يُبَدِّيْنَ زِينَتَهُنَّ إِلَّا مَا ظَهَرَ مِنْهَا﴾ میں اصالاتاً منہی عنہ ابدائے زینت ہے اور زینت مستورہ کے مواضع کا حکم بطریق (التزام) اور یہ ثابت ہے۔ اور زینتِ ظاہرہ میں یہ تفصیل ہے کہ اگر اس زینت کا کشف مستلزم کشف محل ہو تو وہ محل التزاماً مستثنی ہو گا جیسا کہ وجہ و کفین، اور جس کا ابداؤ مستلزم ابدائے محل نہیں وہاں محل مستثنی نہ ہو گا جیسے: شیاب وغیرہ۔

۶۔ ﴿لَا يُبَدِّيْنَ زِينَتَهُنَّ إِلَّا لِيُعُولَتِهِنَّ﴾ میں بھی چوں کہ زینت سے مراد معنی حقیقی ہیں، اس لیے اصالاتاً بھی زینت سے متعلق ہو گی۔ اور زینت چوں کہ مطلق ہے اس لیے غیر مستثنی اشخاص کے لیے ہر زینت کا ابدانا جائز ہو گا۔ خواہ وہ چہرہ اور کفین سے متعلق ہو یا جسم کے کسی اور حصہ سے، اور مستثنی اشخاص کے لیے ہر زینت کا ابداجائز ہو گا۔ اب رہا موضع زینت سواں میں یہ تفصیل ہے کہ چوں کہ غیر مستثنی اشخاص کے لیے ہر زینت کا کشف ناجائز ہے، اس لیے ان کے مواضع کا کشف بالا ولی ناجائز ہو گا۔ اور چوں کہ مستثنی اشخاص کے لیے ہر زینت کا ابداجائز ہے، اس لیے اس کا جواز بدلالتِ مطابقی منطق کلام سے ثابت ہو گا۔ اب رہے مواضع سواں میں یہ تفصیل ہے کہ جو مواضع ابداء میں زینت سے منفك نہیں ہو سکتے ان کا ابداؤ نص سے بدلالتِ التزامی ثابت ہو گا، اور جو مواضع ایسے نہیں ہیں اس سے نص ساکت ہو گی اور اس لیے ان کا حکم دوسرے دلائل سے معلوم کیا جاوے گا۔ سو چوں کہ وہ وقت کے ہیں: بعض تو ایسے ہیں جن کے اخفا میں مستثنی اشخاص سے تعذر ہے، اور بعض ایسے نہیں ہیں۔ سو جن کے اخفا میں تعذر ہے ان کو فقہا نے بعلتِ مشترکہ ملحق بالزینہ قرار دیا ہے اور جو ایسے نہیں ہیں وہ اپنی حالت پر مستور ہیں باستثنائے شوہر کے کہ اُس سے کوئی چیز مستور نہیں ہے۔

پس اس سے ثابت ہوا کہ حکم ﴿لَا يُبَدِّيْنَ زِينَتَهُنَ﴾ غیر مستثنی اشخاص سے چہرہ اور کفین کا چھپانا ضروری ہے۔ اور اس سے بھی ثابت ہوا کہ ﴿إِلَّا مَا ظَهَرَ مِنْهَا﴾ میں عورتوں کو کشف وجہ للغیر کی اجازت نہیں ہے، ورنہ دونوں حکموں میں تعارض ہو جاوے گا، اور اس تعارض کے دفع کے لیے ﴿إِلَّا مَا ظَهَرَ﴾ کو حکم ﴿وَلَا يُبَدِّيْنَ زِينَتَهُنَ إِلَّا لِبُعْولَتِهِنَ﴾ میں مقدر ماننا بلا ضرورت اور بلا قرینہ ہے۔

۷۔ فقہا تصریح کرتے ہیں کہ بہت بوڑھی عورتوں کے لیے نامحرموں کے سامنے چہرہ کھولنا جائز ہے۔ سواس کی وجہ یا تو یہ ہے کہ انہوں نے ان کو ﴿وَلَا يُبَدِّيْنَ زِينَتَهُنَ﴾ سے اس بنابر خارج سمجھا ہے کہ یہاں مقصود بالخطاب وہ عورتیں ہیں جو اہل شہوت و محل شہوت ہیں۔ کما یدل علیہ قوله تعالیٰ: ﴿وَقُلْ لِلْمُؤْمِنِتِ يَغْضُضْنَ مِنْ أَبْصَارِهِنَ﴾، یا انہوں نے ان کو لوئڈیوں کی طرح دوسرے دلائل سے خارج کر دیا ہے۔ چنانچہ ایک دلیل یہ ہے کہ عورت کا تمام بدن فتنہ کے وجہ احتمال فتنہ کے وَلَوْ کانَ بَعِيْدًا قابل ستر فی نفسہ عن الغیر تھا، مگر شریعت نے بوجہ حرج کے چہرہ اور ہاتھوں سے ستر فی نفسہ کو تمام عورتوں کے حق میں ساقط کر دیا، لیکن جوانوں کے حق میں ستر عن الغیر بوجہ فتنہ کے بحالہ باقی رہا۔ اور بوڑھیوں سے بوجہ احتمال فتنہ کے نہایت کمزور ہونے اور فی الجملہ ضرورت کے کشف عن الغیر بھی ساقط ہو گیا۔ اور باقی جسم بوجہ غیر ساقط استر ہونے کے بحالہ واجب الاستر رہا۔ اور دوسری دلیل ﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاجًا﴾ ہو سکتی ہے۔

اس تقریر سے یہ بات بھی معلوم ہو گئی کہ جواز کشف وجہ للعجاز میں چہرے کے عورت نہ ہونے کو دخل ضرور ہے، مگر وہ مستقل علت نہیں تاکہ اس سے یہ نتیجہ نکالنا صحیح ہو کہ جوان عورت کا چہرہ بھی ستر نہیں، لہذا اس کا کشف للغیر فی نفسہ جائز ہے۔ مگر بعارض فتنہ منوع ہے، کیوں کہ ہم بتلا پکے ہیں کہ چہرہ اور کفین کا عورت نہ ہونا بایس معنی ہے کہ ان سے بوجہ تعذر کے کشف فی نفسہ ساقط ہے، نہ بایس معنی کہ ان کا غیر محروم کے سامنے کھولنا جائز ہے، کیوں کہ استر عن الغیر ان میں بحالہ باقی ہے۔ اور بوڑھیوں میں اس کا جواز کشف للعارض ہے لکون الستر أصلًا في النساء.

۸۔ فقہا کہتے ہیں کہ مرد کو غیر محرم عورتوں کے چہرہ اور ہاتھوں کو دیکھنا جائز ہے بشرطیکہ قتنہ کا اندیشہ نہ ہو۔ اور اس سے یہ نتیجہ نکالا جاتا ہے کہ عورتوں کو غیر مردوں کے سامنے چہرہ کھولنا جائز ہے۔ مگر یہ نہایت سخت غلطی ہے، کیوں کہ اول تو اس زمانہ میں شرط جواز کا تحقق ہی نادر ہے، پھر کشف و جل للغیر اور رویت رالی وجہ المرأة یہ دوجدا گانہ فعل ہیں۔ اول فعل عورت کا ہے اور دوسرا مرد کا۔ اب اگر فرض کیا جاوے کہ مرد کو اپنے نفس پر اطمینان ہے اور اس وجہ سے اسے گنجائش ہے کہ وہ عورت کے چہرہ کو دیکھے تو عورت کو اُس کے سامنے چہرہ کھولنے کی کیسے اجازت ہو سکتی ہے، کیوں کہ اسے کیا علم ہے کہ میرے چہرہ کھولنے پر مرد کے دل و دماغ پر کیا اثر ہو گا؟ اور جب کہ اسے اجازت نہیں ہو سکتی تو اس سے یہ نتیجہ نکالنا صریح غلط ہے۔

۹۔ قَالَ أَبْنُ جَرِيرٍ: حَدَّثَنِي عَلِيٌّ قَالَ: حَدَّثَنَا عَبْدُ اللَّهِ، قَالَ: حَدَّثَنِي مُعاوِيَةُ
عَنْ عَلِيٍّ عَنْ أَبْنِ عَبَّاسٍ قَوْلَهُ: ﴿وَلَا يُبَدِّلُنَّ زِينَتَهُنَّ إِلَّا مَا ظَهَرَ مِنْهَا﴾ قَالَ:
وَالزِّينَةُ الظَّاهِرَةُ الْوَجْهُ وَكُحْلُ الْعَيْنِ وَخِضَابُ الْكَفِ وَالْخَاتَمِ، فَهَذَا
تَظَاهِرٌ فِي بَيْتِهَا لِمَنْ دَخَلَ مِنَ النَّاسِ عَلَيْهَا.

اس روایت سے دو باتیں معلوم ہوتی ہیں: ایک یہ کہ زینت سے مراد موضع زینت نہیں ہے، بلکہ ما یتزین به النساء ہے اور دخول وجہ ما ظہر میں لزوماً ہے۔ دوسرے یہ کہ فی بیتها کی قید سے معلوم ہوتا ہے کہ ابداً سے مراد ابدافی نفسہ ہے نہ کشف للغیر۔ اور مطلب یہ ہے کہ وہ گھروں میں لباس اس طرح پہنیں کہ منہ اور کف اور ان کے متعلق زینت کھلی رہے۔ اور جب یہ صورت ہے تو جن لوگوں کے لیے گھر میں آنے جانے کی اجازت ہے اُن کے لیے اُن کے ظاہر ہونے میں کوئی مصاائقہ نہیں۔

۱۰۔ ابن جریر نے ﴿مَا ظَهَرَ مِنْهَا﴾ کی تفسیر میں اقوال مختلفہ بیان کر کے کہا کہ وأولى الأقوال في ذلك بالصواب قول من قال: يعني بذلك الوجه والكفاف يدخل في ذلك الكحل والخاتم والسوار والخضاب. وإنما قلنا ذلك أولى الأقوال

لے اندفع بهذا ما یتوهم من قوله: فهذا تظاهر في بيتها لمن دخل من الناس عليها، أن المراد من الإبداء ههنا الكشف للغیر۔

فِي ذَلِكَ بِالتَّأْوِيلِ لِإِجْمَاعِ الْجَمِيعِ عَلَى أَنَّ عَلَى كُلِّ مُصْلِّٰ أَنْ يَسْتَرِ عُورَتَهُ فِي صَلَاتِهِ، وَأَنَّ لِلْمَرْأَةِ أَنْ تَكْشِفَ وُجُوهَهَا وَكَفَيْهَا فِي صَلَاتِهَا، وَأَنَّ عَلَيْهَا أَنْ تَسْتَرَ مَا عَدَا ذَلِكَ مِنْ بُدنَهَا، إِلَّا مَا رُوِيَّ عَنِ النَّبِيِّ ﷺ أَنَّهُ أَبَاحَ لَهَا أَنْ تَبْدِيهِ مِنْ ذَرَاعَهَا إِلَى قَدْرِ النَّصْفِ، فَإِذَا كَانَ ذَلِكَ مِنْ جَمِيعِهِمْ إِجْمَاعًا كَانَ مَعْلُومًا بِذَلِكَ أَنَّ لَهَا أَنْ تَبْدِي مِنْ بُدنَهَا مَا لَمْ يَكُنْ عُورَةً كَمَا ذَلِكَ لِلرِّجَالِ؛ لِأَنَّ مَا لَمْ يَكُنْ عُورَةً فَغَيْرُ حَرَامٍ إِظْهَارُهُ، وَإِذَا كَانَ لَهَا إِظْهَارُ ذَلِكَ كَانَ مَعْلُومًا أَنَّهُ مَا اسْتَنْهَاهُ اللَّهُ تَعَالَى بِقَوْلِهِ: ﴿إِلَّا مَا ظَهَرَ مِنْهَا﴾؛ لِأَنَّ كُلَّ ذَلِكَ ظَاهِرٌ مِنْهَا.

لیکن اس میں یہ کلام ہے کہ یہ مسلم ہے کہ اس پر اجماع ہے کہ عورت اپنا چہرہ اور کف نماز میں کھول سکتی ہے، مگر اس سے صرف اتنا ثابت ہوتا ہے کہ چہرہ اور کف کافی نفسہ ستر ضروری نہیں ہے اور وہ بایس معنی غیر عورت ہیں۔ اور اس سے یہ ثابت نہیں ہوتا کہ ان کا اجانب کے سامنے اظہار بھی جائز ہے۔ اور مردوں پر ان کا قیاس قیاس مع الفارق ہے، کیوں کہ مردوں کے جن اعضا سے ستر فی نفسہ ساقط ہے، ان سے ستر عن الغیر بھی ساقط ہے بوجہ ضرورت کے، کیوں کہ ان کے لیے ان اعضا کے ستر عن الغیر میں وہی حرج اور تنگی ہے جو عورتوں کے لیے ستر وجہ و کفین فی نفسہ میں۔ برخلاف عورتوں کے کوہ گھروں کی بیٹھنے والیاں اور پرہ لشین ہیں، ان کے لیے ستر عن الغیر میں کوئی حرج نہیں ہے، اس لیے ان کے حق میں ستر عن الغیر بحالہ باقی ہوگا۔ علاوہ ازیں عورتوں میں تستر اصل ہے اور تکشیف للعارض، اور مردوں میں بالعکس۔

قال النیسابوری فی أثناه کلامه: بَدْنُ الْمَرْأَةِ فِي نَفْسِهِ عُورَةٌ بَدْلِيلٌ أَنَّهُ لَا يَصْحُ صَلَاةُهَا مَكْشُوفَةُ الْبَدْنِ، وَبَدْنُ الرَّجُلِ بِخَلْفِهِ (۷۷/۴) كذا قال ابن حجریر . وفي "الكساف" أيضا ما يدل عليه حيث قال: فإن قلت: لِمَ سُوِّمَ حِلْقًا فِي الزِّينَةِ الظَّاهِرَةِ؟ قلت: لأن سترها فيه حرج . وهذا يرشدك إلى أن الستر في المرأة هو الأصل والكشف للعارض فقياساً أحدهما على الآخر قياس مع الفارق .

اور اس بناء پر مالم یکن عورۃ فغیر حرام إظهارہ بایس معنی مسلم ہے کہ اس کا اظہار فی

نفسہ حرام نہیں ہے۔ اور بایس معنی مسلم نہیں ہے کہ اس کا اظہار غیر محروم کے لیے جائز ہے۔ پس اس استدلال سے یہ تو ثابت ہو سکتا ہے کہ چہرہ اور کف عورت نہیں بایس معنی کہ وہ اعضائے مشوفہ فی نفسہ اور ساقط الستر ہیں، لیکن نہ اس سے یہ ثابت ہوتا ہے کہ وہ ﴿مَا ظَهَرَ مِنْهَا﴾ سے مراد ہیں اور نہ یہ کہ ان کا کشف للغیر جائز ہے، پھر ترجیح کی ضرورت اُس وقت ہوتی ہے جب کہ تعارض ہو۔ اور ہم بتلا چکے ہیں کہ اقوال مختلفہ اس کی تفسیر میں بطور تمثیل کے واقع ہیں نہ کہ بطور حصر کے۔ اور دخول وجہ و کفین ﴿مَا ظَهَرَ﴾ میں بدلالت التزامی ہے نہ کہ بدلالت مطابقی۔ پس ان میں تعارض ہے اور نہ ترجیح کی ضرورت ہے گویہ بات بہت ظاہر ہے مگر ہم مزید قطع جلت کے لیے کہتے ہیں کہ عبداللہ بن مسعود رضی اللہ عنہ کبھی زینت ظاہرہ کی تفسیر مطلق ثیاب سے کرتے ہیں اور کبھی اس کی تفسیر میں صرف رداء بیان کرتے ہیں اور ثیاب کے زینت میں داخل ہونے پر ﴿خُذُوا زِينَتَكُمْ عِنْدَ كُلِّ مَسْجِدٍ﴾ سے استدلال کرتے ہیں۔ اور عبداللہ بن عباس رضی اللہ عنہما کبھی اس کی تفسیر میں صرف الکحل والخاتم کہتے ہیں اور کبھی الکحل والخزان اور کبھی الخاتم والمسکة اور کبھی الوجه والخل العین و خضاب الکف والخاتم۔

اس سے صاف معلوم ہوتا ہے کہ یہ تفاسیر بطور تمثیل کے ہیں نہ کہ بطور حصر کے۔ میں نے ابن جریر کے کلام کو نقل کر کے اس پر اس لیے کلام کیا ہے کہ اس سے معلوم ہو جائے کہ مشہور تفاسیر کا مبنی کیا ہے اور اس کی کیا حقیقت ہے؟

۱۱۔ وَقَالَ أَبْنُ الْمُنْيَرَ فِي حَاشِيَةِ الْكَشَافِ: قَوْلُهُ تَعَالَى: ﴿وَلَا يَضُرِّبُنَّ بِأَرْجُلِهِنَّ لِيَعْلَمَ مَا يُخْفِيْنَ مِنْ زِينَتِهِنَّ﴾ محقق أن إبداء الزينة بعينه مقصود بالنهي؛ لأنَّه قد نهى عمما هو ذريعة إليه خاصة؛ إذ الضرب بالأرجل لم يعلل النهي عنه إلا بعلم أن المرأة ذات زينة وإن لم تظهر (أي الزينة) فضلاً عن مواضعها.

یہ صاف دلیل ہے اس بات کی کہ ﴿لَا يُبْدِيْنَ زِينَتَهُنَّ﴾ میں تفصیل عورۃ وغیرہ عورۃ مقصود نہیں ہے، بلکہ اصل مقصود سد ذرائع زنا ہے اور زینت سے اس کے حقیقی معنی مراد ہیں نہ کہ اس کے مواضع۔

۱۲۔ وَقَالَ فِي "الْكَشَافِ" إِنْ قَلْتَ: لَمْ يَذْكُرِ اللَّهُ الْأَعْمَامُ وَالْأَخْوَالُ؟

قلت: سئل الشعبي عن ذلك، فقال: لثلا يصفها العم عند ابنه وال الحال كذلك، و معناه أن سائر القرابات يشرك الأب والابن في الحرمية إلا العم وال الحال وابناء هما، فإذا رأها الأب فربما وصفها لا بنه وليس بمحرم فيداني تصوره لها بالوصف نظره إليها. وهذا أيضا من الدلالات البليغة على وجوب الاحتياط عليهن في التستر.

اب مقام غور ہے کہ جو خدا پرده کے باب میں اس قدر دور کی احتیاط سے کام لے وہ عین اس احتیاط کے موقع پر عورتوں کو کیسے اجازت دے گا کہ وہ عام طور پر نامحمر مous کے سامنے چہرہ کھولیں۔ یہ بھی دلیل ہے اس بات کی کہ ﴿لَا يُبَدِّيْنَ زِينَتَهُنَّ إِلَّا مَا ظَهَرَ مِنْهُنَّ﴾ میں ابداً سے کشف للغير مراد نہیں بلکہ کشف فی نفسہ مراد ہے۔ اس تفصیل کے پڑھنے کے بعد ذی فہم اور منصف مزاج شخص کو اچھی طرح معلوم ہو جاوے گا کہ قرآن شریف صرف اسی ایک آیت میں عورتوں کے لیے جس قدر شدید پرده کا اهتمام کرتا ہے، پرده مروجہ میں اس درجہ کا اهتمام نہیں ہے، کیوں کہ اول تو وہ عورتوں اور مردوں کو غض بصر کا حکم دیتا ہے، پھر عورتوں کو حکم دیتا ہے کہ وہ بطور خود بھی اخفاۓ زینت واعضا کا اهتمام رکھیں اور صرف اسی زینت اور عضو کو کھولے رہیں جس کی شدید ضرورت ہے۔ پھر ﴿لَا يُبَدِّيْنَ زِينَتَهُنَّ إِلَّا لِبُعُولَتِهُنَّ﴾ میں حکم دیتا ہے کہ وہ نامحمر مous کو اپنا چہرہ وغیرہ تو در کنار اپنا پلہ تک نہ دکھائیں، کیوں کہ لباس بھی زینت میں داخل ہے۔ پھر اس پر بھی بس نہیں کرتا اور ﴿لَا يَضْرِبَنَّ بِأَرْجُلِهِنَّ﴾ میں حکم دیتا ہے کہ پلہ تو در کنار وہ نامحمر مous کو اپنے زیوروں کی جھنکار بھی نہ سنا کیں۔

پس اگر مسلمان اس قدر اهتمام پر بھی پرده کی مخالفت پر اڑے رہیں اور مسلمانوں کو اپنے غلط اجتہادوں سے گمراہ کرتے رہیں تو انہیں اختیار ہے۔

و سیعلم الذين ظلموا أي منقلب ينقلبون:

اند کے از غم دل گفتم و بس ترسیدم

کہ تو آزرده شوی ورنہ سخت بسیار ست

والسلام

حبيب احمد



حکیم الامت کی زندگی قیام

حکیم ملت اخضت مونا اشرف علی تھانوی رحمۃ اللہ علیہ کے مکان کی مرمت اور تجدید و توسعہ کرنے کے بعد اس کو فی الحال حضرت تھانویؒ کے علوم و معارف کے مرکز کی حیثیت دی جا رہی ہے، حکیم الامت اکیڈمی کے مستقل قیام کے لئے حضرت تھانویؒ کے وقف کردہ تکیہ (باغ اشرف) سے متصل وسیع اراضی پر اکیڈمی کی تعمیر کا ارادہ ہے جس میں حضرت تھانویؒ کی گروہ قدرتصنیفات و تالیفات کو لا تبریزی کی شکل میں محفوظ کیا جائے گا، حضرت سے متعلق عربی، انگریزی، اردو کے علاوہ دیگر زبانوں میں ہونے والے کاموں کو اکھڑا کئے جانے کا بھی عزم ہے، اس کے علاوہ یہاں حضرت حکیم الامت کی شخصیت پر کام کرنے والوں کے لئے قیام و طعام کی سہولتیں بھی فراہم ہوں گی۔

بغضہ تعالیٰ نشر و اشاعت کا سلسلہ فی الحال حضرت کے مکان سے شروع کر دیا گیا ہے۔

سمابی فیضان حکیم الامت کے علاوہ اب تک کئی کتب طبع ہو کر منظر عام پر آچکی ہیں۔

دعا فرمائیں کہ اللہ تعالیٰ اکیڈمی کے جملہ تعلیمی و تعمیری منصوبوں کی عافیت و سہولت سے تکمیل فرمائے اور اس نشر و اشاعت کے سلسلہ کو امت کے لئے نفع بخش بنائے۔ آمین

و السلام 

Syed Huzaifa Najam Thanwi

**HAKEEMUL UMMAT
ACADEMY**

Thana Bhawan- 247777, Distt. Shamli, U.P.

Mobile: 9568780000 | 9675780000

email: hakeemulummatacademy@gmail.com